

हलधर—दो साल भी तो लगातार खेती नहीं जमती, गला कैसे छूटे !

फत्तू—वह घोड़ेपर कौन आ रहा है ? कोई अफसर है क्या ?

हलधर—नहीं, ठाकुर साहब तो हैं। घोड़ा नहीं पहचानते। ऐसे सच्चे पानीका घोड़ा इधर दस पांच कोसतक नहीं है।

फत्तू—सुना एक हजार दाम लगते थे पर नहीं दिया।

हलधर—अच्छा जानवर बड़े भागोंसे मिलता है। कोई कहता था अबकी घुड़दौड़ियों वाजी जीत गया। बड़ी बड़ी दूरसे घोड़े आये थे पर कोई इसके सामने न ठहरा। कैसा शेरकी तरह गरदन उठाके चलता है।

फत्तू—ऐसे सरदारको ऐसा ही घोड़ा चाहिए। आदमी हो तो ऐसा हो। अल्लाहने इतना कुछ दिया है पर घमण्ड छूतक नहीं गया। एक बच्चा भी जाय तो उससे प्यारसे बातें करते हैं। अबकी ताऊनके दिनोंमें इन्होंने दौड़धूप न की होती तो सैकड़ों जानें जातीं।

हलधर—आपनी जानको तो डरते ही नहीं। इधर ही आ रहे हैं। सबेरे सबेरे भले आदमीके दर्शन हुए।

* फत्तू—उस जन्मके कोई महात्मा हैं, नहीं तो देखता हूँ जिसके पास चार पैसे हो गये वह यही सोचने लगता है कि किसे पीसके पी जाऊँ। एक बेगार भी नहीं लगती, नहीं तो पहले बेगार देते देते धुर्ते उड़ जाते थे। इसी गरीबपरवरीका बर्कत है कि गांवमें न कोई कारिन्दा है, न चपरासी पर लगा

नहीं रुकता । लोग मीयादके पहले ही दे आते हैं । बहुत गांव
धूमा पर देसा ठाकुर नहीं देखा ।

(सबलसिंह घोड़ेपर आकर खड़ा हो जाता है । दोनों आदमी
कुक झुककर सलाम करते हैं । राजेश्वरी धूंघट निकाल लेती है ।)

सबल—कहो बड़े मियां, गांवमें सब खैरियत है न ?

फत्तू—हजूरके अकबालसे सब खैरियत है ।

सबल—फिर वही बात । मेरे अकबालको क्यों सराहते
हो । यह क्यों नहीं कहते कि ईश्वरकी दयासे या अल्लाहके फ़ज़लसे
खैरियत है । अबकी खेती तो अच्छी दिखाई देती है ?

फत्तू—हाँ सरकार, अभीतक तो खुदाका फ़ज़ल है ।

सबल—बस इसी तरह बातें किया करो । किसी आदमीकी
बुशामद मत करो चाहे वह ज़िलेका हाकिम ही क्यों न हो ।
वहाँ अभी किसी अफ़सरका दौरा तो नहीं हुआ !

फत्तू—नहीं सरकार, अभीतक तो कोई नहीं आया ।

सबल—और न शायद आयेगा । लेकिन कोई आ भी जाय
तो याद रखना, गांवसे किसी तरहकी बेगार न मिले । साफ़
कह देना बिना जमींदारके हुक्मके हमलोग कुछ नहीं दे सकते ।
मुझसे जब कोई पूछेगा तो देख लूंगा । (मुखराकर) हलधरं !
स्था गैना लाये हो ? हमारे घर बैना नहीं भेजा ?

हलधर—हजूर मैं किस लायक हूँ ।

सबल—यह तो तुम तब कहते जब मैं तुमसे मोतीचूरके
या धीके खाजे मांगता । प्रेमसे शीरे और सत्तूके लड़ भेज

देते तो मैं उसीको धन्य भाग कहता । यह न समझो कि हम-
लोग सदा धी और मैदे खाया करते हैं । मुझे बाजरेकी रोटियां
और तिलके लड्डू और मटरका चबेना कभी कभी हलवे और
मुख्येसे भी अच्छे लगते हैं । एक दिन मेरी दावत करो, मैं
तुम्हारी नई दुलहिनके हाथका बनाया हुआ भोजन करना चाहता
हूँ । देखें यह मैकेसे क्या गुन सूखकर आई है । भगव खाना
बिलकुल किसानोंकासा हो । अमीरोंका खाना बनवानेकी फ़िक्र
मत करना ।

हलधर—हमलोगोंके लिहू सरकारको पसन्द आयेंगे ?

सबल—हाँ, बहुत पसन्द आयेंगे ।

हलधर—जब हुकुम हो ।

सबल—मेहमानके हुकुमसे दावत नहीं होती । खिलानेवाला
अपनी मरज़ीसे तारीब और बक्क ठीक करता है । जिस दिन
कहो आऊँ । फक्त, तुम बतलाओ इसकी बहू काम काजमें चतुर
है न ? ज़बानकी तेज़ तो नहीं है ?

फक्तु—हजूर मुंहपर क्या बखान करूँ; ऐसी मेहनतिन औरत
गांवमें और नहीं है । खेतीका तार तौर जितना यह समझती है
उतना हलधर भी नहीं समझता । सुशील ऐसी है कि यहाँ आये
आठवां महीना होता है किसी पड़ोसीने आवाज नहीं सुनी ।

सबल—अच्छा तो अब मैं चलूँगा, ज़रा मुझे सीधे रास्तेपर
लगा दो नहीं तो यह जानवर खेतोंको रौंद डालेगा । तुम्हारे
गांवसे मुझे सालमें १५००] मिलते हैं । इसने एक महीनमें

५०००] की बाज़ी मारी। हलधर, दावतकी बात भूल न जाना।
(फन्नू और सबलसिंह जाते हैं।)

राजेश्वरी—आदमी काहेको हैं, देवता हैं। मेरा तो जी चाहता था उनकी बातें सुना करूँ। जी ही नहीं भरता था। एक हमारे गांवका जर्मांदार है कि प्रजाको चैन नहीं लेने देता। नित्य एक न एक बेगार, कभी बेदखली, कभी जाफा, कभी कुड़की, उसके सिपाहियोंके मारे छप्परपर कुम्हड़े कहूँतक नहीं बचने पाते। औरतोंको राह चलते छेड़ते हैं। लोग रात दिन मनाया करते हैं कि इसकी मिट्ठी उठे। अपनी सवारीके लिये हाथी लाता है, उसका दाम असामियोंसे बसूल करता है। हाकिमोंकी दावत करता है, सामान गांववालोंसे लेता है।

हलधर—दावत सचमुच करूँ कि दिल्ली करते थे?

राजें—दिल्ली नहीं करते थे, दावत करनी होगी। देखा नहीं चलते चलते कह गये। खायेंगे तो क्या, बड़े आदमी छोटोंका मन रखनेके लिये ऐसी बातें किया करते हैं, पर आयेंगे जरूर।

हलधर—उनके खाने लायक भला हमारे यहाँ क्या बनेगा?

राजें—तुम्हारे घर वह अमीरी खाना खाने थोड़े हीं आयेंगे। पूरी मिठाई तो नित्य ही खाते हैं। मैं तो कुटे हुए जबकी रोटी, सावांकी महेर, बथुवेका साग, मट्टरकी मसालेदार दाल और दो तीन तरहकी तरकारी बनाऊँगी। लेकिन मेरा बनाया खायेंगे? ठाकुर हैं न?

हलधर—खाने पीनेका इनको कोई विचार नहीं है। जो चाहे बना दे। यही बात इनमें खुरी है। सुना है अंग्रेजोंके साथ कलपघरमें बैठकर खाते हैं।

राजे०—इसाईमतमें आ गये हैं ?

हलधर—नहीं, असनान, ध्यान सब करते हैं। गजको कौरा दिये बिना कौर नहीं उठाते। कथा पुराण सुनते हैं। लेकिन खाने पीनेमें भ्रष्ट हो गये हैं।

राजे०—उँह, होगा, हमें कौन उनके साथ बैठ कर खाना है। किसी दिन बुलावा भेज देना। उनके मनकी बात रह जायगी।

हलधर—खूब मन लगाके बनाना।

राजे०—जितना सहूर है उतना कहांगी। जब वह इतने प्रेमसे भोजन करने आयेंगे तो कोई बात उठा थोड़े ही रखूँगी। बस इसी एकादशीको बुला भेजो, अभी पांच दिन हैं।

हलधर—चलो पहले घरकी सफाई तो कर डालें।

द्वितीय दृश्य

—:*:—

(सबलसिंह अपने सजे हुए दीवानखानेमें उदास बैठे हैं ।
हाथमें एक समाचारपत्र है, पैर उनकी अँखें,
दरवाजेके सामने बागकी तरफ
लगी हुई हैं ।)

सबलसिंह—(आप ही आप) देहातमें पंचायतोंका होना
ज़रूरी है । सरकारी अदालतोंका खर्च इतना बढ़ गया है कि
कोई शारीर आदमी वहां न्यायके लिये जा ही नहीं सकता ।
ज़रासी भी कोई बात कहनी हो तो स्टाम्पके बौद्धैर काम नहीं
चल सकता । उसका कितना सुडौल शरीर है, ऐसा जान
पड़ता है कि एक एक अंग सांचेमें ढला है । रंग कितना प्यारा
है, न इतना गोरा कि आँखोंको बुरा लगे, न इतना सांबला
..... होगा मुझे इससे क्या मतलब । वह पराई ली है, मुझे
उसके रूपलावण्यसे क्या वास्ता । संसारमें एकसे एक सुन्दर
लियां हैं, कुछ यही एक थोड़ी है ! ज्ञानी उससे किसी बातमें
कम नहीं, कितनी सरलहृदया, कितनी मधुरभाषिणी रमणी
है । अगर मेरा ज़रासा इशारा हो तो आगमे कूद पड़े । मुझपर
उसकी कितनी भक्ति, कितना प्रेम है । कभी सिरमें दर्द भी
होता है तो बाबली हो जाती है । अब उधर मनको जाने ही
न हूँगा ।

(कुर्सीसे उठकर अलमारीसे एक ग्रंथ निकालते हैं, उसके दो चार पने इधर उधरसे उलटकर पुस्तकको मेजपर रख देते हैं और फिर कुर्सीपर जा बैठते हैं। अचलसिंह हाथमें एक हवाई बन्दूक लिये दौड़ा आता है ।)

अचल—द्रादाजी, शाम हो गई । आज घूमने न चलियेगा ?

सबल—नहीं बेटा ! आज तो जानेका जी नहीं चाहता । तुम गाड़ी जुतवा लो । यह बन्दूक कहाँ पाई ?

अचल—इनाममें । मैं दौड़तेमें सबसे अब्बल निकला । मेरे साथ कोई २५ लड़के दौड़े थे । कोई कहता था मैं बाड़ी मारूँगा, कोई अपनी डींग मार रहा था । जब दौड़ हुई तो मैं सबसे आगे निकला, कोई मेरे गर्दको भी न पहुँचा, अपनासा मुँह लेकर रह गये । इस बन्दूकसे चाहूँ तो चिड़िया मार लूँ ।

सबल—मगर चिड़ियोंका शिकार न खेलना ।

अचल—जी नहीं, योही बात कहता था । बिचारी चिड़ियोंने मेरा क्या बिगाड़ा है कि उनकी जान लेता फिरँ । मगर जो चिड़ियाँ दूसरी चिड़ियोंका शिकार करती हैं उनके मारनेमें तो कोई पाप नहीं है ।

सबल—(असमंजसमें पड़कर) मेरी समझमें तो तुम्हे शिकारी चिड़ियोंको भी न मारना चाहिए । चिड़ियोंमें कर्म अकर्मका ज्ञान नहीं होता । वह जो कुछ करती हैं केवल स्वभाव-वश करती हैं, इसलिये वह दण्डकी भागी नहीं हो सकती ।

अचल—कुत्ता कोई चीज़ चुरा ले जाता है तो क्या जानता

नहीं कि मैं बुरा कर रहा हूँ । चुपके चुपके, पैर दबाकर, इधर उधर चौकन्नी आंखोंसे ताकता हुआ जाता है, और किसी आदमीकी आहट पाते ही भाग खड़ा होता है । कौवेका भी यही हाल है । इससे तो मालूम होता है कि पशु पक्षियोंको भी भले बुरेका ज्ञान होता है ; तो फिर उनको दण्ड क्यों न दिया जाय ?

सबल—अगर ऐसा ही हो तो हमें उनको दण्ड देनेका क्या अधिकार है ? हालांकि इस विषयमे हम कुछ नहीं कह सकते कि शिकारी चिड़ियोंमें वह ज्ञान होता है जो कुच्चे या कौवेमें है या नहीं ।

अचल—अगर हमें पशु पक्षी चोरोंको दण्ड देनेका अधिकार नहीं है तो मनुष्यमें चोरोंको क्यों ताढ़ना दी जाती है । वह जैसा करेंगे उसका फल आप पायेंगे, हम क्यों उन्हें दण्ड दें ?

सबल—(मनमें) लड़का है तो नन्हासा बालक मगर तर्क खूब करता है । (प्रगट) बेटा ! इस विषयमे हमारे ग्राचीन शृष्टियोंने बड़ी मार्मिक व्यवस्थायें की हैं, अभी तुम न समझ सकोगे । जावो सैर कर आवो, थोवरकोट पहन लेना, नहीं तो सरदी लग जायगी ।

अचल—मुझे वहां कब ले चलियेगा जहां आप कल भोजन करने गये थे । मैं भी राजेश्वरीके हाथका बनाया हुआ खाना खाना चाहता हूँ । आप चुपकेसे चले गये, मुझे बुलायातक नहीं । मेरा तो जी चाहता है कि नित्य गांव हीमें रहता । खेतोंमें घूमा करता ।

सबल—अच्छा अब जब वहां जाऊंगा तो तुम्हें भी साथ
ले लूँगा ।

(अचलसिंह चला जाता है ।)

सबल—(भाष प्राप्त हो आप) लेखका दूसरा Point क्या होगा ?
अदालतें सबलोंके अन्यायको पोषक हैं। जहां रुपयोंके द्वारा
फरियाद की जाती हो, जहां वकीलों, बारिस्टरोंके मुंहसे बात
की जाती हो, वहां गरीबोंकी कहां पैठ । यह अदालत नहीं,
न्यायकी बलिवेदी है। जिस किसी राज्यकी अदालतोंका यह
हाल हो ……जब वह थाली परसकर मेरे सामने लाई तो मुझे
ऐसा मालूम होता था जैसे कोई मेरे हृदयको खींच रहा हो ।
अगर उससे मेरा स्पर्श हो जाता तो शायद मैं मूर्च्छित हो जाता ।
किसी उर्दू कविके शब्दोंमें “यौवन फटा पड़ता था ।” कितना
कोमल गात है, न जाने खेतोंमें कैसे इतनी मिहनत करती है ।
नहीं यह बात नहीं। खेतोंमें काम करने हीसे उसका चम्पई
रंग निखरकर कुन्दन हो गया है। वायु और प्रकाशने उसके
सौन्दर्यको चमका दिया है। सच कहा है हुस्नके लिये गहनोंकी
आवश्यकता नहीं। उसके शरीरपर कोई आभूषण न था, किन्तु
सादगी आभूषणोंसे कहीं ज्यादा मनोहारिणी थी। गहने
सौन्दर्यकी शोभा क्या बढ़ायेगे, स्वयं अपनी शोभा बढ़ाते हैं ।
उस सादे व्यंजनमें कितना स्वाद था ? लपलावण्यने भोजनको
भी स्वादिष्ट बना दिया था। मन फिर उधर गया, यह मुझे हो
करा गया है। यह मेरी युवावस्था नहीं है कि किसी सुन्दरीको

देखकर लट्ठ हो जाऊँ, अपना प्रेम हथेलीपर लिये प्रत्येक सुन्दरी लौकी की भेट करता फिरू'। मेरी प्रौढ़ावस्था है, ३५ वें वर्षमें हूँ। एक लड़केका बाप हूँ जो ६, ७, वर्षोंमें जवान होगा। ईश्वरने दिये होते तो ४, ५, सन्तानोंका पिता हो सकता था। यह लोलुपता है, छिछोरापन है। इस अवस्थामें, इतना विचार-शील होकर भी मैं इतना मलिन-हृदय हो रहा हूँ। किशोरावस्थामें तो मैं आत्मशुद्धिपर जान देता था, फूंक फूंककर क़दम रखता था, आदर्शजीवन व्यतीत करता था और इस अवस्थामें जब मुझे आत्मचिन्तनमें मग्न होना चाहिए, मेरे सिरपर यह भूत सवार हुआ है। क्या यह मुझसे उस समयके संयमका बदला लिया जा रहा है, अब मेरी परीक्षा की जा रही है !

(ज्ञानीका प्रवेश)

ज्ञानी—तुम्हारी यह सब किताबें कहीं छुपा दूँ। जब देखो तब एक न एक पोथा खोले बैठे रहते हो। दर्शनतक नहीं होते।

सबल—तुम्हारा अपराधी मैं हूँ, जो दण्ड चाहे दो। यह विचारी पुस्तकें बेक्सूर हैं।

ज्ञानी—गुलबिया आज बगीचेकी तरफ गई थी। कहती थी, आज वहाँ कोई महात्मा आये हैं। सैकड़ों आदमी उनके दर्शनोंको जा रहे हैं। मेरी भी इच्छा हो रही है कि जाकर दर्शन कर आऊँ।

सबल—पहले मैं जाकर ज़रा उनके रंग ढंग देख लूँ तो किर

तुम जाना । गेरुए कपड़े पहनकर महात्मा कहलानेवाले बहुत हैं ।

ज्ञानी—तुम तो आकर यही कह दोगे कि वह बना हुआ है, पाखण्डी है, धूर्त है, उसके पास न जाना । तुम्हें जाने क्यों महात्माओंसे चिढ़ है ।

सबल—इसीलिये चिढ़ है कि मुझे कोई सच्चा साधु नहीं दिखाई देता ।

ज्ञानी—इनकी मैंने बड़ी प्रशंसा सुनी है । गुलाबी कहती थी कि उनका मुंह दीपककी तरह दमक रहा था । सैकड़ों आदमी घेरे हुए थे पर वह किसीसे बाततक न करते थे ।

सबल—इससे यह तो सावित नहीं होता कि वह कोई सिद्ध पुरुष है । अशिष्टता महात्माओंका लक्षण नहीं है ।

ज्ञानी—खोजमें रहनेवालेको कभी कभी सिद्ध पुरुष भी मिल जाते हैं । जिसमें श्रद्धा नहीं है उसे कभी किसी महात्मासे साक्षात् नहीं हो सकता । तुम्हें सन्तानकी लालसा न हो एर मुझे तो है । दूध पूतसे किसीका मन भरते आजतक नहीं खुना ।

सबल—अगर साधुओंके आशीर्वादसे सन्तान मिल सकती तो आज संसारमें कोई निःसन्तान प्राणी खोजनेसे भी न मिलता । तुम्हें भगवानने एक पुत्र दिया है । उनसे यही याचना करो कि उसे कुशलसे रखें । हमें अपना जीवन अब सेवा और परोपकारकी भेंट करना चाहिये ।

ज्ञानी—(चिढ़कर) तुम ऐसी निर्दयतासे बातें करने लगते

कितना शिथिल, कितना नीरव होता । न तीर्थ-यात्राओंकी इतनी धूम होती, न मन्दिरोंकी इतनी रौनक़, न देवताओंमें इतनी भक्ति, न साधु-महात्माओंपर इतनी श्रद्धा, न दान और व्रतको इतनी धूम । यह सब कुछ सन्तान-लालसाका ही चमत्कार है । ख़ैर कल चलूँगा, देखूँ इन स्वामीजीके क्या रंग ढांग हैं । . . . अदालतोंकी बात सोच रहा था । यह आक्षेप किया जाता है कि पंचायतें यथार्थ न्याय न कर सकतीं, पंच लोग मुंहदेखी करेंगे और वहां भी सबलोंकी ही जीत होगी । इसका निवारण यों हो सकता है कि स्थायी पंच न रखे जाएँ । जब ज़रूरत हो दोनों पक्षोंके लोग अपने अपने पंचोंको नियन्त कर दें । . किसानोंमें भी ऐसी कामिनियां होती हैं, यह मुझे न मालूम था । यह निस्सन्देह किसी उच्च कुलकी लड़की है । किसी कारणवश इस दुरवस्थामें आ फ़ंसी है । विधाताने इस अवस्थामें रखकर उसके साथ अत्याचार किया है । उसके कोमल हाथ खेतोंमें कुदाल चलानेके लिये नहीं बनाये गये हैं, उसकी मधुरवाणी खेतोंमें कौवे हांकनेके लिये उपयुक्त नहीं है, जिन केशोंसे भूमरका भार भी न सहा जाय उसपर उपले और अनाजके टीकरे रखना महान अनर्थ है, माथाकी विषम लीला है, भाग्यका क्रूर रहस्य है । वह अबला है, विवश है, किसीसे अपने हृदयकी व्यथा कह नहीं सकती । अगर मुझे मालूम हो जाय कि वह इस हालतमें सुखी है, तो मुझे संतोष हो जायगा । पर यह कैसे मालूम हो । कुलवती छियां अपनी विपत्ति-कथा


नहीं कहतीं, भीतर ही भीतर जलती है पर ज़्यानसे हाय नहीं करतीं । … मैं फिर उसी उधेड़ बुनमें पड़ गया । समझमें नहीं आता मेरे चित्तकी यह दशा क्यों हो रही है । अबतक मेरा मन कभी इतना चंचल नहीं हुआ था । मेरे युवाकालके सहवासीतक मेरी अरसिकतापर आश्वर्य करते थे । अगर मेरी इस लोलुपताकी ज़रा भी भनक उनके कानमें पड़ जाय तो मैं कहीं मुँह दिखाने लायक न रहूँ । यह आग मेरे हृदयमें ही जले, और चाहे हृदय जलकर राख हो जाय पर उसकी कराह किसीके कानमें न पढ़ेगी । ईश्वरकी इच्छाके बिना कुछ नहीं होता । यह प्रेमज्योति उद्दीप करनेमें भी उसकी कोई न कोई मसलहत जरूर होगी ।

(धंटी बजाता है)

एक नौकर—हजूर हुकुम ?

सबल—घोड़ा खींचो ।

नौकर—बहुत अच्छा ।



तृतीय दृश्य



समय—नूप बजे दिन, स्थान—सबलसिंहका मकान—कंचनसिंह
अपनी सजी छुई बैठकमें दुशाला ओढ़े, आंखोपर सुनहरी
एनक चढ़ाये मसनद लगाये बैठे हैं, मुनीमजी बहीमें
कुछ लिख रहे हैं ।

कञ्जन—समस्या यह है कि सूदका दर कैसे घटाया जाय ।
भाई साहब मुझसे नित्य ताकीद किया करते हैं कि सूद कम
लिया करो । किसानोंकी ही सहायताके लिये उन्होंने मुझे इस
कारोबारमें लगाया । उनका मुख्य उद्देश्य यही है । पर तुम
जानते हो धनके बिना धर्म नहीं होता । इलाकेकी आमदनी
धरके जरूरी खर्चके लिये भी काफी नहीं होती । भाई साहबने
किसायतका पाठ नहीं पढ़ा । उनके हजारों रुपये साल तो
केवल अधिकारियोंके सत्कारकी भेंट हो जाते हैं । बुड्ढौड़
और पोलो और कूबके लिये धन चाहिये । अगर उनके आस्ते
रहं तो सैकड़ों रुपये जो मैं स्वयं साधुजनोंके अतिथी-सेवामें
खर्च करता हूँ कहांसे आये ।”

मुनीम—वह बुद्धिमान पुरुष हैं पर न जाने वह फ़जूल खर्ची
क्यों करते हैं ?

कञ्जन—मुझे बड़ी लालसा है कि एक विशाल धर्मशाला

बनवाऊँ । उसके लिये धन कहांसे आयेगा ? भाई साहबके आश्चानुसार नाममात्रके लिये व्याज लूँ तो मेरी यह सब काम-नायें धरी ही रह जायें । मैं अपने भोग विलासके लिये धन नहीं बटोरना चाहता, केवल परोपकारके लिये चाहता हूँ । कितने दिनोंसे इरादा कर रहा हूँ कि एक सुन्दर वाचनालय खोल दूँ । पर पर्याप्त धन नहीं । यूरोपमें केवल एक दानवीरने हजारों वाचनालय खोल दिये हैं । मेरा हौसला इन्हाँ बड़ा तो नहीं पर कमसे कम एक उत्तम वाचनालय खोलनेकी अवश्य इच्छा है । सूद न लूँ तो मनोरथ पूरे होनेके और क्या साधन हैं ? इसके अतिरिक्त यह भी तो देखना चाहिये कि मेरे कितने रुपये मारे जाते हैं । जब असामीके पास कुछ जायदाद ही न हो तो रुपये कहांसे बसूल हो । यदि यह नियम कर लूँ कि बिना अच्छी जमानतके किसीको रुपये ही न दूँगा तो गरीबोंका काम कैसे चलेगा । अगर गरीबोंसे व्यवहार न करूँ तो अपना काम नहीं चलता । वह बिचारे रुपये चुका तो देते हैं । मोरे आदमियोंसे लेन देन कीजिये तो अदालत गये बिना कोई नहीं बसूल होती ।

(हलधरका प्रवेश ।)

कञ्जन—कहो हलधर, कैसे चले ?

हलधर—कुछ नहीं सरकार, सलाम करने चला आया ।

कञ्जन—किसान लोग बिना किसी प्रयोजनके सलाम करने नहीं चलते । फ़ारसी कहावत है—सलामे दोस्ताई बेग़रज़ नेस्त ।

हलधर—आप तो जानते ही हैं फिर पूछते क्यों हैं ? कुछ रूपयोंका काम था ।

कंचन—तुम्हें किसी पण्डितसे साइत पूछकर चलना चाहिये था । यहां आजकल रूपयोंका डौल नहीं है । क्या करोगे रूपये लेकर ?

हलधर—काकाकी बरसी होनेवाली है । और भी कई काम हैं ।

कंचन—स्त्रीके लिये गहने भी बनवाने होंगे ?

हलधर—हंसकर सरकार आप तो मनकी बात ताड़ लेते हैं ।

कंचन—तुम लोगोंके मनकी बात जान लेना ऐसा कोई कठिन काम नहीं, केवल खेती अच्छी होनी चाहिये । यह फसल अच्छी है, तुम लोगोंको रूपयेकी जरूरत होनो स्वाभाविक है । किसानने खेतमें पौधे लहराते हुए देखे और उसके पेटमें चूहे कुदने लगे, नहीं तो शृण लेकर बरसी करने या गहने बनवाने-का क्या काम, इतना सब्र नहीं होता कि अनाज घरमें आ जाय तो यह सब मंसूबे बांधें । मुझे रूपयोंका सूद दोगे, लिखाई दोगे, नज़राना दोगे, मुनीमजीकी दस्तूरी दोगे, दसके आठ लेकर घर जावोगे, लेकिन यह नहीं होता कि महीने दो महीने रुक जायें । तुम्हें तो इस घड़ी रूपयेकी धुन है, कितना ही समझाऊँ, ऊंच नीच सुझाऊँ मगर कभी न मानोगे । रूपये न दूँ तो मनमें गालियां दोगे और किसी दूसरे महाजनकी चिरौरी करोगे ।

हलधर—नहीं सरकार यह बात नहीं है, मुझे सचमुच ही बड़ी ज़रूरत है।

कंचन—हाँ हाँ तुम्हारी ज़रूरतमें किसे सन्देह है, ज़रूरत न होती तो यहाँ आते ही क्यों, लेकिन यह ऐसी ज़रूरत है जो टल सकती है, मैं इसे ज़रूरत नहीं कहता, इसका नाम ताव है जो खेतोंका रग देखकर सिरपर सवार हो गया है।

हलधर—आप मालिक हैं जो चाहे कहें। रूपयोंके बिना मेरा काम न चलेगा। बरसीमें भोजमात देना ही पड़ेगा, गहना पाती बनवाये बिना बिरादरीमें बदनामी होती है, नहीं तो क्या इतना मैं नहीं जानता कि करज लेनेसे भरम उठ जाता है। करज करेजेकी ओर है। आप तो मेरी भलाईके लिये इतना समझा रहे हैं, पर मैं बड़ा संकटमें हूँ।

कंचन—मेरी रोकड़ उससे भी ज्यादा संकटमें है। तुम्हारे लिये बड़ूधरसे रूपये निकालने पड़ेंगे। कोई और होता तो मैं उसे सूखा जबाब देता लेकिन तुम मेरे पुराने असामी हो तुम्हारे बापसे भी मेरा व्यवहार था, इसलिये तुम्हें निराश नहीं करना चाहता। मगर अभीसे जताये देता हूँ कि जेठीमें सब रूपया लूद समेत चुकाना पड़ेगा। कितने रूपये चाहते हो?

हलधर—सरकार २००) दिला दें।

कंचन—अच्छी बात है, मुनीमजी लिखा पढ़ी करके रूपये दे दीजिये। मैं पूजा करने जाता हूँ।

(जाता है।)

मुनीम—तो तुम्हे २००) चाहिये न। पहले ५) सैकड़े नज़राना लगता था। अब १०) सैकड़े हो गया है।

हलधर—जैसी मरजी।

मुनीम—पहले २) सैकड़े लिखाई पड़ती थी, अब ४) सैकड़े हो गई है।

हलधर—जैसा सरकारका हुक्म।

मुनीम—स्टाम्पके ५) लगेंगे।

हलधर—सही है।

मुनीम—चपरासियोंका हक्क २) होगा।

हलधर—जो हुक्म।

मुनीम—मेरी दस्तूरी भी ५) होती है, लेकिन तुम गरीब आदमी हो, तुमसे ४) ले लूंगा! जानते ही हो मुझे यहाँसे कोई तलब तो मिलती नहीं, बस इसी दस्तूरीका भरोसा है।

हलधर—बड़ी दया है।

मुनीम—१) ठाकुरजीको चढ़ाना होगा।

हलधर—चढ़ा दीजिये। ठाकुर तो सभीके हैं।

मुनीम—और १) ठकुराइनके पानका खर्च।

हलधर—ले लीजिये। सुना है गरीबोंपर बड़ी दया करती हैं।

मुनीम—कुछ पढ़े हो?

हलधर—नहीं महाराज; करिया अच्छर भैस बराबर है।

मुनीम—तो इस इस्टाम्पपर वाय अंगूठेका निशान करो।

(सांद स्टाम्पपर निशान बनवाता है ।)

मुनीम—(सन्दूकसे रूपये निकालकर) गिन लो ।

हलधर—ठीक ही होगा ।

मुनीम—चौखटपर जाकर तीन बार सलाम करो और घर-
की राह लो ।


(हलधर रूपये अगोलेमे बांधता हुआ जाता है ।

कञ्चनसिंहका प्रवेश ।)

मुनीम—ज़रा भी कान पूछ नहीं हिलाई ।

कंचन—इन मूर्खोंपर ताव सवार होता है तो इन्हें कुछ
नहीं सूझता, आँखोंपर परदा पड़ जाता है । इनपर दया आती
है पर करूँ क्या ? धनके बिना धर्म भी तो नहीं होता ।

चतुर्थ दृश्य



(स्थान—मधुबन । सबलसिंहका चौपाल । समय—८ बजे
रात । फाल्गुनका आरम्भ)

चपरासी—हुजूर गांवमें सबसे कह आया । लोग जादूके
तमाशेकी खबर सुनकर बहुत उत्सुक हो रहे हैं ।

सबल—स्त्रियोंको भी बुलावा दे दिया है न ?

चप०—जो हाँ, अभी सबको सब धरवालोंको खाना खिला-
कर आई जाती हैं ।

सबल—तो इस बरामदेमें एक परदा डाल दो । स्त्रियोंको परदेके अन्दर बिठाना । घास चारे, दूध लकड़ी आदिका प्रवंध हो गया न ?

चप०—हजूर सभी चीजोंका ढेर लगा हुआ है । जब यह चीजें बेगारमे ली जाती थीं तब एक २ मुट्ठी घासके लिये गाली और मारसे काम लेना पड़ता था । हजूरने बेगार बन्द करके सारे गांवको बिनदामों गुलाम बना लिया है । किसीने भी दाम लेना मंजूर नहीं किया । सब यही कहते हैं कि सरकार हमारे मेहमान हैं । धन्यभाग ! जबतक चाहें सिर और आँखोंपर रहें । हम खिदमतके लिये दिलोजानसे हाजिर हैं । दूध तो इतना आ गया है कि शहरमें ४) को भी न मिलता ।

सबल—यह सब एहसानकी बरकत है । जब मैंने बेगार बन्द करनेका प्रस्ताव किया तो तुम लोग, यहांतक कि कञ्चन-सिंह भी, सभी मुझे डराते थे । सबको भय था कि असामी शोख हो जायेंगे, सिरपर चढ़ जायेंगे । लेकिन मैं जानता था कि एहसानका नतीजा कभी चुरा नहीं होता । अच्छा महराजसे कहो कि मेरा भोजन भी जल्द बना दें ।

• (चपरासी चला जाता है ।)

सबल (मनमें) बेगार बन्द करके मैंने गांववालोंको अपना भक्त बना लिया । बेगार खुली रहती तो कभी न कभी राजेश्वरीको भी बेगार करनी ही पड़ती, मेरे आदमी जाकर उसे दिक्क करते । अब यह नौबत कभी न आयेगी । शोक यही है कि यह काम

मैंने नेक इरादोंसे नहीं किया, इसमें मेरा खार्थ छिपा हुआ है। लेकिन अभीतक मैं निश्चय नहीं कर सका कि इसका अंत क्या होगा ? राजेश्वरीके उद्धार करनेका विचार तो केवल ध्रान्त है। मैं उसके अनुपम ऊप छटा, उसके सरल व्यवहार और उसके निर्दीष अंगचिन्यासपर आसक्त हूँ। इसमें रक्तीभर भी सन्देह नहीं है। मैं कामपासनाकी चपेटमें आ गया हूँ और किसी तरह मुक्त नहीं हो सकता। खूब जानता हूँ कि यह महाघोर पाप है ! आश्चर्य होता है कि इतना संयमशील होकर भी मैं इसके दांघमें कैसे आ पड़ा। ज्ञानीको अगर जरा भी सन्देह हो जाय तो वह तो तुरत पिष खाले। लेकिन अब परिणितिपर हाथ मलना व्यर्थ है। यह विचार करना चाहिये कि इसका अन्त क्या होगा। मान लिया कि मेरी चाहें सीधी पढ़ती गईं और वह मेरा करमा पढ़ने लगी तो ? कलुषित प्रेम ? पापाभिनय ? भगवन ! उस घोर नारकीय अग्निकुण्डमें मुझे मत डालना। मैं अपने मुखको और उस सरलहृदया वालिकाकी आत्माको इस कालिमासे बेष्ठित नहीं करना चाहता। मैं उससे केवल पवित्र प्रम करना चाहता हूँ, उसकी मीठी मीठी वातें सुनना चाहता हूँ, उसके मधुर मुस्कानकी छटा देखना चाहता हूँ, और कलुषित प्रेम क्या है जो हो, अब तो नाव नदीमें डाल दी है, कहीं न कहीं पार लगेगी ही। कहां ठिकाने लगेगी ? सर्वनाशके घाटपर ! हां मेरा सर्वनाश इसी बहाने होगा। यह पाप पिशाच मेरे कुलको भक्षण कर जायगा। ओह !

यह निर्मूल शंकायें हैं। संसारमें एकसे एक कुकर्मी व्यभिचारी पड़े हुए हैं, उनका सर्वनाश नहीं होता। कितनों हीको मैं जानता हूँ जो विषयभोगमें लिस हो रहे। ज्यादासे ज्यादा उन्हें यह दर्ढ मिलता है कि जनता कहती है बिगड़ गया, कुलमें दाग लगा दिया। लेकिन उनकी मान प्रतिष्ठामें जरा भी अन्तर नहीं पड़ता। यह पाप मुझे करना पड़ेगा। कदाचित् मेरे भाग्यमें यह बदा हुआ है। हरिचंडा। हाँ इसका प्रायश्चित्त करनेमें कोई कसर न रखूँगा, दान, व्रत, धर्म, सेवा इनके परदे-में मेरा अभिनय होगा। प्रदान, व्रत, परोपकार सेवा यह सब मिलकर कपट प्रेमकी कालिमाको नहीं धो सकते। अरे, लोग अभी से तमाशा देखने आने लगे। खैर आने दूँ भोजनमें देर हो जायगी। कोई चिन्ता नहीं। १२ बजे सव (Film) खत्म हो जायगे। चलूँ सबको बैठाऊँ, (प्रगट) तुम लोग यहाँ आकर फर्शपर बैठो, स्त्रियाँ परदेमें चली जायें (मनमे) है वह भी है! कैसा सुन्दर अड्डा विन्यास है। आज गुलाबी साड़ी पहने हुए हैं। अच्छा अबकी तो कई आभूषण भी हैं। गहनोंसे उसके शरीरकी शोभा ऐसी बढ़ गई है मानों वृक्षमें फूल लगे हों।

• दर्शक यथास्थान बैठ जाते हैं, सबलसिंह

चित्रोंको दिखाना शुरू करते हैं।

(पहला चित्र— कई किसानोंका रेलगाड़ीमें सवार होनेके लिये धक्कमधक्का करना, बैठनेका स्थान न मिलना, गाड़ीमें खड़े रहना, एक चपरासीको जगहके लिये घूस देना, उसका इनको

एक माल गाड़ीमें बैठा देना । एक खींका छूट जाना और रोना । गार्डका गाड़ीको न रोकना ।)

हलधर—बिचारोंकी कैसी दुर्गति हो रही है । हो लो, लात धूंसे चलने लगे । सब मारखा रहे हैं ।

फत्तू—यहाँ भी धूस दिये बिना नहीं चलता, किराया दिया, धूस ऊपरसे, लात धूंसे खाये उसकी कोई गिनती । बड़ा अंधेर है । रुपये बड़े जतनसे रखे हुए हैं । कैसा जलदी निकाल रहा है कि कहीं गाड़ी न खुल जाय ।

राजेश्वरी (सलोनीसे)—हाय हाय, बिचारी छूट गई, गोदमें लड़का भी है । गाड़ी नहीं रुकी । सब बड़े निर्दयी हैं । हाय भगवन्, उसका क्या हाल होगा ।

सलोनी—एक बेर इसी तरह मैं भी छूट गई थी । हरदुआर जाती थी ।

राजेश्वरी—ऐसी गाड़ीपर कभी न सवार हो, पुण्य तो आगे पीछे मिलेगा; यह विपत्ति अभीसे सिरपर आ पड़ी ।

(दूसरा चित्र—गांवका पटवारी खाटपर बस्ता खोले बैठा है । कई किसान आस पास खड़े हैं । पटवारी सभोंसे सलाना नजर बसूल कर रहा है ।)

हलधर—लालाका पेट तो फूलके कुप्पा हो गया है । चुटिया इतनी बड़ी है जैसे बैलकी पगहिया ।

फत्तू—इतने आदमी खड़े गिड़गिड़ा रहे हैं पर सिर नहीं उठाते मानों कहींके राजा हैं ! अच्छा, पेटपर हाथ धरकर लोट

गया। पेट अफर रहा है, बैठा नहीं जाता। चुटकी बजाकर दिखाता है कि भेंट लाओ। देखो एक किसान कमरसे रुपया निकालता है। मालूम होता है, बीमार रहा है, बदनपर मिरजई भी नहीं है। चाहे तो छातीके हाड़ गिन लो। वाह मुंशीजी। रुपया फेंक दिया, मुँह फेर लिया, अब बात न करेंगे। जैसे बन्द-रिया रुठ जाती है और बन्दरकी ओर पीठ फेरकर बैठ जाती है, बिचारा किसान कैसा हाथ जोड़कर मना रहा है, पेट दिखाकर कहता है, भोजनका ठिकाना नहीं, लेकिन लाला साहब कब सुनते हैं।

हलधर—बड़ा गलाकाढ़ जात है।

फत्तू—जानता है कि चाहे बना दूँ, चाहे बिगड़ दूँ। यह सब हमारी ही दशा तो दिखाई जा रही है।

(तीसरा चित्र)—थानेदार साहब गांवमें एक खाटपर बैठे हैं। चोरीके मालकी तफ़तीश कर रहे हैं। कई कान्स्टेबल बद्रीं पहने हुए खड़े हैं। घरोंमें खानातलाशी हो रही है। घरकी सब चीजें ढूँखी जा रही हैं। जो चीज़ जिसको पसन्द आती है उठा लेता है। और तोके बदनपरके गहने भी उतरवा लिये जाते हैं।)

फत्तू—इन जालिमोंसे खुदा बचाये।

एक किसान—आये हैं अपने पेट भरने। बहाना कर दिया कि चोरीके मालका पता लगाने आये हैं।

फत्तू—अल्लाह मियांका कहर भी इनपर नहीं गिरता। देखो बिचारोंकी खानातलाशी हो रही है।

हलधर—खानातलाशी काहे की लूट है। उसपर लोग कहते हैं कि पुलुस तुम्हारे जान मालकी रच्छा करती है।

फत्तू—इसके घरमें कुछ नहीं निकला।

हलधर—यह दूसरा घर किसी मालदार किसानका है। देखो हांड़ीमें सोनेका कंठा रखा हुआ है। गोप भी है। महतो इसे पहनकर नेवता खाने जाते होंगे। चौकीदारने उड़ा लिया। देखो औरतें आंगनमें खड़ी की गई हैं। उनके गहने उतारनेको कह रहा है।

फत्तू—विचारा महतो थानेदारके पैरोंपर गिर रहा है और अंजुलीभर रुपये लिये खड़ा है।

राजेश्वरी—(सलोनीसे) पुलुस वाले जिसकी इज्जत चाहें ले लें।

सलोनी—हाँ, देखती तो साठ बरस हो गये। इनके ऊपर तो जैसे कोई है ही नहीं।

राजेश्वरी—रुपये ले लिये, विचारियोंकी जान बची। मैं तो इन सभोंके सामने कभी न खड़ी हो सकूँ चाहे कोई मार ही डाले।

सलोनी—तसवीरें न जाने कैसे चलती हैं।

राजेश्वरी—कोई कल होगी और क्या।

हलधर—अब तमाशा बन्द हो रहा है।

एक किसान—आधी रात भी हो गई। सबेरे ऊख काटनी है।

सबल—आज तमाशा बन्द होता है। कल तुम लोगोंको और भी अच्छे २ चित्र दिखाये जायेंगे जिससे तुम्हें मालूम होगा।

कि बीमारीसे अपनी रक्षा कैसे की जा सकती है। घरोंकी और गांवकी सफाई कैसी होनी चाहिये, कोई बीमार पड़ जाय तो उसकी देख रेख कैसे करनी चाहिये। किसीके घरमें आग लग जाय तो उसे कैसे बुझाना चाहिये। मुझे आशा है कि आजकी तरह तुम लोग कल भी आवोगे।

(सब लोग जाते हैं)

पञ्चम दृश्य ।

(प्रातःकालका समय राजेश्वरी अपनी गायको रेवड़में ले जा रही है। सबलसिंहसे मुठभेड़ ।)

सबल—आज तीन दिनसे मेरे चन्द्रमा बहुत बलवान हैं। रोज एक बार तुम्हारे दर्शन हो जाते हैं। मगर आज मैं केवल देवीके दर्शनोंहीसे संतुष्ट न हूँगा। कुछ बरदान भी लूँगा। राजेश्वरी असमझसमे पड़कर इधर उधर ताकती है और सिर झुकाकर खड़ा हो जाती है।

सबल—देवी, अपने उपासकोंसे यो नहीं लजाया करतीं। उन्हें धीरज देती हैं, उनकी दुःख कथा सुनती हैं, उनपर दयाकी दृष्टि फेरती हैं। राजेश्वरी, मैं भगवानको साक्षी देकर कहता हूँ कि मुझे तुमसे जितनी श्रद्धा और प्रेम है उतनी किसी उपासक-को अपनी इष्ट देवीसे भी न होगी। मैंने जिस दिनसे तुम्हें देखा

है उसी दिनसे अपने हृदय-मन्दिरमें तुम्हारी पूजा करने लगा हूँ। क्या मुझपर जरा भी दया न करोगी ?

राजेश्वरी—दया आपकी चाहिये आप हमारे ठाकुर हैं। मैं तो आपकी चेरी हूँ। अब मैं जाती हूँ। गाय किसीके खेतमें पैठ जायगी। कोई देख लेगा तो अपने मनमें न जाने क्या कहेगा।

सबल—तीनों तरफ अरहर और ऊखके खेत हैं, कोई नहीं देख सकता। मैं इतनी जल्द तुम्हें न जाने दूँगा। आज महीनोंके बाद मुझे वह सुअवसर मिला है, विना बरदान लिये न छोड़ूँगा। पहले यह बतलाओ कि इस काक मण्डलीमें तुम जैसी हँसनी क्यों कर आ पड़ी ? तुम्हारे माता पिता क्या करते हैं ?

राजे०—यह कहानी कहने लगूंगी तो बड़ी देर हो जायगी। मुझे यहां कोई देख लेगा तो अनर्थ हो जायगा।

सबल—तुम्हारे पिता भी खेती करते हैं ?

राजे०—पहले बहुत दिनोंतक टापूमें रहे। वहाँ मेरा जन्म हुआ। जब वहांके सरकारने उनकी जमीन छीन ली तो यहां चले आये। तबसे खेती बारी करते हैं। माताका वहाँ देहान्त हो गया। मुझे याद आता है कुन्दनकासा रंग था। बहुत सुन्दर थीं।

सबल—सभी गया। (तृष्णाधूर्ण नेत्रोंसे देखकर) तुम्हारा तो इन गंवारोंमें रहनेसे जी घबराता होगा। खेतीबासीकी मेहनत भी तुम जैसी कोमलांगी सुन्दरीको बहुत अखरती होगी।

राजेश्वरी—(मनमें) ऐसे तो बड़े दयालु और सज्जन आदमी हैं लेकिन निगाह अच्छी नहीं जान पड़ती। इनके साथ कुछ कपट व्योहार करना चाहिये। देखूँ किस रंगपर चलते हैं। (प्रगट) क्या करूँ भाग्यमें जो लिखा था वह हुआ।

सबल—भाग्य तो अपने हाथका खेल है। जैसे चाहो वैसा बन सकता है। जब मैं तुम्हारा भक्त हूँ तो तुम्हें किसी बातकी चिंता न करनी चाहिये। तुम चाहो तो कोई नौकर रख लो। उसकी तलब मैं दे दूँगा, गाँवमें रहनेकी इच्छा न हो तो शहर चलो, हलधरको अपने यहां रख लूँगा, तुम आरामसे रहना। तुम्हारे लिये मैं सब कुछ करनेको तैयार हूँ, कैबल तुम्हारी दयादृष्टि चाहता हूँ। राजेश्वरी, मेरी इतनी उम्र गुजर गई लेकिन परमात्मा जानते हैं कि आजतक मुझे न मालूम हुआ कि प्रेम क्या वस्तु है। मैं इस रसके स्वादको जानता ही न था, लेकिन जिस दिनसे तुमको देखा है प्रेमानन्दका अनुपम सुख भोग रहा हूँ। तुम्हारी सूरत एक क्षणके लिये भी आंखोंसे नहीं उतरती। किसी काममें जी नहीं लगता, तुम्हीं चिन्तमें वसी रहती हो। बगीचेमें जाता हूँ तो मालूम होता है कि फूलोंमें तुम्हारी ही सुगन्धि है, श्यामाकी चहक सुनता हूँ तो मालूम होता है कि तुम्हारी ही मधुर ध्वनि है। चन्द्रमाको देखता हूँ तो जान पड़ता है कि वह तुम्हारी ही मूर्ति है। प्रबल उत्कण्ठा होती है कि चलकर तुम्हारे चरणोंपर सिर झुका दूँ। ईश्वरके लिये यह मत समझो कि मैं तुम्हें कलङ्कित करना चाहता हूँ। कदापि नहीं। जिस दिन यह

कुभाव, यह कुचेष्टा, मनमें उत्पन्न होगी उस दिन हृदयको चीर कर बाहर फेंक दूँगा। मैं केवल तुम्हारे दर्शनोंसे अपनी आँखोंको तृप्त करना, तुम्हारी सुललित वाणीसे अपने श्वेषको मुआध करना चाहता हूँ। मेरी यही परमाकांक्षा है कि तुम्हारे निकट रहें, तुम मुझे अपना प्रेमी और भक्त समझो और मुझसे किसी प्रकारका परदा या सङ्कोच न करो। जैसे किसी सागरके निकटके वृक्ष उससे रस खींचकर हरे भरे रहते हैं उसी प्रकार तुम्हारे समीप रहनेसे मेरा जीवन आनन्दमय हो जायगा।

(चेतनदास एक भजन गाते हुए दोनों प्राणियोंको देखते चले जाते हैं ।)

राजेश्वरी—(मनमें) मैं इनसे कौशल करना चाहती थी पर न जाने इनकी बातें सुनकर क्यों हृदय पुलकित हो रहा है। एक एक शब्द मेरे हृदयमें चुभा जाता है। (प्रगट) ठाकुर साहेब, एक दीन मजूरी करनेवाली ल्हीसे ऐसी बातें करके उसका सिर आसमानपर न चढ़ाइये। मेरा जीवन नष्ट हो जायगा। आप धर्मात्मा हैं, जसी हैं, दयावान हैं। आज घर घर आपके जसका बखान हो रहा है, आपने अपनी प्रजापर जो दया की है उसकी महिमा मैं नहीं गा सकती। लेकिन यह न्यातें अगर किसीके कानमें पड़ गईं तो यही परजा जो आपके पैरोंकी धूल माथेपर चढ़ानेको तरसती है आपकी बैरी हो जायगी, आपके पीछे पड़ जायगी। अभी कुछ नहीं बिगड़ा है। मुझे भूल जाइये। ससाएमें एकसे एक सुन्दर औरतें हैं। मैं गँवारिन हूँ। मजूरी

करना मेरा काम है। इन प्रेमकी बातोंको सुनकर मेरा चित्त ठिकाने न रहेगा। मैं उसे अपने बसमे न रख सकूँगी। वह चञ्चल हो जायगा और न जाने उस अचेत दशामें क्या कर बैठे। उसे फिर नामकी, कुलकी, निन्दा की लाज न रहेगी। प्रेम बढ़ती हुई नदी है। उसे आप यह नहीं कह सकते कि यहांतक चढ़ना, इसके आगे नहीं। चढ़ाव होगा तो वह किसीके रोके न रुकेगी। इसलिये मैं आपसे बिनती करती हूँ कि यहीं तक रहने दीजिये। मैं अभीतक अपनी दशामें सन्तुष्ट हूँ। मुझे इसी दशामें रहने दीजिये। अब मुझे देर हो रही है, जाने दीजिये।

सबल—राजेश्वरी, प्रेमके मदसे मतवाला आदमी उपदेश नहीं सुन सकता। क्या तुम समझती हो कि मैंने बिना सोचे समझे इस पथपर पग रखा है। मैं दो महीनोंसे इसी रैस बैसमें हूँ। मैंने नीतिका, सदाचरणका, धर्मका, लोकनिन्दाका, आश्रय लेकर देख लिया, कहीं संतोष न हुआ तब मैंने यह पथ पकड़ा। मेरे जीवनका बनाना बिगाड़ना अब तुम्हारे ही हाथ है। अगर तुमने मुझपर तरस न खाया तो अंत यही होगा कि मुझे आत्महत्या जैसा भीषण पाप करना पड़ेगा। क्योंकि मेरी दशा अस्थि हो गई है। मैं इसी गांवमें घर बना लूँगा, यहीं रहूँगा, तुम्हारे लिये भी मकान, धन सम्पत्ति, जगह ज़मीन; किसी पदार्थ की कमी न रहेगी। केवल तुम्हारी स्नेह-दृष्टि चाहता हूँ।

राजेश्वरी—(मनमें) इनकी बातें सुनकर मेरा चित्त चचल हुआ जाता है। आप ही आप मेरा हृदय इनकी ओर लिंचा

जाता है। पर यह तो सर्वनाशक मार्ग है। इससे मैं इन्हें कटु वचन सुना कर यहीं रोक देती हूँ। (प्रगट) आप विद्वान हैं, सज्जन हैं, धर्मात्मा है, परोपकारी है, और मेरे मनमें आपका जितना मान है वह मैं कह नहीं सकती। मैं अबसे थोड़ी देर पहले आपको देखता समझती थी। पर आपके मुँहसे ऐसी बातें सुनकर दुख होता है। मैंने आपसे अपना हाल साफ साफ कह दिया। उसपर भी आप वही बातें करते जाते हैं कि मैं अहीर जात और किसान हूँ तो मुझे अपने धरम करमका कुछ विचार नहीं है और मैं धन और समन्वित अपने धरमको बेच दूँगी। आपका यह भरम है।) अगर आपको मैं इतनी सिरिद्धासे न देखती होती तो इस समय आप यहां इस तरह बेघड़क मेरे धरमको सत्यानाश करनेकी बातचीत न करते। एक पुकारपर सारा गांव यहां आजाता और आपको मालूम हो जाता कि देहातके गांवार अपनी औरतोकी लाज कैसे रखते हैं। मैं जिस दशामें भी हूँ संतुष्ट हूँ, मुझे किसी वस्तुकी तृष्णा नहीं है। (आपका धन आपको मुदारक रहे। आपका कुशल इंसीमें है कि अभी आप यहांसे चले जाइये। अगर गांववालोंके कानोंमें इन बातोंकी ज़रा भी भ्रनक पड़ी तो वह मुझे तो किसी तरह जीता न छोड़ेंगे पर आपके भी जानके दुश्मन हो जायेंगे। आपकी दया, उपकार सेवा एक भी आपको उनके कोपसे न बचा सकेगा।)

(चली जाती है)

सबल—(आप ही आप) इसकी संगति मेरे चित्तको हटानेकी जगह और भी बलके साथ अपनी ओर खींचती है ; ग्रामीण लियां भी इतनी दृढ़ और आत्माभिमानी होती हैं, इसका मुझे ज्ञान न था । अबोध बालकको जिस कामके लिये मना करो वही अद्वदा कर करता है । मेरे चित्तकी दशा उसी बालकके समान है । वह अवहेलनासे हतोत्साह नहीं, वरन् और भी उत्तेजित होता है ।

• (प्रस्थान)

षष्ठम दृश्य

→→→ ←←←

स्थान—मधुबन गांव, समय—फागुनका अंत, तीसरा

पहर, गांवके लोग बैठे बाते कर रहे हैं ।

एक किसान—बेगार तो सब बन्द हो गई थी । अब यह दलहाईकी बेगार क्यों मांगी जाती है ?

फत्तू—जर्मीदारकी मरजी । उसीने अपने हुकुमसे बेगार बन्द की थी । वही अपने हुकुमसे जारी करता है ।

हलधर—यह किस बातपर चिढ़ गये ? अभी तो चार ही पांच दिन होते हैं तमाशा दिखाकर गये हैं । हमलोगोंने उनकी सेवा सत्कारमें तो कोई बात उठा नहीं रखी ।

फत्तू—भाई राजाठाकुर हैं, उनका मिजाज बदलता रहता

है। आज किसीपर खुश हो गये तो उसे निहाल कर दिया, कल नाखुश हो गये तो हाथीके पैरोतले कुचलवा दिया। मनकी बात है।

हलधर—अकारन ही थोड़े किसीका मिजाज बदलता है। वह तो कहते थे अब तुम लोग हाँकिम हुक्काम किसीको भी बेगार मत देना। जो कुछ होगा मैं देख लूँगा। कहाँ आज यह हुक्कम निकाल दिया। जहर कोई बात मरजीके खिलाफ हुई है।

फत्तू—हुई होगी। कौन जाने घर हीमे किसीने कहा हो असामी अब सेर हो गये, तुम्हें बात भी न पूछेंगे। इन्होंने कहा हो कि सेर कैसे हो जायंगे, देखो अभी बेगार लेकर दिखा देते हैं। या कौन जाने कोई काम काज आ पड़ा हो। अरहर भरी रखी हो दलवाकर बेच देना चाहते हों।

कई आदमी—हाँ ऐसी ही कोई बात होगी। जो हुक्कम देंगे वह बजाना ही पड़ेगा नहीं तो रहेंगे कहाँ।

एक किसान—और जो बेगार न दें तो क्या करें?

फत्तू—करनेकी एक ही कही। नाकमें दम कर दें, रहना मुस्किल हो जाय। और और कुछ न करें लगानकी रसीद ही न दें तो उनका क्या बना लोगे। कहाँ फिरियाद ले जानेगे और कौन सुनेगा। कचहरी कहाँ तक दौड़ेगे। फिर वहाँ भी उनके सामने तुम्हारी कौन सुनेगा!

कई आदमी—आजकल मरनेकी छुट्टी ही नहीं है, कचहरी कौन दौड़ेगा। खेती तैयार खड़ी है, इधर ऊख बोता है, फिर

अनाज माड़ना पड़ेरा । कचहरीके घक्के खानेसे तो यही अच्छा है कि जमींदार जो कहे वही बजावें ।

फत्तू—घर पीछे एक औरत जानी चाहिये । बुढ़ियोंको छांट कर भेजा जाय ।

हलधर—सबके घर बुढ़ियां कहाँ हैं ?

फत्तू—तो बहु बेटियोंको भेजनेकी सलाह मैं न दूंगा ।

हलधर—वहाँ इसका कौन खटका है ।

फत्तू—तुम क्या जानो, सिपाही हैं, चपरासी हैं, क्या वहाँ सबके सब देवता ही बैठे हैं । पहलेकी दूसरी बात थी ।

एक किसान—हाँ यह बात ठीक है । मैं तो अम्मांको भेज दूंगा ।

हलधर—मैं कहाँसे अम्मां लाऊँ ?

फत्तू—गांवमें जितने घर हैं क्या उतनी बुढ़ियां न होंगी ।

गिनो—१-२-३-राजाकी माँ चार...उस टोलेमे पांच, पच्छिम ओर सात, मेरी तरफ ६—कुल पच्चीस बुढ़ियां हैं ।

हलधर—घर कितने होंगे ?

फत्तू—घर तो अबकी मरदुम सुमारीमें ३० थे । कह दिया जायगा न्यांच घरोंमें कोई औरत ही नहीं है, हुक्म हो तो मर्द ही हाजिर हों ।

हलधर—मेरी ओरसे कौन बुढ़िया जायगी ?

फत्तू—सलोनी काकीको भेज दो । लो वह आप ही आ गई ।

(सलोनी आती है)

अरे सलोनी काकी, तुझे जमीदारकी दलहार्डमें जाना पड़ेगा ।

सलोनी—जाय नौज, जमीदारके मुँहमें लूका लगे, मैं उसका क्या चाहती हूँ कि बेगार लेगा । एक धुर जमीन भी तो नहीं है । और बेगार तो उसने बन्द कर दी थी ?

फत्तू—जाना पड़ेगा, उसके गांवमें रहती हो कि नहीं ?

सलोनी—गांव उसके पुरखोंका नहीं है, हाँ नहीं तो । फतुआ मुझे चिढ़ा मत, नहीं कुछ कह बैठूंगी ।

फत्तू—जैसे गा गा कर चक्की पीसती हो उसी तरह गा गा कर दाल दलना । बता कौन गीतओ गावोगी ?

सलोनी—डाढ़ी जार मुझे चिढ़ा मत, नहीं गाली दे दूँगी । मेरी गोदका खेला लौड़ा मुझे चिढ़ाता है ।

फत्तू—कुछ तूही थोड़ी जायगी । गांवकी सभी बुढ़िया जायगी ।

सलोनी—गंगा असनान है क्या ? पहले तो बुढ़ियां छांट कर न जाती थीं । मैं उमिर भर कभी नहीं गई । अब क्या बहुओंको परदा लगा है । गहने गढ़ा गढ़ा तो वह पहले; बेगार करने बुढ़ियां जायें ।

फत्तू—अबकी कुछ ऐसी ही बात आ पड़ी है । हलधरके घर कोई बुढ़िया नहीं है । उसकी घरचाली कलकी बहुरिया है जा नहीं सकती । उसकी ओरसे चली जा ।

सलोनी—हाँ उसकी जगह पर चली जाऊँगी । बिचारी मेरी बड़ी सेवा करती है । जब जाती हूँ तो बिना सिरमें तेल डाले और हाथ पैर दबाये नहीं आने देती । लेकिन बहली जुतादेगा न ?

फत्तू—बेगार करने रथपर बैठ कर जायगी ।

हलधर—नहीं काकी, मैं बहली जुता दूँगा । सबसे अच्छी बहलीमें तुम बैठना ।

सलोनी—बेटा, तेरी बुड़ी उम्मिर हो, जुग जुग जी । बहलीमें ढोल मजीरा रख देना । गाती बजाती जाऊँगी ।

सप्तम दृश्य



(समय—सन्ध्या, स्थान—मधुबन ।

ओले पड़ गये हैं, गांवके स्त्री-पुरुष खेतोमें जमा हैं ।)

फत्तू—अल्लाहने परसी परसाई थाली छीन ली ।

हलधर—बना बनाया खेल बिगड़ गया ।

फत्तू—छावत लागत दे बरस और छिनमें होत उजाड़ । कई सालके बाद तो अबकी खेती ज़रा रङ्गपर आई थी । कल इन खेतोंको देखकर कैसी गज भरकी छाती हो जाती थी । ऐसा जान पड़ता था सोना बिछा दिया गया है । बित्ते बित्ते भरकी बालें लहराती थीं, पर अल्लाहने मारा सब सत्यानास

कर दिया। बागमें निकल जाते थे तो बौरकी महँकसे वित्त लिल उठता था। पर आज बौरकी कौन कहे पत्तेतक झड़ गये।

एक बृद्ध किसान—मेरी यादमें इतने बड़े बड़े ओले कभी न पड़े थे।

हलधर—मैंने इतने बड़े ओले देखे ही न थे, जैसे चट्टान काट काटकर लुढ़का दिया गया हो।

फसू—तुम अभी हो कै दिनके। मैंने भी इतने बड़े ओले नहीं देखे।

एक बृद्ध किसान—एक बेर मेरी जवानीमें इतने बड़े ओले गिरे थे कि सैकड़ों ढोर मर गये। जिधर देखो मरी हुई चिड़ियां गिरी मिलती थीं। कितने ही पेड़ गिर पड़े। पक्की छत्तेतक फट गई थीं। बखारोंमें अनाज सड़ गये, रसोईमें बरतन चकनाचूर हो गये। मुदा हां अनाजकी मड़ाई हो चुकी थी। इतना नक्सान नहीं हुआ था।

सलोनी—मुझे तो मालूम होता है जर्मांदारकी नीयत बिगड़ गई है, तभी ऐसी तबाही हुई है।

राजे—काकी, भगवान न जाने क्या करनेवाले हैं। बार बार मने करती थी कि अभी महाजनसे रुपये न लो। लेकिन मेरी कौन सुनता है। (दौड़े २ गये २००) उठा लाये जैसे अपनी धरोहर हो। देखें अब कहांसे देते हैं। लगान ऊपरसे देना है। पेट तो मजूरी करके भर जायगा लेकिन महाजनसे कैसे गला छूटेगा।

हलधर—भला पूछो तो काकी कौन जानता था कि क्या सुदनी है। आगम देखके तब रुपये लिये थे। यह आफत न आ जाती तो १००) का तो अकेले तेलहन निकल आता। छाती भर गेहूं खड़ा था।

फत्तू—अब तो जो होना था वह हो गया। पछतानेसे क्या हाथ आयेगा।

राजे—आदमी ऐसा काम ही क्यों करे कि पीछेसे पछताना पड़े।

सलोनी—मेरी सलाह मानो। सब जने जाकर ठाकुरसे किरियाद करो कि लगानकी माफी हो जाय। दयावान आदमी है। मुझे तो विस्सास है कि माफ़ कर देंगे। (दलहाईकी बेगारमें हम लोगोंसे बड़े प्रेमसे बातें करते रहे। किसीको छटाँक भर भी दाल न दलने दी। पछताते रहे कि नाहक तुम लोगोंको दिक किया। मुझसे बड़ी भूल हुई। मैं तो फिर कहूँगी कि आदमी नहीं देवता हैं।)

- फत्तू—जर्मीदारके माफ़ करनेसे थोड़े माफो होती है; जब सरकार माफ़ करे तब न? नहीं तो जर्मीदारको मालगुजारी घरसे चुकानी पड़ेगी। (तो सरकारसे इसकी कोई आसा नहीं। अमले लोग तहकिकात करनेको भेजे जायेंगे। वह असामियोंसे खूब रिसवत पायेंगे तो नकसान दिखायेंगे नहीं तो लिख देंगे ज्यादा नकसान नहीं हुआ। सरकार बहुत करेगी।) की छूट कर देंगी। जब ॥) देने ही पड़ेंगे तो ॥ और सही। रिसवत और

कच्चहरीकी दौड़से तो बच जायेंगे । सरकारको अपना खजान भरनेसे मतलब है कि परजाको पालनेसे । सोचती होगी यह सन न रहेगे तो इनके और भाई तो रहेंगे ही । जमीन परतो थोड़े पड़ी रहेगी ।

एक वृद्ध किसान—सरकार एक पैसा भी न छोड़ेगी । इस साल कुछ छोड़ भी देगी तो अगले साल सूद समेत बसूल कर लेगी ।

फत्तू—बहुत निगाह करेगी तो तकाबी मंजूर कर देगी । उसका भी सूद लेगी । हर बहानेसे रूपया खींचती है । कच्चहरीमें झूठो कोई दरखास देने जावो तो बिना टके खर्च किये सुनाई नहीं होती । अफीम सरकार बेचे, दाढ़, गांजा, भांग, मदक, चरस, सरकार बेचे । और तो और नोनतक बेचती है । इस तरह रूपया न खींचे तो अफसरोंकी बड़ी २ तलब कहांसे दे । कोई १ लाख पाता है, कोई दो लाख, कोई तीन लाख । हमारे यहाँ जिसके पास लाख रुपये होते हैं वहःलखपती कहलाता है, मारे घमंडके सीधे ताकता नहीं । सरकारके नौकरोंकी एक एक सालकी तलब दो दो लाख होती है । भला वह लगानकी एक पाई भी छोड़ेगी ।)

हलधर—बिना सुराज मिले हमारी दसा न सुधरेगी । अपना राजा होता तो इस कठिन समयमें अपनी मदद करता ।

फत्तू—मदद करेंगे ! देखते हो जबसे दाढ़, अफीमकी विक्री बन्द हो गई है अमले लोग नसेका कैसा बखान करते फिरते

हैं। कुरान शरीफमें नसा हराम लिखा है, और सरकार चाहती है कि देस नसेबाज हो जाय। सुना है साहबने आजकल हुक्म दे दिया है कि जो लोग खुद अफीम सराब पीते हों और दूसरोंको पीनेकी सलाह देते हों उनका नाम खैरखाहोंमें लिख लिया जाय। जो लोग पहले पीते थे और अब छोड़ बैठे हैं, या दूसरोंको पीना मना करते हैं उनका नाम बागियोंमें लिखा जाता है।

हलधर—इतने सारे रूपये क्या तलबोंमें ही उठ जाता है?

राजे—गहने बनवाते हैं।

(ठीक तो कहती है क्या सरकारके जोरु बच्चे नहीं हैं। इतनी बड़ी फौज बिना रूपयेके ही रखी है। एक एक तोप लाखोंमें आती है। हवाई जहाज कई कई लाखके होते हैं। सिपाहियों-को कूचके लिये हवा गाड़ी चाहिये। जो खाना यहां रेसो-को मवस्सर नहीं होता वह सिपाहियोंको खिलाया जाता है। सालमें ६ महीने सब बड़े २ हाकिम पहाड़ोंकी सैर करते हैं। देखते तो हो छोटे २ हाकिम भी बादसाहोंकी तरह टाटसे रहते हैं, अकेली जानपर १०—१५ नौकर रखते हैं, एक पूरा बड़ूला रहनेको चाहिये। जितना बड़ा हमारा गांव है उससे ज्यादा जमीन एक बंगलेके हातेमें होती है। सुनते हैं सब १०—२०) बोतलकी शराब पीते हैं। हमको तुमको फर पेट रोटियां नहीं नसीब होतीं, वहां रात दिन दड़ चढ़ा रहता है। हम तुम रेल-गाड़ीमें धक्के खाते हैं। एक एक डब्बेमें जहां दसकी जगह है वहां २०—२५—३०—४० ढूंस दिये जाते हैं। हाकिमोंके वास्ते

सभी सजी सजाई गड़ियां रहती है, आरामसे गद्दी पर लेटे हुए चले जाते हैं। रेलगाड़ीको जितना हम किसानोंसे मिलता है उसका एक हिस्सा भी उन लोगोंसे न मिलता होगा। मगर तिसपर भी हमारी कहीं पूछ नहीं। जमानेकी खूबी है !

हलधर—सुना है मैमे अपने बच्चोंको दूध नहीं पिलातीं।

फत्तू—सो ठीक है, दूध पिलानेसे औरतका शरीर ढीला हो जाता है, वह फुरती नहीं रहती। दाइया रख लेते हैं। वही बच्चोंको पालती पोसती हैं। माँ खाली देख भाल करती रहती हैं। लूट है लूट !

सलोनी—दरखास दो मेरा मन कहता है छूट हो जायगी।

फत्तू—कह तो दिया दो चार आनेकी छूट हुई भी तो बरसों लग जायेगे। पहले पटवारी कागद बनायेगा उसको पूजो, तब कौनूरो जांच करेगा, उसको पूजो, तब तहसीलदार नजर सानी करेगा, उसको पूजो, तब डिप्टीके सामने कागद पेस होगा, उसको पूजो, वहांसे तब बड़े साहबके इजलासमें जायगा, वहां अहलमद और अरदली और नाजिर सभीको पूजना पढ़ेगा। बड़े साहब कमसनरको रपोट देंगे, वहां भी कुछ न कुछ पूजा करनी पड़ेगी। इस तरह मनजूरी होते होते पक्का जुग बीत जायगा। इन सब झंझटोंसे तो यही अच्छा है कि

रहिमन चुप है बैठिये देखि दिननको फेर।

जब नीके दिन आइहै बनत न लगि है देर ॥

हलधर—मुझे तो ६०) लगान देने हैं। बैल बधिया बिक जायेंगे तब भी पूरा न पड़ेगा।

एक किसान—बचेंगे किसके। अभी साल भर खानेको चाहिये। देखो गेहूंके दाने कैसे बिखड़े पड़े हैं जैसे किसीने मसल दिये हों।

हलधर—क्या करना होगा?

राजे०—होगा क्या जैसी करनी है वैसी भरनी होगी। तुम तो खेतमें बाल लगते ही बाबले हो गये। लगान तो था ही ऊपरसे महाजनका बोझ भी सिर पर लाद लिया।

फत्तू—तुम मैंके चली जाना। हम दोनों जाकर कहाँ मजूसी करेंगे। अच्छा काम मिल गया तो साल भरमें डौंगा पार है।

राजे०—हाँ और क्या, गहने तो मैने पहने हैं, गायका दूध मैने खाया है, बरसी मेरे ससुरकी हुई है, अब तो भरौतीके दिन आये तो मैं मैंके भाग जाऊँ। यह मेरा किया न होगा। तुम लोग जहाँ जाना वहाँ मुझे भी लेते चलना। और कुछ न होगा तो पकी पकाई रोटियाँ तो मिल जायंगी।

सलोनी—भरपेट ?

राजे०—हाँ और क्या ?

सलोनी—बेटी तुम्हारे लिलानेसे अब मेरा पेट न भरेगा । मेरा पेट भरता था जब रूपयेका पसेरी भर घी मिलता था । अब तो पेट ही नहीं भरता । चार पसेरी अनाज पीसकर जांत-परसे उठती थी । चार पसेरीकी रोटियां एकाकर चौकेसे निकलती थी । अब बहुयें आती हैं तो चूल्हेके सामने जाते उनको ताप चढ़ आती है, चक्रीपर बैठते ही सिरमें पीड़ा होने लगती है । खानेको तो मिलता नहीं बल ब्रूता कहांसे आये । न जाने उपज ही नहीं होती कि कोई ढो ले जाता है । बीस मनका बीघा उतरता था । २०) भी हाथमें आ जाते थे, तो पछाई बैलों-की जोड़ी द्वारपर बंध जाती थी । अब देखनेको रूपये तो बहुत मिलते हैं, पर ओलेकी तरह देखते देखते गल जाते हैं । अब तो भिखारीको भीख देना भी लोगोंको अखरता है ।

फत्तू—सच कहना काकी, तुम काकाको मुट्ठीमें दबा लेती थी कि नहीं ?

सलोनी—चल, उनका जोड़ दस बीस गांवमें न था । तुझे तो होस आता होगा, कैसा डील डौल था । चुटकीसे — तरी फोड़ देते थे ।

(गाती है)

चलो चलो सखी अब जाना,
तो र पिया भैज दिया परवाना । (टेक)


एक दूत जबर चल आया, सब लस्कर संग सजायारी ।
 किया बीच नगरके ठाना
 गढ़ कोट किले गिरवाये, सब द्वार बन्द करवायेरी ।

...

अब किस विधि होय रहाना ।
 जब दूत महलमे आवे, तुझे तुरत पकड़े ले जावेरी ।
 तेरा चले न एक बहाना ॥
 पिया भेज दिया परवाना ॥



द्वादश अंक



पहला दृश्य



स्थान—चेतनदासकी कुटी, गंगातट समय—संध्या ।

सबल०—महाराज, मनोवृत्तियोंके दमन करनेका सबसे सरल उपाय क्या है ?

चेतन—उपाय बहुत है, किन्तु मैं मनोवृत्तियोंके दमन करनेका उपदेश नहीं करता । उनको दमन करनेसे आत्मा संकुचित हो जाती है । आत्माको ज्ञानेन्द्रियों द्वारा ही ज्ञान प्राप्त होता है । यदि इन्द्रियोंको दमन कर दिया जाय तो मनुष्यकी चेतना शक्ति लुप्त हो जायगी । योगियोंने इच्छाओंको रोकनेके लिये कितने ही यज्ञ लिखे हैं । हमारे योगग्रन्थ उन उपदेशोंसे परिपूर्ण हैं । मैं इन्द्रियोंको दमन करना अखाभाविक, हानिकर और आपत्ति-जनक समूक्षता हूँ ।

सबल०—(मनमें) धादमी तो विचारशील ज्ञान पड़ता है । मैं इसे रंगा हुआ समझता था । (प्रगट) यूरोपके तत्त्वज्ञानियोंने कहीं २ इस विचारका पुष्टीकरण किया है, पर अबतक मैं उन विचारोंको भ्रांतिकारक समझता था । आज आपके श्रीमुखसे

उनका समर्थन सुनकर मेरे कितने ही निश्चित सिद्धांतोंको आधात पहुंच रहा है।

चेतन—इन्द्रियों द्वारा ही हमको जगत्‌का ज्ञान प्राप्त होता है। वृत्तियोंको दमन कर देनेसे ज्ञानका एकमात्र द्वार ही बन्द हो जाता है। अनुभवहीन आत्मा कदापि उच्च पर्द नहीं प्राप्त कर सकती। अनुभवका द्वार बन्द करना विकासका मार्ग बन्द करना है, प्रकृतिके सब नियमोंके कार्यमें बाधा डालना है। वही आत्मा मोक्षशद् प्राप्त कर सकती है जिसने अपने ज्ञान द्वारा, इन्द्रियोंको मुक्त रखा हो। त्यागका महत्व आह्वानमें नहीं है। जिसने मधुर संगीत सुनी ही न हो उसे संगीतकी रुचि न हो तो कोई आश्र्य नहीं। आश्र्य तो तब है कि जब वह संगीत-कलाका भली भाँति आस्वादन करने, उसमें लिप्स होनेके पीछे वृत्तियोंको उधरसे हटा ले। वृत्तियोंको दमन करना वैसा ही है जैसे बालकको खड़े होने या दौड़नेसे रोकना। ऐसे बालक-को चोट चाहे न लगे पर वह अवश्य ही अपांग हो जायगा।

सबल—(मनमें) कितने स्वाधीन और मौलिक विचार हैं। (प्रगट) तब तो आपके विचारमें हमें अपनी इच्छाओंको अवाध्य कर देना चाहिये।

चेतन—मैं तो यहांतक कहता हूँ कि आत्माके विकासमें पापोंका भी मूल्य है। उज्ज्वल प्रकाश सात रंगोंके सम्मिश्रणसे बनता है। उसमें लाल रंगका महत्व उतना ही है जितना नीले या पीले रंगका। उत्तम भोजन वही है जिसमें घट् रसों-

का सम्मिश्रण हो । इच्छाओंको दमन करो, मनोवृत्तियोंको रोको, यह मिथ्या तत्त्ववादियोंके ढकोसले हैं । यह सब अबोध बालकोंको डरानेके जू जू हैं । नदीके तटपर न जाओ, नहीं तो डूब जाओगे, यह मूर्ख माता पिताकी शिक्षा है । विचारशील प्राणी अपने बालकको नदीके तटपर केवल ले ही नहीं जाते वरन् उसे नदीमें प्रविष्ट कराते हैं, उसे तैरना सिखाते हैं ।

सबल—(मनमें) कितनी मधुर वाणी है । वास्तवमें प्रेम चाहे कल्पित ही क्यों न हो चरित्र-निर्माणमें अवश्य अपना स्थान रखता है । (प्रगट) तो पाप कोई घृणित वस्तु नहीं ?

चेतन—कदापि नहीं । संसारमें कोई वस्तु घृणित नहीं है, कोई वस्तु त्याज्य नहीं है । मनुष्य अहंकारके वश होकर अपनेको दूसरोंसे श्रेष्ठ समझने लगता है । वास्तवमें धर्म और अधर्म, सुविचार और कुविचार, पाप और पुण्य, यह सब मानवजीवन-की मध्यवर्ती अवस्थायें मात्र हैं ।

सबल—(मनमें) कितना उदार हृदय है । (प्रगट) महाराज आपके उपदेशसे मेरे सन्तप्त हृदयको बड़ी शांति प्राप्त हुई ।

• (प्रस्थान)

चेतन—(आपही आप) इस जिज्ञासाका आशय खूब समझता हूं । तुम्हारी अशान्तिका रहस्य खूब जानता हूं । तुम फिरल रहे थे, मैंने एक धक्का और दे दिया । अब तुम नहीं संभल सकते ।

दूसरा दृश्य



समय—संध्या स्थान—सबलसिंहकी बठक ।

सबल—(आपही आप) मैं चेतनदासको धूर्त समझता था, पर वह तो ज्ञानी महात्मा निकले। कितना तेज और शौच्य है। ज्ञानी उनके दर्शनोंको लालायित हैं। क्या हर्ज है। ऐसे आत्म-ज्ञानी पुरुषोंके दर्शनसे कुछ उपदेश ही मिलेगा।

(कचनसिंहका प्रवेश)

कंचन—(तार दिखाकर) दोनों जगह हार हुई। पूनामें घोड़ा कट गया। लखनऊमें जाकी घोड़ेसे गिर पड़ा।

सबल—यह तो तुमने बुरी खबर सुनाई। कोई पांच हजारका नुकसान हो गया।

कंचन—गल्लेका बाजार चढ़ गया। अगर अपना गेहूं दस दिन और न बेचता तो दो हजार साफ़ निकल आते।

सबल—पर आगम कौन जानता था।

कंचन—असामियोंसे एक कौड़ी वसूल होनेकी ओशा नहीं। सुना है कई असामी घर छोड़कर भागनेकी तैयारी कर रहे हैं। (बैल बधिया बेचकर जायेंगे। कबतक लौटेंगे कौन जानता है। मर्द, जियें न जाने क्या हो। यह न किया गया तो ये सब रुपये भी मारे जायेंगे।) पांच हजारके माथे जायेगो। मेरी

राय है कि उनपर डिगरी कराके जायदाद नीलाम करा ली जाय। असामी सबके सब मोतवार हैं लेकिन ओलोने तबाह कर दिया।

सबल—उनके नाम याद हैं?

कंचन—सबके नाम तो नहीं लेकिन दस पांच नाम छाँट लिये हैं। जगरांवका लल्लू, तुलसी भूफोर, मधुबनका सीता, नबी, हलधर, चिरौजी.....

सबल—(चौंककर) हलधरके जिम्मे कितने हपये हैं?

कंचन—सूद मिलाकर कोई २५० ज होंगे।

सबल—(मनमें) बड़ी विकट समस्या है। मेरे ही हाथों उसे यह कष्ट पहुंचे! इसके पहले मैं इन हाथोंको ही काट डालूँगा। उसकी एक दया-दृष्टिपर ऐसे २ कई ढाई सौ न्योछावर हैं। वह मेरी है, उसे ईश्वरने मेरे लिये बनाया है नहीं तो मेरे मनमें उसकी लगन क्यों होती। समाजके अनर्गल नियमोंने उसके और मेरे बीच यह लोहेकी दीवार खड़ी कर दी है। मैं इस दीवारको खोद डालूँगा। इस कांटेको निकाल-कर फूलको गलेमें डाल लूँगा। सांपको हटाकर मणिको अपने हृदयमें रख लूँगा। (प्रगट) और असामियोंकी जायदाद नीलाम करा सकते हो पर हलधरकी जायदाद नीलाम करानेके बदले मैं उसे कुछ दिनों द्विसतकी हवा खिलाना चाहता हूँ। वह बदमाश आदमी है, गांववालोंको भड़काता है। कुछ दिन जेलमें रहेगा तो उसका मिजाज ठंडा हो जायगा।

कंचन—हलधर देखनेमे तो बड़ा सीधा और भोला आदमी मालूम होता है।

सबल—बना हुआ है। तुम अभी उसके हथकंडोंको नहीं जानते। मुनीमसे कह देना, वह सब कार्बाई, कर देगा। तुम्हें अदालतमें जानेकी ज़रूरत नहीं।

(कंचन सिंहका प्रस्थान)

सबल—(आप ही आप)ज्ञानियोंने सत्य ही कहा है कि कामके वशमें पड़कर मनुष्यकी विद्या, बुद्धि, विवेक सब नष्ट हो जाते हैं। यदि वह नीच प्रकृति है तो मनमाना अत्याचार करके अपनी तु-षणाको पूरी करता है। यदि विचारशील है तो कपट नीतिसे अपना मनोरथ सिद्ध करता है। इसे प्रेम नहीं कहते, यह है कामलिप्सा। प्रेम पवित्र, उज्ज्वल, स्वार्थ रहित, सेवामय, वासना रहित वस्तु है। प्रेम वास्तवमें ज्ञान है। प्रेमसे संसारकी सृष्टि हुई, प्रेमसे ही उसका पालन होता है। यह ईश्वरीय प्रेम है। मानवप्रेम वह है जो जीवमात्रको एक समझे, जो आत्माकी व्यापकताको चरिता-र्थ करे, जो प्रत्येक अणुमें परमात्माका स्वरूप देखे, जिसे अनुभूत हो कि प्राणीमात्र एक ही प्रकाशकी ज्योति हैं। प्रेम उसे कहते हैं। प्रेमके शेष जितने रूप हैं सब स्वार्थमय, पापमय हैं। ऐसे कोड़ीको देखकर जिसके शरीरमें कीड़े पड़ गये हों अगर हम विहळ हो जायं और उसे तुरत गले लगा लें तो वह प्रेम है। सुन्दर, मनोहर स्वरूपको देखकर सभीका चित्त आकर्षित होता है, किसीका कम, किसीका ज्यादा। जो साधनहीन हैं,

क्रियाहीन हैं या पौरुषहीन हैं वह कलेजेपर हाथ रखकर रह जाते हैं और दो एक दिनमें भूल जाते हैं। जो सम्पन्न हैं, चतुर हैं, साहसी हैं, उद्योगशील हैं, वह पीछे पड़ जाते हैं और अभीष्ट लाभ करके ही दम लेते हैं। यही कारण है कि प्रेमवृत्ति अपने सामर्थ्यके बाहर बहुत कम जाती है। ज़ारकी लड़की कितनी ही सर्व गुण पूर्ण हो पर मेरी वृत्ति उधर जानेका नाम न लेगी। वह जानती है कि वहाँ मेरी दाल न गलेगी। राजेश्वरीके विषयमें मुझे संशय न था। वहाँ भय, प्रलोभन, नृशंसता, किसी युक्तिका प्रयोग किया जा सकता था। अंतमें, यदि यह सब युक्तियाँ विफल होतीं तो

(अचल सिंहका प्रवेश)

अचल—दादाजी, देखिये नौकर बड़ी गुस्ताखी करता है। अभी मैं फुटबाल देखकर आया हूँ, कहता हूँ जूता उतार दे, लेकिन वह लालटेन साफ कर रहा है, सुनता ही नहीं। आप मुझे कोई अलग एक नौकर दे दीजिये, जो मेरे कामके सिवा और किसीका काम न करे।

सबल—(मुस्कराकर) मैं भी एक ग्लास पानी मांगूँ तो न दे ? *

अचल—आप हँसकर टाल देते हैं, मुझे तकलीफ़ होती है। मैं जाता हूँ इसे ख़ूब पीटता हूँ।

सबल—बेटा, वह काम भी तो तुम्हारा ही है। कमरेमें रोशनी न होती तो उसके सिर होते कि अबतक लालटेन क्यों

नहीं जलाई। क्या हर्ज है आज अपने ही हाथसे जूते उतार लो। तुमने देखा होगा ज़रूरत पड़नेपर लेडियांतक अपने बब्स उठा लेती हैं। जब बम्बे मेल आती है तो ज़रा स्टेशनपर जाकर देखो।

अचल—आज अपने जूते उतार लूं, कलको जूतोंमें रोगन भी आप ही लगा लूं, वह भी तो मेरा ही काम है, किर खुद ही कमरेकी सफ़ाई भी करने लगूं, अपने हाथों टब भी भरने लगूं, धोती भी छाँटने लगूं।

सबल—नहीं यह सब करनेको मैं नहीं कहता, लेकिन अगर किसी दिन नौकर न मौजूद हो तो जूता उतार लेनेमें कोई हानि नहीं है।

अचल—जी हां मुझे यह मालूम है; मैं तो यहांतक मानता हूँ कि एक मनुष्यको अपने दूसरे भाईसे सेवा टहल करानेका कोई अधिकार ही नहीं है। यहांतक कि सावरमती आश्रममें लोग अपने हाथों अपना चौका लगाते हैं, अपने बर्तन मांजते हैं और अपने कपड़ेतक धो लेते हैं। मुझे इसमें कोई उज्ज्वला इन्कार नहीं है, मगर तब आप ही कहने लगेंगे बदनामी होती है, शर्मकी बात है, और अस्मांजीकी तो नाक ही कटने लगेगी। मैं जानता हूँ नौकरोंके अधीन होना अच्छी आदत नहीं है। अभी कल ही हम लोग काह शान गये थे। हमारे मास्टर थे और १५ लड़के। ११ बजे दिनको धूपमें चले। छतरी किसीके पास नहीं रहने दी गई। हां लोटा ढोर साथ था। कोई १ बजे

वहां पहुंचे। कुछ देर पेड़के नीचे दम लिया। तब तालाबमें स्नान किया। भोजन बनानेकी ठहरी। घरसे कोई भोजन करके नहीं गया था। फिर क्या था, कोई गांवसे जिंस लाने दौड़ा, कोई उपले बटोरने लगा, दो तीन लड़के पेड़ोंपर चढ़-कर लकड़ी तोड़ लाये, कुम्हारके घरसे हाँडियां और घड़े आये। पत्तोंके पत्तल हमने खुद बनाये। आलूका भर्ता और बाटियां बनाई गईं। खाते पकाते चार बज गये। घर लौटनेकी ठहरी। ६ बजते २ यहां आ पहुंचे। मैंने खुद पानी खींचा, खुद उपले बटोरे। एक प्रकारका आनन्द और उत्साह मालूम हो रहा था। यह द्विप (क्षमा कीजियेगा अग्रेज़ी शब्द निकल गया) चक्र, इसी लिये तो लगाया गया था जिसमें हम ज़रूरत पड़ने पर सब काम अपने हाथोंसे कर सकें, नौकरोंके मुहताज न रहें।

सबल—इस चक्रका हाल सुनकर मुझे बड़ी खुशी हुई। अब ऐसे गस्तकी ठहरे तो मुझसे भी कहना, मैं भी चलूंगा। तुम्हारे अध्यापक महाशयको मेरे चलनेमें कोई आपत्ति तो न होगी?

अचल—(हँसकर) वहां आप क्या कीजियेगा, पानी खींचियेगा ?

सबल—क्यों, कोई ऐसा मुश्किल काम नहीं है।

अचल—इन नौकरोंमें दो चार अलग कर दिये जायें तो अच्छा हो। इन्हें देख कर खामखाह कुछ न कुछ काम लेनेका जी चाहता है। कोई आदमी सामने न हो तो अलमारीमेंसे खुद किताब निकाल लाता हूँ। लेकिन कोई रहता है तो

खुद नहीं उठता उसीको उठाता हूँ। आदमी कम हो जायेगे तो यह आदत छूट जायगी।

सबल—हाँ तुम्हारा यह प्रस्ताव बहुत अच्छा है। इसपर विचार करूँगा। देखो नौकर खाली हो गया जावो जूते खुलवा लो।

अचल—जी नहीं अब मैं कभी नौकरसे जूता उतरवाऊँगा ही नहीं और न पहनूँगा। खुद ही पहन लूँगा, उतार लूँगा। आपने इशारा कर दिया वह काफ़ी है।

(चला जाता है)

सबल—(मनमें) ईश्वर तुम्हें विरायु करें, तुम होनहार देख पड़ते हो। लेकिन कौन जानता है आगे चलकर क्या रंग पकड़ोगे। मैं आजके तीन महीने पहले अपनी सच्चित्रतापर घमंड करता था। वह घमंड एक क्षणमें चूर चूर हो गया। खैर होगा। ……अगर और सब देनदारोंपर दावा न हो केवल हलधर ही पर किया जाय तो धोर अन्याय होगा। मैं तो चाहता हूँ दावे सभीं पर किये जायें लेकिन जायदाद किसीकी नीलाम न कराई जाय। असामियोंको जब मालूम हो जायगा कि हमने घर छोड़ा और जायदाद गई तो वह कभी न जायेगे। उनके भागनेका एक कारण यह भी होगा कि लगान कहाँसे देंगे। मैं लगान मुआफ़ कर दूँ तो कैसा हो। मेरा ऐसा इयादा नुकसान न होगा। इलाकेमें सब जगह तो थोले गिरे नहीं हैं। सिर्फ़ २-३ गांवोंमें गिरे हैं, ५००० का मुआमला है।

मुमकिन है इस मुआफ़ीकी खबर गवर्मेंटको भी हो जाय और वह मुआफ़ीका हुक्म दे दे, तो मुझे मुफ्तमें यश मिल जायगा। और अगर सरकार न भी मुआफ़ करे तो इतने आदमियोंका भला हो जाना ही कौन छोटी बात है। रहा हल्घर, उसे कुछ दिनोंके लिये अलग कर देनेसे मेरी मुश्किलआसान हो जायगी। यह काम ऐसे गुप्त रीतिसे होना चाहिये कि किसीको कानों कान स्थावर न हो। लोग यही समझें कि कहीं परदेश निकल गया होगा। तब मैं एक बार फिर राजेश्वरीसे मिलूँ और तक-दीरका फैसला कर लूँ। तब उसे मेरे यहां आकर रहनेमें कोई आपत्ति न होगी। गांवमें निरावलम्ब रहनेसे तो उसका चित्त स्वयं घबरा जायगा। मुझे तो विश्वास है कि वह यहां सहर्ष चली आवेगी। यही मेरा अभीष्ट है। मैं केवल उसके समीप रहना, उसके मृदु मुसक्यान, उसकी मनोहर बाणी... ...

(ज्ञानीका प्रवेश

ज्ञानी—स्वामीजीसे आपकी भेंट हुई ?

सबल—हाँ।

ज्ञानी—मैं उनके दर्शन करने जाऊँ ?

सबल—नहीं।

ज्ञानी—पाखण्डी हैं न ? यह तो मैं पहले ही समझ गई थी।

सबल—नहीं, पाखण्डी नहीं हैं, विद्वान् हैं, लेकिन मुझे किसी कारणसे उनमें श्रद्धा नहीं हुई। पवित्रात्माका यही लक्षण है कि वह दूसरोंके हृदयमें श्रद्धा उत्पन्न कर दे। अभी थोड़ी देर

पहले मैं उनका भक्त था । पर इतनी देरमें उनके उपदेशोंपर विचार करनेसे ज्ञात हुआ कि उनसे तुम्हें ज्ञानोपदेश नहीं मिल सकता और न वह आशीर्वाद ही मिल सकता है जिससे तुम्हारी मनोकामना पूरी हो ।

तृतीय टृश्य



स्थान—मधुबन गांव, समय—बैसाख प्रातःकाल ।

फत्तू—पांचों आदमियोंपर डिगरी हो गई । अब ठाकुर साहब जब चाहें उनके बैल बथिये नीलाम करा लें ।

एक किसान—ऐसे निर्दयी तो नहीं हैं । इसका मतलब कुछ और ही है ।

फत्तू—इसका मतलब मैं समझता हूँ । दिखाना चाहते हैं कि हम जब चाहें असामियोंको बिगाड़ सकते हैं । असामियोंको बगाड़ न हो । फिर गांवमें हम जो चाहें करें कोई मुह न खोले ।

(सबल सिंहके चपरासीका प्रवेश)

चपरासी—सरकारने हुक्म दिया है कि असामी लोग जरा भी चिन्ता न करें । हम उनकी हर तरह मदद करनेको तैयार हैं । जिन लोगोंने अभी तक लगान नहीं दिया है उनकी माफ़ी हो गई । अब सरकार किसीसे लगान न लेंगे । अगले सालके

लगानके साथ यह ब़काया न वसूल की जायगी । यह छूट सर-
कारकी ओरसे नहीं हुई है । ठाकुरसाहबने तुम लोगोंकी परव-
रिशके ख्यालसे यह रिआयत की है । लेकिन जो असामी पर-
देस चला जायगा उसके साथ यह रिआयत न होगी । छोटे
ठाकुरसाहबने देनदारोंपर डिगरी कराई है । मगर उनका हुक्म
भी यही है कि डिगरी जारी न की जायगी । हाँ, जो लोग भागेंगे
उनकी जायदाद नीलाम करा ली जायगी । तुम लोग दोनों
ठाकुरोंको आशीर्वाद दो ।

एक किसान—भगवान दोनों भाइयोंकी जुगुल जोड़ी सला-
मत रखे ।

दूसरा—नारायन उनका कल्यान करें । हमको जिला लिया
नहीं तो इस विपक्षमें कुछ न सूझता था ।

तीसरा—धन्य है उनकी उदारताको । राजा हो तो ऐसा
दीनपालक हो । परमात्मा उनकी बढ़ती करे ।

चौथा—ऐसा दानी देशमें और कौन है । नामके लिये सर-
कारको लाखों रुपये चन्दा दे आते हैं, हमको कौन पूछता है ।
बल्कि वह चन्दा भी हर्मासे ढण्डे मार मारकर वसूल कर लिया
जाता है । ०

पहला—चलो कल सब जने डेवढ़ीकी जय मना आवें ।

दूसरा—हाँ कल भोरे चलो ।

तीसरा—चलो देवीजीके चौरे पर चलकर जय जयकार-
मनायें ।

चौथा—कहाँ है हलधर, कहो ढोल मजीरा लेता चले ।

(फत्तू हलधरके घर जाकर खाली हाथ लौट आता है)

पहला किसान—क्या हुआ । खाली हाथ क्यों आये ?

फत्तू—हलधर तो आज दो दिनसे घर ही नहीं आया ।

दूसरा किसान—उसकी घरवालीसे पूछा, कहीं नातेदारीमे तो नहीं गया ?

फत्तू—वह तो कहती है कि कल सवेरे खांचा लेकर आम तोड़ने गये थे । तबसे लौटकर नहीं आये ।

(सबके सब हलधरके द्वारपर आकर जमा हो जाते हैं । सलोनी और फत्तू घरमे जाते हैं)

सलोनी—बेटी, तूने उसे कुछ कहा सुना तो नहीं । उसे बात बहुत लगती है, लड़कपनसे जानती हूँ । गुड़के लिये रोवे, लेकिन माँ भ्रमककर गुड़का पिरडा सामने फेंक दे तो कभी न उठवे । तब वह गोदमें प्यारसे बैठाकर गुड़ तोड़ खिलाये तभी चूप हो ।

फत्तू—यह बिचारी गऊ है, कुछ नहीं कहती सुनती ।

सलोनी—जरूर कोई न कोई बात हुई होगी, नहीं तो घर क्यों न आता । इसने गहनोके लिये ताना दिया होगा, ज्ञाहे महीन साड़ी मांगी हो । भले घरकी बेटी है न, इसे महीन साड़ी अच्छी लगती है ।

राजै०—काकी, क्या मैं ऐसी निकम्मी हूँ कि देशमें जिस बातकी मनाहो है वही करूँगी ।

(फूट बाहर आता है)

मंगल—मेरे जानमें तो उसे थानेवाले पकड़ ले गये ।

फत्तू—ऐसा कुमारगी तो नहीं है कि थानेवालोंकी आंखपर चढ़ जाय ।

हरदास—थानेवालोंकी भली कहते हो । राह चलते लोगों-को पकड़ा करते हैं । आम लिये देखा होगा कहा होगा चल थाने पहुंचा आ ।

फत्तू—ऐसा दबैल तो नहीं है, लेकिन थाने ही पर जाता तो अबतक लौट आना चाहिये था ।

मंगल—किसीके रूपये पैसे तो नहीं आते थे ?

फत्तू—और किसीके तो नहीं, ठाकुर कंचनसिंहके २००) आते हैं ।

मंगल—कहीं उन्होंने गिरफ्तार करा लिया हो ।

फत्तू—सम्मन तक तो आया नहीं, नालिश कब हुई, डिग्री कब हुई । औरेंपर नालिस हुई तो सम्मन आज्ञा, ऐशी हुई, तजवीज सुनाई गई ।

हरदास—बड़े आदमियोंके हाथमें सब कुछ है, जो चाहें करा दें । राज उन्हींका है, नहीं तो भला कोई बात है कि सौ पचास रुपयेके लिये आदमी गिरफ्तार कर लिया जाय, बाल बच्चोंसे अलग कर दिया जाय, उसका सब खेती बारीका काम रोक दिया जाय ।

मंगल—आदमी चोरी या और कोई कुन्त्याय करता है तब उसे कैदकी सजा मिलती है। यहां महाजन बेकसूर हमें थोड़ेसे रूपयोंके लिये जेहल भेज सकता है। यह कोई न्याय थोड़े ही है।

हरदास—सरकार न जाने ऐसं कानून क्यों बनाती है। महाजनके रूपये आते हैं, जायदादसे ले, गिरफ्तार क्यों करे।

मंगल—कहीं डमरा टापूवाले न बहका ले गये हो।

फत्तू—ऐसा भोला नहीं है कि उनका बातोंमें आजाय।

मंगल—कोई जान बूझकर उनका बातोंमें थोड़े ही ध्राता है। सब ऐसी ऐसी पढ़ी पढ़ाते हैं कि अच्छे अच्छे धोखेमें आ जाते हैं। कहते हैं इतना तलब मिलेगा, रहनेको बंगला मिलेगा, खानेको वह मिलेगा जा यहां रईसोंको भी नसीब नहीं, पहननेको रेशमी कपड़े मिलेगे, और काम कुछ नहीं, वह खेतमें जाकर ठण्डे ठण्डे देख भाल आये।

फत्तू—हां, यह तो सच है। ऐसी ऐसी बातें सुनकर वह आदमी क्यों न धोखेमें आ जाय जिसे कभी पेट भर भोजन न मिलता हो। घास भूसेसे पेट भर लेना कोई खाना है। किसान पहर रातसे पहर राततक छाती फाड़ता है तब भी रोटी कपड़े-का नहीं होता, उसपर कहीं महाजनका डर, कहीं जमीदार की धौंस, कहीं पुलिसकी डॉट डपट, कहीं अमलोंकी नजर भेट, कहीं हाकिमोंकी रसद बेनार। सुना है जो लोग टापूमें भरती हो जाते हैं उनकी बड़ी दुर्गत होती है। खोपड़ी रहनेको मिलती

है और रात दिन काम करना पड़ता है। जरा भी अपसर कोडँसे मारता है। पांच साल तक आनेका हुक्म नहीं है, उसपर तरह तरहकी सखती होती रहती है। औरतोंकी बड़ी बैझती होती है, किसीकी आबरू बचने नहीं पाती। अपसर सब गोरे हैं, वह औरतोंको पकड़ ले जाते हैं। अलाह न करे कि कोई उन दलालोंके फन्देमें फंसे। पांच छ सालमें कुछ रूपये जहर हो जाते हैं, पर उस लतखोरीसे तो अपने देसकी रुखी ही अच्छी। मुझे ता विस्सस ही नहीं आता कि हलधर उनके फांसेमें आ जाय ।

हरदास—साधु लोग भी आदमियोंको बहका ले जाते हैं।

फत्तू—हां सुना तो है मगर हलधर कभी साधुओंकी संग-तर्में नहीं बैठा। गांजे चरसकी भी चार नहीं कि इसी लालचसे जा बैठता हो ।

मंगरू—साधु आदमियोंको बहकाकर क्या करते हैं?

फत्तू—भीख मंगवाते हैं और क्या करते हैं। अपना टहल करवाते हैं, बर्तन मंजवाते हैं, गांजा भरवाते हैं। भोले आदमी समझते हैं बाबाजी सिद्ध हैं, प्रसन्न हो जायगे तो एक चुटकी राखमें मेरा भला हो जायगा, मुकुत बन जायगी वह घातेमें। कुछ कामचोर निखटू ऐसे भी हैं जो केवल मीठे पदार्थोंके लालचमें साधुओंके साथ पड़े रहते हैं। कुछ दिनोंमें यही टह-लुबे सन्त बन बैठते हैं और अपने टहलके लिये किसी दूसरेको मूँझते हैं। लेकिन हलधर न तो पेटू ही है, न कामचोर ही है।

हरदास—कुछ तुम्हारा मन कहता है वह किधर गया होगा। तुम्हारा उसके साथ आठों पहरका उठना बैठना है।

फत्तू—मेरी समझमें तो वह परदेश चला गया। २००)कंचन सिंहके आते थे। व्याज समेत २५०) हुए होंगे। लगानकी धौंस अलग। अभी दुधमुँहा बालक है, संसारका रंग ढङ्क नहीं देखा, थोड़ेमें ही फूल उठता है और थोड़ेमें ही हिम्मत हार बैठता है। सोचा होगा कहीं परदेश चलूँ और मेहनत मजूरी करके सौ दो-सौ ले आऊँ। दो चार दिनमें चिट्ठी पत्तर आयेगी।

मंगल—और तो कोई चिन्ता नहीं, मर्द है जहां रहेगा वहीं कमा जायगा, चिन्ता तो उसके घरबालीकी है। अकेले कैसे रहेगी ?

हरदास—मैंके भेज दिया जाय।

मंगल—पूछो, जायगी ?

फत्तू—पूछना क्या है कभी न जायगी। हलधर होता तो जाती। उसके पीछे कभी नहीं जा सकती।

राजें—(द्वारपर खड़ी होकर) हां काका ठीक कहते हो। — अभी मैंके चली जाऊँ तो घर और गांववाले यहीं न कहेंगे कि उनके पीछे गांवमें दस पांच दिन भी कोई देख भालू करनेवाला नहीं रहा तभी तो चली आई। तुम लोग मेरी कुछ चिन्ता न करो। सलोनी काकीको घरमें सुला लिया करूँगी। और डर ही क्या है। तुम लोग तो हो ही।

चतुर्थ दृश्य

→→→←←

स्थान—हलधरका घर, राजेश्वरी और सलोनी आंगनमे

लेटी हुई हैं, समय—आधीरात ।

राजेश्वरी—(मनमे) आज उन्हें गये दस दिन हो गये ।

मंगल मंजुङ्क आठ, बुद्ध नौ, वृहस्पत दस । कुछ खबर नहीं मिली, न कोई चिट्ठी न पत्तर । मेरा मन बार बार यही कहता है कि यह सब सबलसिंहकी करतूत है । ऐसे दानी धर्मात्मा पुरुष कम होंगे । लेकिन मुझ नसीबों जलीके कारन उनका दान धर्म सब मिट्टीमें मिला जाता है । न जाने किस मनहूस बड़ीमें मेरा जनम हुआ ! मुझमें ऐसा कौनसा गुन है ? न मैं ऐसी सुन्दरी हूँ, न इतने बनाव सिंगारसे रहती हूँ । माना इस गांवमें मुझसे सुन्दर और कोई खी नहीं है । लेकिन शहरमें तो एकसे एक पड़ी हुई हैं । यह सब मेरे अभागका फल है । मैं अभागिनी हूँ । हिरन कस्तूरीके लिये मारा जाता है । मैना अपनी बोलीके लिये पकड़ी जाती है । फूल अपनी सुगन्धके लिये तोड़ा जाता है । मैं भी अपने रूप रङ्गके हाथों मारी जा रही हूँ ।

सलोनी—क्या नींद नहीं आती बेटी ।

राजे०—नहीं, काकी मन बड़ी चिन्तामे पड़ा हुआ है । भला क्यों काकी, अब कोई मेरे सिरपर तो रहा नहीं, अमर कोई पुरुष मेरा धर्म बिगाड़ना चाहे तो क्या करूँ ?

सलोनी—बेटी गांवके लोग उसे पीसकर पी जायंगे ।
राजे०—गांववालोंपर बात खुल गई तब तो मेरे माथेपर कलङ्क लग ही जायगा ।

सलोनी—उसे दण्ड देना होगा । उससे कपट-प्रेम करके उसे विष पिला देना होगा । विष भी ऐसा कि फिर वह आँखें न खोले । भगवानको, चन्द्रमाको, इन्द्रको, जिस अपराधका दण्ड मिला था क्या हम उसका बदला न लेंगी । यही हमारा धरम है । मुझसे मीठी मीठी बातें करो पर मनमें कटार छिपाये रखो ।

राजेश्वरी—(मनमें) हाँ अब यही मेरा धरम है । अब छल और कपटसे ही मेरी रक्षा होगी । वह धर्मात्मा सही, दानी सही, दिव्यान सही । यह भी जानती हूँ कि उन्हें मुझसे प्रेम है, सज्जा प्रेम है । वह मुझे पाकर मुग्ध हो जायेगे, मेरे इसारोंपर नाचेंगे, मुझपर अपने प्राण न्योछावर करेंगे । क्या मैं इस प्रेमके बदले कपट कर सकूँगी । जो मुझपर जान देगा, मैं उसके साथ कैसे दृग करूँगी । यह बात मरदोमें ही है कि जब वह किसी दूसरी स्त्रीपर मोहित हो जाते हैं तो पहली स्त्रीके प्राण लेनेसे भी नहीं हिचकते । भगवान यह मुझसे कैसे होगा ? (प्रगट) क्यों काकी, तुम अपनी जबानीमें तो बड़ी सुन्दर रहीं होगी ?

मलोनी—यह तो नहीं जानती बेटी, पर इतना जानती हूँ कि तुझारे काकाकी आँखोंमें मेरे सिवा और कोई स्त्री जंचती ही न थी । जबतक चार पांच लड़कोंकी माँ न हो गई पनघटपर न जाने दिया ।

राजेश्वरी—बुरा न मानना काकी, योंही पूछती हूँ, उन दिनों कोई दूसरा आदमी तुमपर मोहित हो जाता और काकाको जेहल भिजवा देता तो तुम क्या करतीं ?

सलोनी—करती क्या, एक कटारी अंचलके नीचे छिपा-लेती। जब वह मेरे ऊपर प्रेमके फूलोंकी वर्षा करने लगता, मेरे सुख विलासके लिये संसारके अच्छे २ पदार्थ जमा कर देता, मेरे एक कटाक्षपर, एक मुस्क्यानपर, एक भावपर फूला न समाता, तो मैं उससे प्रेमकी बातें करने लगती। जब उसपर नसा छा जाता, वह मतवाला हो जाता तो कटार निकालकर उसकी छातीमे झोंक देती।

राजे०—तुम्हें उसपर तनिक भी दया न आती ?

सलोनी—बेटी, दया दीनोंपर की जाती है कि अत्याचारियों-पर। धर्म प्रेमके ऊपर है, उसी भाँति जैसे चन्द्रमा सूरजके ऊपर है। चन्द्रमाकी जोति देखनेमे अच्छी लगती है, लेकिन रूरजकी जोतिसे संसारका पालन होता है।

राजे०—(मनमे) मगधान, मुझसे यह कपट-व्यवहार कैसे निभेगा। अगर कोई दुष्ट, दुराचारी आदमी होता तो मेरा काम सहज था। उसकी दुष्टता मेरे क्रोधको भड़का देती। भय तो इस पुरुषकी सज्जनतासे है। इससे बड़ा भय उसके निष्कपट प्रेमसे है। कहीं प्रेमकी तरंगोंमें वह तो न जाऊँगी, कहीं विलासमें तो मतवाली न हो जाऊँगी। कहीं पेसा तो न होगा कि महलोंको देखकर मनमें इस झोपड़ेका निरादर होने लगे, तकियों-

पर सोकर यह दूटी खाट गड़ने लगे, अच्छे २ भोजनके सामने इस रुखे सूखे भोजनसे मन फिर जाय, लौंडियोंके हाथों पानकी तरह फेरे जानेसे यह मेहनत मजूरी अखरने लगे। सोचने लगूं ऐसा सुख पाकर क्यों उसपर लात मारूं। चार दिनको जिन्दगानी है, उसे छल कपट, मरने मारनेमें क्यों गंवाऊं। भगवानकी जो इच्छा थी वह हुआ और हो रहा है। (प्रगट) काकी, कटार भोकते हुए तुम्हें डर न लगता ?

सलोनी—डर किस बातका ? क्या मैं पछीसे भी गई बीती हूं। चिडियाको सोनेके पिंजरेमें रखो, मेवे और मिठाई बिलाओ, लेकिन वह पिंजरेका द्वार खुला पाकर तुरन्त उड़ जाती है। अब बेटी सोओ, आधी रातसे ऊपर हो गई। मैं तुम्हें गीत सुनाती हूं।

(गाती है)

मुझे लगन लगी प्रभु पावनकी ।

राजे—(मनमें) इन्हें गानेकी पड़ी है। कंगाल होकर जैसे आदमीको चोरका भय नहीं रहता, न आगमकी कोई चिन्ता, उसी भाँति जब कोई आगे पीछे नहीं रहता तो आदमी निश्चिन्त हो जाता है। (प्रगट) काकी, मुझे भी अपनी भाँति प्रसन्न-चिन्त रहना सिखा दो ।

सलोनी—ऐ, नौज बेटी, चिन्ता धन और जनसे होती है। जिसे चिन्ता न हो वह भी कोई आदमी है। वह अभागा है, उसका मुंह देखना पाप है। चिन्ता बड़े भागोंसे होती है। तुम समझती होगी बुढ़िया हरदम प्रसन्न रहती है तभी तो गाया

करती है। सच्ची बात यह है कि मैं गाती नहीं रोती हूँ। आदमीको बड़ा आनन्द मिलता है तो रोने लगता है उसी भाँति जब दुःख अथाह हो जाता है तो गाने लगता है। इसे हँसी मत समझो, यह पागलपन है। मैं पगली हूँ। पचास आदमियोंका परिवार आंखोंके सामनेसे उठ गया। देखें भगवान् इस मिट्टीकी कौन गत करते हैं।

(गाती है)

मुझे लगत लगी प्रभु पावनकी ।

एजी पावनकी, घर लावनकी ॥

छोड़ काज अरु लाज जगतको

निश दिन ध्यान लगावनकी ॥मुझे लगत॥

सुरत उजाली खुल गई ताली

गगन महलमें जावनकी ॥ मुझे ॥

फिल मिल कारी जोति निहारी

जैसे विजली सावनकी

मुझे लगत लगी प्रभु पावनकी ।

बेटी तुम हलधरका सपना तो नहीं देखती हो ?

राजे—यहुत बुरे बुरे सपने देखती हूँ। इसी डरके मारे तो मैं और नहीं सोती। आंख झपकी और सपने दिखाई देने लगे।

सलोनी—कलसे तुलसा माताको दिया चढ़ा दिया करो। एतवार मंगलको पीपलमें पानी दे दिया करो। महाबीर सामी-को लड्डूकी मनौती कर दो। कौन जाने देवताओंके प्रतापसे

लौट आवे । अच्छा अब महाबीरजीका नाम लेकर सो जाव ।
रात बहुत गई है । दो घरीमें भोर जो जायगा ।
(सलोनी करवट बदलकर सोती है और खरोट भरने लगती है ।)

राज०—(आप ही आप) बुढ़िया सो रही है, अब मैं चल-
नेकी तैयारी करूँ । छत्री लोग रनपर जाते थे तो ख़ब सज
कर जाते थे । मैं भी कपड़े लत्तेसे लैम हो जाऊँ । वह पांचों
हथियार लगाते थे । मेरे हथियार मेरे गहने हैं । वही पहन लेती
हूँ । वह केसरका तिलक लगाते थे मैं सिन्दुरका टीका लगा
लेती हूँ । वह मलिच्छोंका संहार करने जाते थे मुझे देवताका
संहार करना है । भगवती तुम मेरी सहाय हो ।

लेकिन छत्री लोग तो हँसते हुए घरसे बिदा होते थे । मेरी
आंखोंमें अंसू भरे रहते हैं । आज यह घर छूटता है ! इसे सातवें
दिन लीपती थी, त्यौहारोंपर पोननी मिट्टीसे पोतती थी । वैसी
उमंगसे आंगनमें फुलबारी लगाती थी । अ । कौन इनकी इतनी
सेवा करेगा । दोहों चार दिनोंमें यहाँ भूतोंका डेरा हो जायगा ।
हो जाय ! जब घरका प्राणी ही नहीं रहा तो घर लेकर क्या
करूँ ? आह, पैर बाहर नहीं रिकूते ; जैसे दिवारें खींच रही
हों । इनसे गले मिल लूँ ।

गाय भैस कितने साधसे ली थी । अब इनसे भी नाता टूटता
है । दोनों गाभिन हैं । इनके बच्चोंको भी न खेलाने पाई । बिवारी
हुड़क हुड़क कर मर जायगी । कौन इन्हें मुंह अंधेरे भूसा खली
देगा, कौन इन्हें तालाबमें नहलायेगा । दोनों मुझे देखते ही

खड़ी हो गईं। मेरी ओर मुंह बढ़ा रही हैं, पूछ रही हैं कि आज कहांकी तैयारी है। हाय ! कैसे प्रेमसे मेरे हाथोंको चाट रही हैं ! इनकी आँखोंमें कितना प्यार है ! आओ आज चलते चलाते तुम्हें अपने हाथोंसे दाना खिला दूँ ! हा भगवान, दाना नहीं खातीं, मेरी ओर मुंह करके ताकती हैं। समझ रही हैं कि यह इस तरह बहला कर हमें छोड़े जानी है। इनके पाससे कैसे जाऊँ ? रस्सी तुड़ा रही हैं, हुंकार यार रही है। वह देखो, बैल भी उठ बैठे। वह गये, इन विचारोंकी सेवा न हो सकी। वह इन्हें धंटों सुहलाया करते थे। लोग कहते हैं तुम्हें आनेवाली बातें मालूम हो जाती हैं। कुछ तुम ही बताओ वह कहां हैं, कैसे हैं, कब आयेंगे ? क्या अब कभी उनकी सूरत देखनी न नसीब होगी। ऐसा जान पड़ता है इनकी आँखोंमें आँसू भरे हैं। जाओ, अब तुम सभोंको भगवानके भरोसे छोड़ती हूँ। गांव-वालोंको दया आवेगी तुम्हारी सुधि लेंगे, नहीं तो यहीं भूखे खड़े रहोगी। फत्तू मियां तुम्हारी सेवा करेंगे। उनके रहते तुम्हें कोई कष्ट न होगा। वह दो आँखें भी न करेंगे कि अपने बैलोंको दाना और खली दें, तुम्हारे सामने सूखा भूसा डाल दें। लो अब बिदा होती हूँ। भोर हो रहा है तारे मद्धिम पड़ने लगे। चलो मन, इस रोने विसूरनेसे काम न लेगा। अब तो मैं हूँ और प्रेम-कौशलका रनछेत्र है। भगवतीका और उनसे भी अधिक अपनी दृढ़ताका भरोसा है।

पञ्चम दृश्य

—(*)—

(स्थान—सबलसिंहका दीवानखाना, खसकी टटियां लगी हुई हैं,

पंखा चल रहा है । सबल शीतलपाटीपर लेटे हुए

Democracy नामक ग्रंथ पढ़ रहे हैं, द्वारपर

एक दर्बान बैठा झपकियां ले रहा है ।

समय—दो पहर, मध्याह्नकी प्रचंड धूप ।

सबल—“हम अभी जन सत्तात्मक राज्यके योग्य नहीं हैं, कदम्पि नहीं हैं । ऐसे राज्यके लिये सर्वसाधारणमें शिक्षाकी प्रचुर मात्रा होनी चाहिये । हम अभी उस आदर्शसे कोसों दूर हैं । इसके लिये महान स्वार्थत्यागकी आवश्यकता है । जब तक प्रजामात्र स्वार्थको राष्ट्रपर बलिदान करना नहीं सीखते इस ना स्वम देखना मनकी मिठाई खाना है । अमरीका, फ्रान्स, दक्षिणी अमरीका आदि देशोने बड़े समारोहसे इसकी व्यवस्था की पर उनमेंसे किसीको भी सफलता नहीं हुई । वहां अब भी धन और सम्पत्तिवालोंके ही हाथोंमें अधिकार है । प्रजा अपने प्रतिनिधि कितनी ही सावधानीसे क्यों न चुने पर अन्तमें सत्ता गिने गिनाये आदमियोंके ही हाथोंमें चली जाती है । सामाजिक और राजनैतिक व्यवस्था ही ऐसी दूषित है कि जनताका अधिकांश मुहुरीभर आदमियोंके बशवतीं हो

गया है। जनता इतनी निबल, इतनी अशक्त है कि इन शक्ति-शाली पुरुषोंके सामने सिर नहीं उठा सकती। यह व्यवस्था सर्वथा अपवादमय, विनष्टकारी और अत्याचार पूर्ण है। आदर्श व्यवस्था यह है कि सबके अधिकार बराबर हों, कोई जमींदार बनकर, कोई महाजन बनकर जनतापर रोब न जमा सके। यह ऊँच नीचका धृणित भेद उठ जाय। इस सबल निबल संग्राम में जनताकी दशा बिगड़ती चली जाती है। इसका सबसे भय-झर परिणाम यह है कि जनता आत्मसम्मान विहीन होती जाती है, उसमें प्रलोभनोंका प्रतिकार करने, अन्यायका सिर कुचलनेका सामर्थ्य नहीं रहा। छोटे २ सार्थके लिये बहुधा भयवश, कैसे कैसे अनर्थ हो रहे हैं। (मनमें) कितनी यथार्थ बात लिखी है। आज ऐसा कोई असामी नहीं है जिसके घरमें मैं अपने दुष्टाचरणका तीर न चला सकूँ। मैं कानूनके बलसे, भयके बलसे, प्रलोभनके बलसे, अपना अभीष्ट पूरा कर सकता हूँ। अपनी शक्तिका ज्ञान हमारे दुस्साहसको, कुभावोंको और भी उत्तेजिन कर देता है। खैर ! हलधरको जेल गये हुए आज दसवां दिन है, मैं गांवकी तरफ नहीं गया। न जाने राजेश्वरी-पर क्या गुज़र रही है। कौन मुह लेकर जाऊँ ? अगर कहीं गांवधालोंको वह चाल मालूम हो गई होगी तो मैं वहां मुह भी न दिखा सकूँगा। राजेश्वरीको अपनी दशा चाहे कितनी कष्ट-प्रद जान पड़ती हो, पर उसे हलधरसे प्रेम है। हलधरका द्वोही बनकर मैं उसके प्रेमरसको नहीं पा सकता। अमों = ——

जाऊँ, इस उधेड़ बुनमें कबतक पड़ा रहूँगा। अगर गांववालों-पर यह रहस्य खुल गया होगा तो मैं विस्मय दिखाकर कह सकता हूँ कि मुझे खबर नहीं है, आज ही पता लगाता हूँ। सब तरह उनकी दिलजोई करनी होगी और हलधरको मुक्त कराना पड़ेगा। सारी बाज़ी इसी एक दांवपर निर्भर है। मेरी भी क्या हालत है, पढ़ता हूँ (Democracy) और अपनेको धौखा देना व्यर्थ है, यह प्रेम नहीं है, केवल कामलिप्सा है। प्रेम-दुर्लभ वस्तु है, वह उस अधिकारका जो मुझे असामियोंपर है, दुरुपयोग मान है।

(दर्बान आता है)

क्या है ? मैंने कह दिया है इस वक्त मुझे दिक् मत किया करो, क्या मुखतार आयं हैं ? उन्हें और कोई वक्त ही नहीं मिलता ?

दर्बान—जी नहीं, मुखतार नहीं आये हैं। एक औरत है।

सबल—औरत है ? कोई भिखारिनी है क्या ? घरमेंसे कुछ लाकर दे दो। तुम्हें ज़रा भी तमीज़ नहीं है, ज़रासी बातके लिये मुझे दिक् किया।

दर्बान—हुजूर भिखारिनी नहीं है। अभी फाटकपर एकके-परसे उतरी है। ख़ूब गहने पहने हुए हैं। कहती हैं मुझे राजा साहबसे कुछ कहना है।

सबल—(चौंककर) कोई देहातिन होगी। कहां हैं ?

दर्बान—वहीं मौलसरीके नीचे बैठी हैं।

पञ्चम दृश्य

—(*)—

सबलसिंहका भवन । गुलाबी और ज्ञानी कर्शपर
बैठा हुई है । बाबा चेतनदास गालीचेपर मसनद
लगाये लेटे हुए है । रातके ८ बजे है ।

गुलाबी—आज महात्माजीने बहुत दिनोंके बाद दर्शन दिये ।

ज्ञानी—मैंने समझा था कहीं तीर्थयात्रा करने चले गये होंगे ।

चेतनदास—माता जी मेरेको अब तीर्थयात्रासे क्या प्रयोग
जन । ईश्वर तो मनमें है, उसे पर्वतोंके शिखर और नदियोंके
तटपर क्यों खोजूँ । वह घट घट व्यापी है, वही तुममें है, वही
मुझमें है, वही प्राणिमात्रमें है, यह समस्त ब्रह्मारण उसीका
विराट स्वरूप है, उसीकी अखिल ज्योति है । यह विभिन्नता
केवल वहिंगतमें है, अन्तर्जगतमें कोई भेद नहीं है । मैं अपनी
कुटीमें बैठा हुआ ध्यानावस्थामें अपने भक्तोंसे साक्षात् करता
रहा हूँ । यह मेरा नित्यका नियम है ।

गुलाबी—(ज्ञानीसे) महात्माजी अन्तरजामी हैं । महराज
मेरा लड़का मेरे कहनेमे नहीं है । बहुने उसपर न जाने कौन
सा मंत्र डाल दिया है कि मेरी बात ही नहीं पूछता । जो कुछ
कमाता है वह लाकर बहुके हाथमें देता है, वह चाहे कान
पकड़कर उठाये या बैठाये, बोलता ही नहीं । कुछ ऐसा उत-

जोग कीजिये कि वह मेरे कहनेमें हो जाय, बहूकी ओरसे उसका चित्त फिर जाय। बस यही मेरी लालसा है।

चेतनदास—(मुस्किराकर) बेटेको बहूके लिये ही तो पाला पोसा था। अब वह बहूका हो रहा तो तेरेको क्यों ईर्षा होती है।

ज्ञानी—महाराज वह खीके पीछे इस विचारीसे लड़नेपर तैयार हो जाता है।

चेतन—वह कोई बात नहीं है। मैं उसे मोमकी भाँति जिधर चाहूँ फेर सकता हूँ केवल इसको मुझपर श्रद्धा रखनी चाहिये। श्रद्धा, श्रद्धा, श्रद्धा, यही अर्थ, धर्म, काम, मोक्षकी प्राप्तिका मूलमंत्र है। श्रद्धासे ब्रह्म मिल जाता है। पर श्रद्धा उत्पन्न कैसे हो। केवल बातोहीसे श्रद्धा उत्पन्न नहीं हो सकती। वह कुछ देखना चाहती है। बोलो क्या दिखाऊँ। तुम दोनों मनमें कोई बात ले लो। मैं अपने योगबलसे अभी बतला दूँगा।

ज्ञानी देवी, पहले तुम मनमें कोई बात लो।

ज्ञानी—ले लिया महाराज।

चेतनदास—(ध्यान करके) बड़ी दूर चली गई। “मोति-योंका हार” है न?

ज्ञानी—हाँ महाराज यही बात थी।

चेतन—गुलाबी, अब तुम कोई बात लो।

गुलाबी—ले ली महाराज।

चेतन—(ध्यान करके मुस्किरा कर) बहूसे इतना द्वेष ‘वह मर जाय’।

गुलाबी—हाँ महराज यही बात थी । आप सचमुच अंतरजामी हैं ।

चेतन—कुछ और देखना चाहती हो, बोलो ‘क्या वस्तु यहाँ मंगवाऊ’ ? मेवा, मिठाई, हीरे, मोती, इन सब वस्तुओंके ढेर लगा सकता हूँ । अमरुदके दिन नहीं हैं, जितना अमरुद चाहो मंगवा दूँ । भेजो प्रभूजी, भेजो तुरत भेजो—
मोतियोंका ढेर लगता है ।

गुलाबी—आप सिद्ध हैं ।

ज्ञानी—आपकी चमत्कार शक्तिको धन्य है ।

चेतनदास—और क्या देखना चाहती हो ? कहो यहांसे बैठे २ अंतरध्यान हो जाऊँ और फिर यहीं बैठा हुआ मिलूँ । कहो वहाँ उस वृक्षके नीचे तुम्हें नैपथ्यमें गाना सुनाऊँ । हाँ यही अच्छा है । देवगण तुम्हें गाना सुनायेंगे, पर तुम्हें उनके दर्शन न होंगे । उस वृक्षके नीचे चली जावो ।

(दोनों जाकर पेड़के नीचे खड़ी हो जाती हैं । गानेकी

चिनि आने लगती है ।)

बाहिर ढूँढन जा मत सजनी

प्रिया घर बीच विराज रहे री ॥

गगन महलमे सेज बिछी है

अनहद बाजे बाज रहे री ॥

अमृत बरसे, बिजली चमके

घुमर घुमर धन गाज रहे री ॥

ज्ञानी—ऐसे महात्माओंके दर्शन दुर्लभ होते हैं ।

गुलाबी—पूर्वजन्ममें बहुत अच्छे कर्म किये थे । यह उसीका फल है ।

ज्ञानी—देवताओंको भी बसमें कर लिया है ।

गुलाबी—जोगबलकी खड़ी महिमा है । मगर देवता बहुत अच्छा नहीं गाते । गला दबाकर गाते हैं क्या ?

ज्ञानी—पगला गई है क्या । महात्माजी अपनी सिद्धि दिखा रहे हैं कि तुम्हारे लिये देवताओंकी संगीत मंडली खड़ी की है ।

गुलाबी—ऐसे महात्माको राजा साहब धूर्त कहते हैं ।

ज्ञानी—बहुत विद्या पढ़नेसे आदमी नास्तिक हो जाता है । मेरे मनमें तो इनके प्रति भक्ति और श्रद्धाकी एक तरंग सी उठ रही है । कितना देवतुल्य स्वरूप है ।

गुलाबी—कुछ भेट भाँट तो लेंगे नहीं ?

ज्ञानी—अरे राम राम ! महात्माओंको रूपये पैसेका क्या मोह । देखती तो हो कि मोतियोंके ढेर सामने लगे हुये हैं, किस चीज़की कमी है ?

(दोनों कमरेमें आती है । गाना बन्द होता है ।)

ज्ञानी—अरे ! महात्माजी कहां चले गये ? यहांसे उठते तो नहीं देखा ।

गुलाबी—उसकी माया कौन जाने । अंतरध्यान हो गये होंगे ।

ज्ञानी—किसनी अलौकिक लीला है !

गुलाबी—अब मरते दमतक इनका दामन न छोड़ूँगी ।
इन्हींके साथ रहूँगी और सेवा ठहल करती रहूँगी ।

ज्ञानी—मुझे तो पूरा विश्वास है कि मेरा मनोरथ इन्हींसे पूरा होगा । सहसा चेतनदास मसनद लगाये बैठे दिखाई देते हैं ।

गुलाबी—(चरणोपर गिर कर) धन्य हो महाराज, आपकी लीला अपरमपार है ।

ज्ञानी—(चरणोपर गिरकर) भगवान, मेरा उद्घार करो ।

चेतनदास—कुछ और देखना चाहती है ?

ज्ञानी—महाराज बहुत देख चुकी । मुझे विश्वास हो गया कि आप मेरा मनोरथ पूरा कर देंगे ।

चेतन—जो कुछ मैं कहूँ वह करना होगा ।

ज्ञानी—सिरके बल करूँगी ।

चेतन—कोई शंका की तो परिणाम बुरा होगा ।

ज्ञानी—(कांपती हुई) अब मुझे कोई शंका नहीं हो सकती । अब आपकी शरण आ गई तो कैसी शंका ।

चेतन—(मुस्तिराकर) अगर आज्ञा दूँ कुवेंमें कूद पड़ ।

ज्ञानी—तुरत कूद पड़ूँगी । मुझे विश्वास है कि उससे भी मेरा कल्याण होगा ।

चेतन—अगर कहुँ अपने सब आभूषण उतारकर मुझे दे दे तो मनमे यह तो न कहेगी, इसीलिये यह जाल फैलाया था, धूर्त है ।

ज्ञानी—(चरणोंपर गिरकर) महराज, आप प्राण भी मांगें
तो आपकी भेंट करूँगी ।

चेतन—अच्छा अब जाता हूँ । परीक्षाके लिये तैयार रहना ।

षष्ठम् दृश्य

→→→ ←←←

समय—प्रातःकाल, ज्येष्ठ । स्थान—गंगाका तट । राजेश्वरी
एक सजे हुये कमरेमें मसनद लगाये बैठी है । दो तीन
लौडियां इधर उधर दौड़कर काम कर रही हैं ।
सबलासिंहका प्रवेश ।

सबल—अगर मुझे, उषाका चित्र खींचना हो तो तुम्हींको
नमूना बनाऊँ । तुम्हारे मुखपर मंद समीरणसे लहराते हुये
केश ऐसी शोभा दे रहे हैं मानों

राजे०—दो नागिनें लहराती चली जाती हों, किसी प्रेमीको
डंसनेके लिये ।

सबल—तुमने हँसीमें उड़ा दिया, मैंने बहुत ही अच्छी उपमा
सोची थीं ।

राजे०—हँसौर, यह बताइये तीन दिनतक दर्शन क्यों नहीं
दिया ?

सबल—(असमंजसमे पड़कर) मैंने समझा शायद मेरे रोज़
आनेसे किसीको सन्देह हो जाय ।

संग्राम

राजे०—मुझे इसकी कुछ परवाह नहीं है। आपको वहाँ नियम आना होगा। आपको क्या मालूम है कि यहाँ किस तरह तड़पतड़पकर दिन काटती हूँ।

सबल—राजेश्वरी, मैं अपनी दशा कैसे दर्शाऊँ। बस यही समझ लो जैसे पानी बिना मछली तड़पती हो। न सैर करने का जी चाहता है न घरसे निकलनेका, न किसीसे मिलने जुलनेका, यहाँतक कि साइनेमा देखनेको भी जी नहीं चाहता। जब यहाँ आने लगता हूँ तो ऐसी प्रबल उत्कण्ठा होती है कि उड़कर आ पहुँचूँ। जब यहाँसे चलता हूँ तो ऐसा जान पड़ता है कि मुकदमा हार आया हूँ। राजेश्वरी, पहले मेरी केवल यही इच्छा थी कि तुम्हें आँखोंसे देखता रहूँ, तुम्हारी मधुर बाणी सुनता रहूँ। तुम्हें अपनी देवी बनाकर पूजना चाहता था पर जैसे ज्वरमें जलसे तृप्ति नहीं होती, जैसे नई सभ्यतामें विलासकी वस्तुओंसे तृप्ति नहीं होती, वैसे ही प्रेमका भी हाल है, वह सर्वस्व देना और सर्वस्व लेना चाहता है। इतना यह करनेपर भी घरके लोग मुझे चिन्तित नेत्रोंसे देखने लगे हैं। उन्हें मेरे स्वभावमें कोई ऐसी बात नज़र आती है जो पहले नहीं आती थी। न जाने इसका क्या अंत होगा।

राजे०—इसका अन्त होगा वह मैं जानती हूँ और उसे जानते हुए मैंने इस मार्गपर पांच रथा है। पर उन चिन्ताओंको छोड़िये। जब ओखलीमें सिर दिया है तो मूसलोंका क्या डर। मैं यही चाहती हूँ कि आप दिनमें किसी समय अवश्य आ

जाया करें। आपको देखकर मेरे चित्तकी ज्वाला शांत हो जाती है जैसे जलते हुए धावपर मरहम लग जाय। अकेले मुझे डर भी लगता है कि कहीं वह हलजोत किसान मेरी टोह लगाता हुआ आ न पहुंचे। यह भय सदैव मेरे हृदयपर छाया रहता है। उसे क्रोध आता है तो वह उन्मत्त हो जाता है। उसे ज़रा भी खबर मिल गई तो मेरी जानकी ख़ैरियत नहीं है।

सबल—उसकी ज़रा भी चिन्ता मत करो। मैंने उसे हिरासतमें रखवा दिया है। वहाँ ह महीनेतक रखूंगा। अभी तो १ महीनेसे कुछ ही ऊपर हुआ है। ह महीनेके बाद देखा जायगा। रूपये कहाँ हैं कि देकर छूटेगा।

राजे०—क्या जाने उसके गाय, बैल कहाँ गये? भूखों मर गये होंगे।

सबल—नहीं, मैंने पता लगाया था। वह बुड्ढा मुसलमान फक्त् उसके सब जानवरोंको अपने घर ले गया है और उनकी अच्छी तरह सेवा करता है।

राजे०—यह सुनकर चिन्ता मिट गई। मैं डरती थी कहाँ सब जानवर मर गये हों तो हमें हत्या लगे।

सबल—(घड़ी देखकर) यहाँ आता हूँ तो समयके परसे लग जाते हैं। मेरा बस चलता तो एक एक मिनिटके एक एक घन्टे बना देता।

राजे०—और मेरा बस चलता तो एक एक घण्टेके एक एक मिनिट बना देती। जब प्यास भर पानी न मिले तो पानीमें

मुँह ही क्यों लगाये । जब कपड़ेपर रंगके छींटे ही डालने हैं तो उसका उजला रहना ही अच्छा । अब मनको समेटना सीखूंगी ।

सबल—प्रिये..... ..

राजे०—(बात काटकर) इस पवित्र शब्दको अपवित्र न कीजिये ।

सबल—(सजल नयन होकर) मेरी इतनी याचना तुम्हें स्वीकार करनी पड़ेगी । प्रिये मुझे अनुभव हो रहा है कि यहां रहकर हम आनन्दमय प्रेमका स्वर्ग सुख न भोग सकेंगे । क्यों न हम किसी सुरम्य स्थानपर चलें जहां विघ्न और बाधाओं, विन्दाओं और शंकावांसे मुक्त होकर जीवन व्यतीत हो । मैं कह सकता हूँ कि मुझे जल वायु, परिवर्त्तनके लिये किसी स्वस्थकर स्थानकी जरूरत है, जैसे गढ़वाल, आबू पर्वत या रांची ।

राजे०—लेकिन ज्ञानी देवीको क्या कीजियेगा । क्या वह साथ न चलेंगी ?

सबल—बस यही एक रुकावट है । ऐसा कौनसा यह कहूँ कि वह मेरे साथ चलनेपर आग्रह न करे । इसके साथ ही कोई संदेह भी न हो ।

राजे०—ज्ञानी सती हैं, वह किसी तरह यहां न रहेंगी । य आप दस पांच दिन, या एक दो महीनेके लिये कहीं जायें तो वह साथ न जायेंगी लेकिन जब उन्हें मालूम होगा कि आपका स्वास्थ्य अच्छा नहीं है तब वह किसी तरह न रुकेंगी । और

यह बात भी है कि ऐसी सती लड़ीको मैं दुखी नहीं करना चाहती। मैं तो केवल आपका प्रेम चाहती हूँ। उतना ही जितना ज्ञानीसे बचे। मैं उनका अधिकार नहीं छीनना चाहती। मैं उनके पैरोंकी धूलके बराबर भी नहीं हूँ। मैं उनके घरमें चोर-की भाँति खुसी हूँ। उनसे मेरी क्या बराबरी। आप उन्हें दुखी किये बिना मुझपर जितनी कृपा कर सकते हैं उतनी कीजिये।

सबल—(मनमें) कैसे पवित्र विचार हैं। ऐसा नास्तिक पाकर मैं उसके सुखसे वंचित हूँ। मैं कमल तोड़नेके लिये क्यों पानीमें घुसा जब जानता था कि वहाँ दलदल है। मदिरा पीकर चाहता हूँ कि उसका नशा न हो।

राजेश्वरी—(मनमें) भगवन्। देखूँ अपने ब्रतका पालन कर सकती हूँ या नहीं। कितने पवित्र भाव हैं, कितना अगाध प्रेम!

सबल—(उठकर) प्रिये, कल इसी वक्त फिर आऊँगा। प्रेमालिंगनके लिये चित्त उत्कंठित हो रहा है।

राजे—यहाँ प्रेमकी शान्ति नहीं, प्रेम की दाह है। जाइये। देखूँ अब यह पहाड़ सा दिन कैसे कटता है। नींद भी जाने कहाँ भाग गई।

सबल—(छज्जेके ज़ीनेसे लौटकर) प्रिये, ग़ज़ब हो गया; वह देखों कंचनसिंह जा रहे हैं। उन्होंने मुझे यहाँसे उतरते देख लिया। अब क्या करूँ?

राजे—देख लिया तो क्या हरज हुआ। समझे होंगे आप किसी मित्रसे मिलने आये होंगे। ज़रा मैं भी उन्हें देख लूँ।

सबल—जिस बातका मुझे डर था वही हुआ । अवश्य ही उन्हें कुछ दोह लग गई है । नहीं तो इधर उनके आनेका कोई काम न था । यह तो उनके पूजा पाठका समय है । इस वक्त कभी बाहर नहीं निकलते । हाँ गंगास्नान करने जाते हैं, मगर घड़ी रात रहे । इधरसे कहाँ जायेंगे ? घरबालोंको सनदेह हो गया ।

राजे—आपसे खरूप बहुत मिलता हुआ है । सुनहरी ऐनक खूब खिलती है ।

सबल—अगर वह सिर छुकाये अपनी राह चले जाते तो मुझे शंका न होती पर वह इधर उधर, नीचे ऊपर इस भाँति ताकते जाते थे जैसे शोहदे कोठोंकी ओर झाँकते हैं । उनका स्वभाव नहीं है । बड़े ही धर्मज्ञ, सच्चरित्र, ईश्वरभक्त पुरुष हैं । संसा रिकतासे उन्हें धृणा है । इसीलिये अबतक विवाह नहीं किया ।

राजे—अगर यह हाल है तो यहाँ पूछतांछ करने ज़हर आयेंगे ।

सबल—मालूम होता है इस घरका पता पहले लगा लिया है । इस समव पूछतांछ करने ही आये थे । मुझे देखा तो लौट गये । अब मेरी लज्जा, मेरा लोक सम्मान, मेरा जीवन तुम्हारे आधीन है । तुम्हीं मेरी रक्षा कर सकती हो ।

राजे—क्यों न कोई दूसरा मकान ठीक कर लीजिये ।

सबल—इससे कुछ न होगा । बस यही उपाय है कि जब वह यहाँ आये तो उन्हें चकमा दिया जाय । कहला भेजो मैं सबलसिंहको नहीं जानती । वह यहाँ कभी नहीं आते । दूसरा

उपाय यह है कि उन्हें कुछ दिनोंके लिये यहाँसे टाल दूँ। कह देता हूँ कि जाकर लायलपुरसे गेहूँ खरीद लावो। तबतक हम लोग यहाँसे कहीं और चल देंगे।

राजे—यही तरकीब अच्छी है।

सबल—अच्छी तो है पर हुआ बड़ा अनर्थ। अब परदा ढका रहना कठिन है।

राजे—(मनमें) ईश्वर, यही मेरी प्रतिज्ञाके पूरे होनेका अवसर है। मुझे बल प्रदान करो। (प्रगट) यह सब मुसी-बतें मेरी लाई हुई हैं। मैं क्या जानती थी कि प्रेम मार्गमें इतने काटे हैं!

सबल—मेरी बातोंका ध्यान रखना। मेरे होश ठिकाने नहीं हैं। चलूँ देखूँ, मुआमला अभी कुंचनसिंह हीतक है या ज्ञानीको भी खबर हो गई।

राजे—आज संध्या समय आइयेगा। मेरा जी उधर ही लगा रहेगा।

सबल—अवश्य आऊँगा। अब तो मन लागि रहो, होनी हो सो होई। मुझे अपनी कीर्ति बहुत प्यारी है। अबतक मैंने मान-प्रतिष्ठा हीको जीवनका आधार समझ रखा था, पर अवसर आया तो मैं इसे प्रेमकी वेदीपर उसी तरह चढ़ा दूँगा। जैसे उपासक पुरुषोंको चढ़ा देता है, नहीं जैसे कोई ज्ञानी पार्थिव वस्तुओंको लात मार देता है। (जाता है)

अपष्टम दृश्य ।

—○—

(समय—संध्या, जेठका महीना । स्थान—मधुबन, कई
आदमी फत्तूके द्वारपर खड़े हैं ।)

मंगल—फत्तू तुमने बहुत चक्र लगाया, मारा संसार छान
डाला ।

सलोनी—बेटा तुम न होते तो हलधरका पता लगना
मुसकिल था ।

हरदास—पता लगना तो मुसकिल नहीं था, हाँ जरा देरमें
लगता ।

मंगल—कहाँ कहाँ गये थे ?

फत्तू—एहले तो कानपुर गया । वहाँके सब पुतलीघरोंको
देखा । कहीं पता न लगा । तब लोगोंने कहाँ बर्बई चले
जाव । वहाँ चला गया मुदा उतने बड़े शहरमें कहाँ कहाँ
छूँढ़ता । ४, ५ दिन पुतली घरोंमें देखने गया, पर हियाव छूट
गया । सहर काहेको है पूरा मुलुक है । जान पड़ता है
संसार भरके आदमी वहीं आकर जमा हो गये हैं । तभी तो
यहाँ गांवमें आदमी नहीं मिलते । सच मानों कुछ नहीं तो एक
हजार मील तो होगे । रात दिन उनकी चिमनियोंसे धुआं
निकला करता है । ऐसा जान पड़ता है राक्षसों की फौज
सुन्हसे आग निकालती आकाशसे लड़ने जा रही है । आखिर

निराश होकर वहांसे चला आया। गाड़ीमें एक बाबूजीसे बातचीत होने लगी। मैंने सब रामकहानी उन्हें सुनाई। बड़े दयावान आदमी थे। कहा किसी अकबारमें छपा दो कि जो उनका पता बता देगा उसे ५०) इनाम दिया जायगा। मेरे मनमें भी बात जम गई। बाबूजी हीसे मसौदा बनवा लिया और यहां गाड़ीसे उतरते ही सीधे अकबारके दफ्तरमें गया। छपाईका दाम देकर चला आया। पांचवें दिन वह चपरासी यहां आया जो मुझसे खड़ा बातें कर रहा था। उसने रक्ती रक्ती सब पता बता दिया। हलधर न कलकत्ता गया है न बम्बई, यहीं हिरासतमें है। वही कहावत हुई गोदमे लड़का सहरमें ढिंढोरा।

मंगल—हिरासतमें क्यों है ?

फत्तू—महाजनकी मेहरबानी और क्या। माघपूसमें कंचन सिंहके यहांसे कुछ रूपये लाया था। बस नादिहन्दीके मामलेमें गिरफतार करा दिया।

हरदास—उनके रूपये तो यहां और कई आदमियोंपर आते हैं, किसीको गिरफतार नहीं कराया। हलधरपर ही क्यों इतनी टेढ़ी निगाह की ?

फत्तू—पहले सबको गिरफतार कराना चाहते थे, पर बादको सबलसिंहने मना कर दिया। दावा दायर करनेकी सलाह थी। पर बड़े ठाकुर तो दयावान जीव हैं, दावा भी मुल्तवी कर दिया, इधर लगान भी मुआफ कर दी। मुझसे जब चपरासीने यह हाल कहा तो जैसे बदनमें आग लग गई। सीधे

कंचनसिंहके पास गया और मुंहमें जो कुछ आया कह सुनाया । सोच लिया था करेंगे क्या, यही न होगा अपने आदमियोंसे पिटावावेंगे तो मैं भी दो चारका सिर तोड़के रख दूंगा, जो होगा देखा जायगा । मगर विचारेने जुबान तक नहीं खोली । जब मैंने कहा, आप बड़े धर्मात्माकी पूँछ बनते हैं, सौ दो सौ रुपयोंके लिये गरीबोंको जेहलमें डालते हैं उस आदमीका तो यह हाल हुआ, उसकी घरवालीका कहीं पता नहीं, मालूम नहीं कहीं ढूब मरी, या क्या हुआ, यह सब पाप किसके सिर पड़ेगा, खुदा तालाको क्या मुंह दिखाओगे तो विचारे रोने लगे । लेकिन जब रुपयोंकी बात आई तो उस रकममें एक पैसा भी छोड़नेकी हामी नहीं भरी ।

सलोनी—इतनी दौड़धूप तो कोई अपने बेटेके लिये भी न करता । भगवान इसका फल तुम्हें देंगे ।

हरदास—महाजनके कितने रुपये आते हैं ?

फत्तू—कोई ढाई सौ होंगे । थोड़ी थोड़ी मदद कर दो तो आज ही हलधरको छुड़ा लूँ । मैं बहुत जरबारीमें पड़ गया हूँ नहीं तो तुम लोगोंसे न मांगता ।

मंगल—भैया, यहां रुपये कहां, जो कुछ लेई पूँजी थीं वह बेटोके गौनेमें खर्च हो गई । उसपर पत्थरने और भी चौपट कर दिया ।

सलोनी—बनेके साथी सब होते हैं, बिगड़ेका साथी कोई नहीं होता ।

मंगल—जो चाहे समझो, पर मेरे पास कुछ नहीं है ।

हरदास—अगर १०-२०) दे भी दें तो कौन जल्दी मिले जाते हैं । वरसोंमें मिलें तो मिलें । उसमें सबसे पहले अपनी जमा लेंगे, तब कहीं औरोंको मिलेगा ।

मंगल—भला इस दौड़धूपमें तुम्हारे कितने रूपये लगे होंगे ?

फत्तू—वया जाने, मेरे पास कोई हिसाब किताब थोड़ा ही है ?

मंगल—तब भी अन्दाजसे ?

फत्तू—कोई १००) लगे होंगे ।

मंगल—(हरदासको कनखियोंसे देखकर) विचारा हल्दधर तो बिना मौत मर गया । १००) इन्होंने चढ़ा दिये, २५०) महाजनके होते हैं, गरीब कहांतक भरेगा ?

फत्तू—मुसीबतमें जो मदद की जाती है वह अल्लाहकी राहमें की जाती है । उसे कर्ज नहीं समझा जाता ।

हरदास—तुम अपने १००) तो सीधे ही कर लोगे ?

सलोनी—(मुह चिढ़ाकर) हाँ दलालीके कुछ पैसे तुझे भी मिल जायेंगे । मुंह धो रखना । हाँ बेटा, उसे छोड़ानेके लिये २५०) की क्या फ़िकर करोगे ? कोई महाजन खड़ा किया है ?

फत्तू—नहीं काकी, महाजनोंके जालमें न पड़ूँगा । कुछ तुम्हारी बहूके गहने पाते हैं वह गिरो रख दूँगा । रूपये भी उसके पास कुछ न कुछ निकल ही आयेंगे । बाकी रूपये अपने दोनों नोट बेचकर खड़े कर लूँगा ।

सलोनी—महीने ही भरमें तो तुम्हें फिर बैल चाहने होंगे ।

फत्तू—देखा जायगा । हलधरके बैलोंसे काम चलाऊंगा ।

सलोनी—बेटा तुम तो हलधरके पीछे तबाह हो गये ।

फत्तू—काकी, इन्हीं दिनोंके लिये तो छाती फाड़ २ कमाते हैं ? और लोग थाने अदालतमें रुपये बर्बाद करते हैं । मैंने तो एक पैसा भी बर्बाद नहीं किया । हलधर कोई गैर तो नहीं है, अपना ही लड़का है । अपना लड़का इस मुसीबतमें होता तो उसको छुड़ाना पड़ता न । समझ लूंगा अपनी बेटीके निकाहमें लग गये ।

सलोनी—(हरदासको ओर देखकर) देखा, मर्द ऐसे होते हैं । ऐसे ही सपृतोंके जन्मसे माताका जीवन सुफ़ल होता है । तुम दोनों हलधरके पट्टीदार हो, एक ही परदादाके परपोते हो । पर तुम्हारा लोहू सफेद हो गया है । तुम तो मनमें खुश होंगे कि अच्छा हुआ बह गया, अब उसके खिलोंपर हम कबज्जा कर लेंगे ।

हरदास—काकी, मुँह न खुलवाओ । हमें कौन हलधरसे बाह वाही लूटनी है, न एकके दो वसूल करने हैं, हम क्यों इस झेलेमें पड़े । यहां न ऊंधोका लेना, न मांधोका देना, अपने कामसे काम है । फिर हलधरने कौन यहां किसीकी मदद कर दी ? प्यासों मर भी जाते तो पानीको न पूछता । हां दूसरोंके लिये चाहे घर लुटा देते हां ।

मंगरू—हलधरकी बात ही क्या है, अभी कलका लड़का है ।

उसके बापने भी कभी किसीकी मदद की ? चार दिनकी आई बहू है, वह भी हमें दुसमन समझती है ।

सलोनी—(फत्तूसे) बेटा, सांझ हुई, दियाबत्ती करने जाती हूँ । तुम थोड़ी देरमें मेरे पास आना, कुछ सलाह करूँगी ।

फत्तू—अच्छा एक गीत तो सुनाती जाव । महीनों हो गये तुम्हारा गाना नहीं सुना ।

सलोनी—इन दोनोंको अब कभी अपना गाना न सुना-ऊँगी ।

हरदास—लो हम कानोंमें उंगली रखे लेते हैं ।

सलोनी—हाँ, कान खोलना मत ।

(गाती है)

दूँढ़ फिरी सारा संसार, नहीं मिला कोई अपना ।

भाई भाई बैरी है गये, बाप हुआ जमदूत ।

दया धरमका उठ गया डेरा, सज्जनता है सपना ।

नहीं मिला कोई अपना ।

(जाती है)



अष्टम दृश्य



स्थान—मधुबन, हलधरका मकान, गांवके लोग जमा हैं ।

समय—ज्येष्ठकी सन्ध्या ।

हलधर—(बाल बढ़े हुए, दुर्बल, मलिन मुख) फत्तू काका, तुमने मुझे नाहक छुड़ाया, वहाँ क्यों न शुल्ने दिया । अगर मुझे मालूम होता कि घरकी यह दस्ता है तो उधरसे ही देश विदेशकी राह लेता, यहाँ अपना काला मुँह दिखाने न आता । मैं इस औरतको पतिव्रता समझता था । देवी समझकर उसकी पूजा करता था । पर यह नहीं जानता था कि वह मेरे पीठ फेरते ही यों मेरे पुरखावोंके माथेपर कलंक लगायेगी । हाय !

सलोनी—बेटा, वह सचमुच देवी थी ऐसी पतिवरता नारी मैंने नहीं देखी । तुम उसपर सन्देह करके उसपर बड़ा अन्याय कर रहे हो । मैं रोज रातको उसके पास सोती थी । उसकी आंखें रातकी रात खुली रहती थीं । करवटें बदला करती । मेरे बहुत कहने सुनने पर कभी कभी भोजन बनाती थी, पर दो चार कौर भी न खाया जाता । मुँह जूठा करके उठ आती । रात दिन तुम्हारी ही चर्चा तुम्हारी ही बात, किया करती थी । शोक और दुःखमें जीवनसे निरास होकर उसने चाहे प्राण दे दिये हों पर वह कुलको कलंक नहीं लगा सकती । बरम्हा भी

आकर उसपर यह दोस लगायें तो मुझे उनपर विस्सस न आयेगा ।

फत्तू—काकी, तुम तो उसके साथ सोती ही बैठती थीं, तुम जितना जानती हो उतना मैं कहाँसे जानूँगा, लेकिन इस गांवमें सत्तर बरसकी उमिर गुजर गई, सैकड़ो बहुयें आईं पर किसीमें वह बात नहीं पाई जो इसमें है । न ताकना, न झाँकना, सिर झुकाये अपनी राह जाना, अपनी राह आना । सचमुच ही देवी थी ।

हलधर—काका, किसी तरह मनको समझाने तो दो । जब अंगूठी पानीमें गिर गई तो यह सोचकर क्यों न मनको धीरज ढूँ कि उसका नग कच्चा था । हाय, अब इस घरमें पांच नहीं रखा जाता, ऐसा जान पड़ता है कि घरकी जान निकल गई ।

सलोनी—जाते जाते घरको लीप गई है । देखो अनाज मटकोंमें रखकर इनका मुँह मिट्टीसे बन्द कर दिया है । यह धीकी हांडी है, लबालब भरी हुई, बिचारीने संच कर रखा था । क्या कुल्टायें गृहस्तीकी ओर इतना ध्यान देती हैं? एक तिनका भी तो इधर उधर पड़ा नहीं दिखाई देता ।

हलधर—(रोकर) काकी, मेरे लिये अब संसार सुना हो गया । वह गंगाकी गोदमें चली गई । अब फिर उसकी मोहिनी मूरत देखनेको न मिलेगी । भगवान बड़ा निर्दयी है । इतनी जल्द छीन लेना था तो दिया ही क्यों था ।

फत्तू—बेटा, अब तो जो कुछ होना था वह हो चुका, अब

सबर करो, और अल्लातालासे दुआ करो कि उस देवीको निजात दे। रोने धोनेसे क्या होगा। वह तुम्हारे लिये थी ही नहीं। उसे भगवानने रात्री बननेके लिये बनाया था। कोई ऐसी ही बात हो गई थी कि वह कुछ दिनोंके लिये इस दुनियामें आई थी। वह मीयाद पूरी करके चली गई। यही समझकर सबर करो।

हलधर—काङ्क्षा, नहीं सबर होता। कलेजेमें पीड़ा हो रही है। ऐसा जान पड़ता है कोई उसे जबरदस्ती मुक्खसे छीन ले गया हो। हाँ सचमुच वह मुक्खसे छीन ली गई है, और यह अत्याचार किया है सबलसिंह और उनके भाईने। न मैं हिरासतमें जाता न घर यों तबाह होता। उसका बध करनेवाले, उसकी जान लेनेवाले यही दोनों भाई हैं। नहीं, इन दोनों भाईयोंको क्यों बदनाम करूँ, सारी विपत्ति इस कानूनकी लाई हुई है जो गरीबोंको धनी लोगोंकी मुट्ठीमें कर देता है। फिर कानूनको क्यों बुरा कहूँ। जैसा संसार वैसा व्यवहार।

फत्तू—बस यही बात है जैसा संसार दैसा व्यवहार। धनी लोगोंके हाथमें अखतियार है। गरीबोंको सतानेके लिये जैसा कानून चाहते हैं बनाते हैं। बैठो, नाई बुलाये देता हूँ, बाल बनवालो।

हलधर—नहीं काका, अब इस घरमें न बैठूँगा। किसके लिये घरबारके झमेलेमें पड़ूँ। अपना पेट है, उसकी क्या चिन्ता। इस अन्यायी संसारमें रहनेका जी नहीं चाहता। ढाई सौ रुपयों-

के पीछे मेरा सत्यानास हो गया । ऐसा परबस होकर जिया ही तो क्या । चलता हूँ, कहीं साधु बैरागी हो जाऊँगा, मांगता खाता फिलूँगा ।

हरदास—तुम तो साधु बैरागी हो जावोगे ? यह रूपये कौन भरेगा ?

फत्तू—रूपये पैसेकी कौन बात है, तुमको इससे क्या मतलब ? यह तो आपसका व्यवहार है, हमारी अटकपर तुम काम आये, तुम्हारी अटकपर हम काम आयेंगे । कोई लेन देन थोड़ा ही किया है !

सलोनी—इसकी बिच्छूकी भाँति डंक माननेकी आदत है ।

हलधर—नहीं इसमें बुरा माननेकी कोई बात नहीं है । फत्तू काका, मैं तुम्हारी नेकीको कभी भूल नहीं सकता । तुमने जो कुछ किया यह अपना बाप भी न करता । जबतक मेरे दमर्म में दम है तुम्हारा और तुम्हारे खानदानका गुलाम बना रहूँगा । मेरा घर द्वार, खेत बारी, बैल बधिये, जो कुछ है सब तुम्हारा है, और मैं तुम्हारा गुलाम हूँ । बस अब मुझे बिदा करो, जीता रहूँगा तो फिर मिलूँगा नहीं तो कौन किसका होता है । काकी, जाता हूँ, सर्वभाइयोंको राम राम !

फत्तू—(रास्ता रोककर गदगद कण्ठसे) बेटा, इतना दिल छोटा न करो । कौन जाने, अल्लाताला बड़ा कारसाज है, कहीं बहूका पता लग ही जाय । इतने अधीर होनेकी कोई बात नहीं है ।

हरदास—चार दिनमें तो दूसरी सगाई हो जायगी ।

हलधर—भैया, दूसरी सगाई अब उस जनममें होगी । इस जनममें तो अब ठोकर खाना ही लिखा है । अगर भगवानको यह न मंजूर होता तो क्या मेरा बना बनाया घर उजड़ जाता ?

फत्तू—मेरा तो दिल बार बार कहता है कि दो चार दिनमें राजेश्वरीका पता जहर लग जायगा । कुछ खाना बनावो, खावो, सवेरे चलेंगे फिर इधर उधर टोह लगायेंगे ।

हरदास—पहले जाके तालाबमें अच्छी तरह असनान कर लो । चलूँ जानवर हरसे आ गये होगे । (सब चले जाते हैं ।)

हलधर—यह घर फाड़े खाता है, इसमें तो बैठा भी नहीं जाता । इस बक्क काम करके आता था तो उसकी मोहनी मूरत देखकर चित्त कैसा खिल जाता था । कंचन, तूने मेरा सुख हर लिया, तूने मेरे घरमें आग लगा दी । ओहो, वह कौन उजली साढ़ी पहने उस घरमें खड़ी है । वही है, छिपी हुई थी । खड़ी है, आती नहीं । (उस घरके द्वारपर जाकर) राम ! राम ! कितना भरम हुआ, सनकी गांठ रखी हुई है । अब उसके दर्शन फिर नसीब न होंगे । जीवनमें अब कुछ नहीं रहा । हा, पाणी, निर्दयी ! तूने मेरा सर्वनाश कर दिया, मुझी भर रुपयोंके पीछे ! इस अन्यायका मजा तुझे चखाऊँगा । तूझी क्या समझेगा कि गरीबोंका गला काटना कैसा होता है...

(लाठी लेकर घरसे निकल जाता है)

नवम दृश्य



स्थान—गुलाबीका घर, समय—प्रातःकाल ।

गुलाबी—जो काम करने वैठती है उसीकी हो रहती है । मैंने घरमें भाङ्ग लगाई, पूजाके बासन धोये, तोतेको चारा खिलाया, गाय खोली, उसका गोबर उठाया, और यह महारानी अभी पांच सेर गेहूं लिये जांत पर आँघ रही हैं । किसी काममें इसका जी नहीं लगता । न जाने किस घमंडमें भूली रहती है । बाषमें ऐसा कौन सा दहेज था कि किसी धनिकके घर जाती । कुछ नहीं यह सब तुम्हारे सिर चढ़ानेका फल है । औरतको जहां सुंह लगाया कि उसका सिर फिरा । फिर उसके पांच जमीनपर नहीं पड़ते । इस जातको तो कभी सुंह लगाये ही नहीं । चाहे कोई बात भी न हो पर उसका मान मरदन नित्य करता रहे ।

भृगु—क्या करूँ अम्मां, सब कुछ करके तो हार गया । कोई बात सुनती ही नहीं । ज्योंही गरम पड़ता हूँ रोने लगती है । वस देया आजाती है ।

गुलाबी—मैं रोती हूँ तब तो तेरा कलेजा पत्थरका हो जाता है, उसे रोते देखकर क्यों देया आजाती है ।

भृगु—अम्मां, तुम घरकी मालकिन हो, तुम रोती हो तो हमारा दुख देखकर रोती हो । तुम्हें कौन कुछ कह सकता है ।

गुलाबी—तूंही अपने मनसे समझ मेरी उमिर अब नौकरी करने की है। यह सब तेरे ही कारण न करना पड़ता है? तीन महीने हो गये तूने घरके खरचके लिये एक पैसा भी न दिया। मैं न जाने किस किस उपायसे काम चलाती हूँ। तू कमाता है तो क्या करता है? जवान बेटेके होते मुझे छाती फाड़नी पड़े तो दिनोंको रोऊँ कि न रोऊँ। उसपर घरमें कोई बात पूछनेवाला नहीं। पूछो महरानीसे रहीनेभर हो गये कभी सिरमें तेल डाला, कभी पैर दबाये। सीधे मुँह बात तो करती नहीं, भला सेवा क्या करेंगी। रोऊँ न तो क्या करूँ। मौत भी नहीं आजाती कि इस जंजालसे छूट जाती। जाने कागद कहाँ खो गया।

भृगु—अम्माँ, ऐसी बातें न करो। तुम्हारे बिना यह गृहस्ती कौन चलायेगा? तुम्हीने पाल पोसकर इतना बड़ा किया है। जबतक जीती हो इसी तरह पाले जाव। फिर तो यह चक्री गले पड़ेंगी ही।

गुलाबी—अब मेरा किया नहीं होता।

भृगु—तो मुझे परदेस जाने दो। यहाँ मेरा किया कुछ न होगा।

गुलाबी—आखिर मुनीबीमें तुझे कुछ मिलता है कि नहीं। वह सब कहाँ उड़ा देता है?

भृगु—कसम ले लो जो इधर तीन महीनेमें कौड़ीसे भेंट हुई हो। जबसे ओले पड़े हैं, ठाकुर साहबने लेन देन सब बन्द कर दिया है।

गुलाबी—तेरी मारफ़त बाजारसे सौदा सुलझ आता है कि नहीं। घरमें जिस चीजका काम पड़ता है वह मैं तुझीसे मंगवानेको कहती हूँ। पांच छ सौका सौदा तो भीतर ही का आता होगा। तू उसमें कुछ काटपेच नहीं करता?

भृगु—मुझे तो अम्मां यह सब कुछ नहीं आता।

गुलाबी—चल भूठे कहींके। मेरे सौदेमें तो तू अपनी चाल चल ही जाता है वहां न चलेगा। दस्तूरी पाता है, भावमें कसता है, तौलमें कसता है। उसपर मुझसे उड़ने चला है। सुनती हूँ दलाली भी करते हो। यह सब कहाँ उड़ जाता है?

भृगु—अम्मां किसीने तुमसे भूठमृठ कह दिया होगा। तुम्हारा सरल खभाव है, जिसने जो कुछ कह दिया वही मान जाती हो। तुम्हारे चरण छूकर कहता हूँ जो कभी दलाली की हो। सौदे सुलझमें दो चार रुपये कभी मिल जाते हैं तो भंग बूटी, पान इत्येका खर्च चलता है।

गुलाबी—जाकर चुड़ेलसे कह दे पानी वानी रखे, नहाऊं, नहीं तो ठाकुरके यहां कैसे जाऊंगी। सारे दिन चक्रीके नामको रोया करेगी क्या?

भृगु—अम्मां, तुम्हीं जाकर कहो। मेरा कहना न मानेगी।

गुलाबी—हाँ तू क्यों कहेगा। तुझे तो उसने भेड़ बना लिया है। उंगलियोंपर नचाया करती है। न जाने कौनसा जादू डाल दिया है कि तेरी मति ही हर गई। जा ओढ़नी ओढ़के बैठ।

(बहूके पास जाती है।)

क्यों रे सारे दिन चक्रीके नायको रोयेगी या और भी कोई काम है ?

चम्पा—क्या चार हाथ पैर कर लूँ । क्या यहां सोई हूँ ।

गुलाबी—चुप रह, डायन कहींकी, बोलनेको मरी जाती है । सेर भर गेहूँ लिये बैठी है । कौन लड़के बाले रो रहे हैं कि उनके तेल उबटनमें लगी रहती है । घड़ी रात रहे क्यों नहीं उठती । बांधिन, तेरा मुँह देखना पाप है ।

चम्पा—इसमें भी किसीका बस है ? भगवान नहीं देते तो क्या अपने हाथोंसे गढ़ लूँ ।

गुलाबी—फिर मुँह नहीं बन्द करती चुड़ेल । जीभ कतरनीकी तरह चला करती है । लजाती नहीं । तेरे साथकी आई बहुरियाँ दो दो लड़कोंकी माँ हो गई हैं और तू अभी बांठ बनी है । न जाने कब तेरा पैरा इस घरसे उठेगा । जा नहानेको पानी रख दे नहीं तो भले पराठे चखाऊँगी । एक दिन काम न करूँ तो मुँहमें मक्खी आने जाने लगे । सहजमें ही यह चरखौतियाँ नहीं उड़तीं ।

बह—जैसी रोटियाँ तुम खिलाती हो ऐसी जहां छाती फाढ़ूंगी वहीं मिल जायेंगी । यहां गहरी मसनद नहीं लगी है ।

गुलाबी—(दाँत पीसकर) जी चाहता है सटसे तालूसे जुबान खींच लें । कुछ नहीं, मेरी यह सब सासत भगुवा करा रहा है, नहीं तो तेरी मजाल थी कि मुझसे यों जु बान चलाती । कल

मुंहेको और कोई घर न मिलता था जो अपने सिरकी बला यहां पटक गया । अब जो पाऊं तो मुंह झौंस दूँ ।

चम्पा—अम्मांजी, मुझे जो चाहो कह लो, तुम्हारा दिया खाती हूँ, मारो या काटो, दादाको क्यों कोसती हो । भाग बखानो कि बेटेके सिरपर मौर चढ़ गया नहीं तो कोई बात भी न पूछता । ऐसा हुन नहीं बरसता था कि कोई देखके लड्डू हो जाता ।

गुलाबी—भगवानको डरती हूँ नहीं तो कच्चा ही खा जाती न जाने कब इस अमागिन बांझसे संग छूटेगा ।

(चली जाती है, भृगु आता है ।)

चम्पा—तुम मुझे मेरे घर क्यों नहीं पहुँचा देते, नहीं एक दिन कुछ खाकर सो रहंगी तो पछतावेंगे । दुकुर दुकुर देखा करते हो पर मुंह नहीं खुलती कि अम्मां वह भी तो आदमी है, पांच सेर गेहूँ पीसना क्या दाल भातका कौर है ।

भृगु—तुप उसकी बातोंका बुरा क्यों मानती हो । मुंह हीसे न बकती है कि और कुछ । समझ लो कुतिया भूंक रही है । दुधार गायकी लात भी सही जाती है । आज नौकरी करना छोड़ दें तो सारा गृहस्तीका बोझ मेरे ही सिर पड़ेगा कि और किसीके सिर । धीरज धरे कुछ दिन पड़ी रहो, चार थान गहने हो जायेंगे, चार पैसे गांठमें हो जायेंगे । इतनो मोटी बात भी नहीं समझती हो, झूठ मूठ उलझ जाती हो ।

चम्पा—मुझसे तो ताने सुनकर चुप नहीं रहा जाता । शरीरमें ज्वाला सी उठने लगती है ।

भृगु—उठने दिया करो, उससे किसीके जलनेका डर नहीं है । बस उसकी बातोंका जवाब न दिया करो । इस कान सुना और उस कान उड़ा दिया ।

चम्पा—सोनार कंठा कब देगा ?

भृगु—दो तीन दिनमें देनेको कहा है । ऐसे सुन्दर दाने बनाये हैं कि देखकर खुश हो जावोगी । यह देखो.....

चम्पा—क्या है ?

भृगु—न दिखाऊँगा—न

चम्पा—मुझी खोलो । यह गिनी कहां पाई ? मैं न दूंगी ।

भृगु—पानेकी न पूछो, एक असामी रूपये लौटाने आया था । खातेमें २॥ सैकड़ेका दर लिखा है, मैंने २॥ सैकड़ेके दरसे बसूल किया ।

(बाहर चला जाता है)

चम्पा—(मनमें) बुढ़िया सीधी होती तो चैन ही चैन था ।



तीसरा अंक

प्रथम दृश्य

स्थान—कचनसिंहका कमरा, समय—दोपहर, सप्तकी टट्ठी लगी हुई है, कचनसिंह सीतलपाटी बिछाकर लेटे हुए है, पंखाचल रहा है।

कंचन—(आप ही आप) भाई साहबमें तो यह आदत कभी नहीं थी। इसमें अब लेशपात्र भी सन्देह नहीं है कि वह कोई अत्यन्त रूपवती ली है। मैंने उसे छज्जेपरसे झाँकते देखा था, भाई साहब आड़में छिप गये थे। अगर कुछ रहस्यकी बात न होती तो वह कदापि न छिपते, बल्कि मुझसे पूछते कहाँ जा रहे हो। मेरा माथा उसी बक्क ठनका था जब मैंने उन्हें निष्प्रति विना किसी कोचवानके अपने हाथों टमटम हाँकते सैर करते जाते देखा। उनकी इस भाँति धूमनेकी आदत न थी। आजकल कभी न कुछ जाते हैं न और किसीसे मिलते जुलते हैं। पत्रोंसे भी खचि नहीं जान पड़ती। सप्ताहमें एक न एक लेख अवश्य लिख लेते थे, पर इधर महीनोंसे एक पंक्ति भी कहीं नहीं लिखी। यह बुरा हुआ। जिस प्रकार बंधा हुआ पानी खुलता है तो बड़े बेगले बहने लगता है अथवा रुका हुआ बायु चलता है तो

बहुत प्रचलित हो जाता है, उसी प्रकार संयमी पुरुष जब विचलित होता है तो वह अविचारकी चरम सीमातक चला जाता है, न किसीकी सुनता है, न किसीके रोके रुकता है, न परिणाम सोबता है। उसकी विवेक और बुद्धिपर परदासा पड़ जाता है। कदाचित् भाई साहबको मालूम हो गया है कि मैंने उन्हें वहाँ देख लिया। इसीलिये वह मुझसे माल खरीदनेके लिये पंजाब जानेको कहते हैं। मुझे कुछ दिनोंके लिये हटा देना चाहते हैं। यही बात है, नहीं तो वह माल वालकी इतनी चिन्ता कभी नहीं किया करते थे। मुझे तो अब कुशल नहीं: दीखती। भाभीको कहीं खबर मिल गई तो वह प्राण ही दे देंगी। बड़े आश्चर्यकी बात है कि ऐसे ऐसे विद्रोह गम्भीर पुरुष भी इस माया जालमें फँस जाते हैं। अगर मैंने अपनी आँखों न देखा होता तो भाई साहबके सम्बन्धमें कभी इस दुष्कल्पनाका विश्वास न आता।

(ज्ञानीका प्रवेश)

ज्ञानी—बाबूजी, आज सोये नहीं ?

कंचन—नहीं: कुछ हिसाब किताब देख रहा था। भाई साहबने लगान न मुआफ़ कर दिया होता तो अबको मैं ठाकुर-द्वारेमें जरूर हाथ लगा देता। असामियोंसे कुछ रुपये बसूल होते लेकिन उनपर दावा हो नहीं करने दिया।

ज्ञानी—वह तो मुझसे कहते थे दो चार महीनोंके लिये पहाड़ोंकी सैर करने जाऊंगा। डाकूने कहा है यहाँ रहोगे तो

तुम्हारा स्वास्थ्य बिगड़ जायगा । आजकल कुछ दुर्बल भी तो हो गये हैं । बाबूजी एक बात पूछूं बतावोगे ! तुम्हें भी इनके सभावमें कुछ अन्तर दिखाई देता है ? मुझे तो बहुत अन्तर मालूम होता है । वह कभी इतने नप्र और सरल नहीं थे । अब वह एक बात सावधान होकर कहते हैं कि कहीं मुझे बुरा न लगे । उनके सामने जाती हूँ तो मुझे देखते ही मानों नींदसे चौंक पड़ते हैं और इस भाँति हँसकर स्वागत करते हैं जैसे कोई मेहमान आया हो । मेरा मुँह जोहा करते हैं कि कोई बात कहे और उसे पूरी कर दूँ । जैसे घरके लोग बीमारका मन रखनेका यत्न करते हैं या जैसे किसी शोकपीड़ित मनुष्यके साथ लोगोंका व्यवहार सदय हो जाता है । उसी प्रकार आजकल पके हुए फोड़की तरह मुझे ठेससे बचाया जाता है । इसका रहस्य कुछ मेरी समझमें नहीं आता । खेद तो मुझे यह है कि इन सारी बातोंमें दिखाव और बनावटकी बू आती है । सच्चा क्रोध उतना हृदय भेदी नहीं होता जितना कृत्रिम प्रेम ।

कंचन—(मनमे) वही बात है । किसी बच्चेसे हम अशर्फों ले लेते हैं कि खो न दे तो उसे मिठाइयेसे फुसला देते हैं । भाई साहबने भारीसे अपना प्रेम-रत्न छीन लिया है और बनावटी स्नेह और प्रणयसे इनको तस्कीन देना चाहते हैं । इस प्रेम-मूर्तिका अब परमात्मा ही मालिक है । (प्रगट) मैंने तो इधर ध्यान नहीं दिया । खियां सुखमदर्शी होती हैं.... ।

(खिदमतगार आता है । ज्ञानी चली जाती है)

कंचन—क्या काम है ?

खिदमतगार—यह सरकारी लिफाफ़ा आया है। चपरासी बाहर छुड़ा है।

कंचन—(रसीदकी बहीपर हस्ताक्षर करके) यह सिपाही-को दो ।

(खिदमतगार चला जाता है)

अच्छा, गांववालोंने मिलकर हलधरको छुड़ा लिया। अच्छा ही हुआ, मुझे उससे कोई दुश्मनी तो थी नहीं, मेरे रूपये वसूल हो गये। यह कार्रवाई न की जाती तो कभी रूपये न वसूल होते। इसीसे लोग कहते हैं कि नीचोंको जबतक खूब न दबावों उनकी गांठ नहीं खुलती। औरेंपर भी इसी तरह दावा कर दिया गया होता तो बातकी बातमें सब रूपये निकल आते। और कुछ न होता तो ठाकुरद्वारेमें हाथ तो लगा ही देता। भाई साहबको समझाना तो मेरा काम नहीं, उनके सामने रोब, शर्म और संकोचसे मेरी ज़बान ही न खुलेगी। उसीके पास चलूँ, उसके रंग ढंग देखूँ, कौन है, क्या चाहती है, क्यों यह जाल फैलाया है। अगर धनके लोभसे यह माया रची है तो जो कुछ उसकी इच्छा हो देकर यहांसे हटा दूँ।

(फिर खिदमतगार आता है)

क्या बार बार आते हो ? क्या काम है ? मेरे पास पैशगी देनेके लिये रूपये नहीं हैं।

खिद०—हजूर रुपये नहीं माँगता । वडे सरकारने आपको याद किया है ।

कंचन—(मनमें) मेरा तो दिल धक धक कर रहा है, न जाने क्यों बुलाते हैं कहीं पूछ न बैठें तुम मेरे पीछे क्यों पढ़े हुए हो ।

(उठकर ठाकुर सबलसिंहके कमरमें जाते हैं ।)

सबल—तुमको एक विशेष कारणसे तकलीफ़ दी है । इधर कुछ दिनोंसे मेरी तबीयत अच्छी नहीं रहती, रातको नींद कम आती है और भोजनसे भी अस्थि हो गई है ।

कंचन—आपका भोजन आधा भी नहीं रहा ।

सबल—हाँ वह भी ज़ावरदस्ती खाता हूँ । इसलिये मेरा विचार हो रहा है कि तीन चार महीनोंके लिये मंसूरी चला जाऊँ ।

कंचन—जलवायुके बदलनेसे कुछ लाभ तो अवश्य होगा ।

सबल—तुम्हें रुपयोंका प्रबन्ध करनेमें ज्यादा असुविधा होगी ।

कंचन—ऊपर तो केवल ५०००) होगे । ४२५०) मूलचन्दने दिये हैं, ५००) श्रीरामने और २५०) हलधरने ।

सबल—(चौंककर) क्या हलधरने भी रुपये दे दिये ?

कंचन—हाँ गांववालोंने मदद की होगी ।

सबल—तब तो वह छूटकर अपने घर पहुँच गया होगा ?

कंचन—जी हाँ ।

और भूगोल जाननेका तो इसके सिवा कोई अन्य उपाय नहीं है। नक्शों और माडलोंके देखनेसे क्या होता है। मैं इस मौके-को न जाने दूँगा।

सबल—वेटा, तुम कभी २ वर्षमें ज़िद करने लगते हो। मैंने कह दिया कि मैं इस बक अकेले ही जाना चाहता हूँ, यहाँ तक कि दि.सी नौकरको भी साथ नहीं ले जाता। अगले वर्षमें तुम्हें दृतनी सैरें करा दूँगा कि तुम ऊब जावेगे।

(अचल उदास होकर चला जाता है।)

अब सफ़रकी तैयारी क़ह। सुखतसर ही सामान ले जाना मुनासिब होगा। रूपये हों नो जंगलमें भी मंगल हो सकता है। आज शामको राजेश्वरीसे दी चलनेकी तैयारी करनेको कह दूँगा, प्रातः काल हम दोनों यहाँसे चले जायें। प्रेमपाशमें फ़ंसकर देखूँ, नीतिका, आत्माका, धर्मका कितना बलिदान करना पड़ता है, और किस किस बनकी पत्तियाँ तोड़नी पड़ती हैं।



द्वितीय दृश्य

०४०-०५०-७२१०

स्थान - राजेश्वरीका सजा हुआ कमरा, समय - दोपहर ।

लौड़ी - बाईजी, कोई नीचे पुकार रहा है ।

राजेश्वरी - (नीदसे चौककर) क्या कहा आग लगी है ?

लौड़ी - नौज; कोई आदमी नीचे पुकार रहा है ।

राजे० - पूछा नहीं कौन है, क्या कहता है, किस अतलबले आया है । संदेश लेकर दौड़ चली, कैसे मर्जे का सपना देख रही थी ।

लौड़ी - ठाकुर साहबने तो कह दिया है कि कोई कितना ही पुकारे, कोई हो, किवाड़ न खोलना, न कुछ जवाब देना । इसीलिये मैंने कुछ पूछात नहीं की ।

राजे० - मैं कहती हूँ जाकर पूछो कौन हो ?

(महरी जाती है और एक दण्डे लौट आती है ।)

लौड़ी - अरे बाईजी बड़ा गजब हो गया । यह तो ठाकुर साहबके छोटे भाई बाबू कंचनसिंह हैं । अब क्या होगा ?

राजे० - होगा क्या, जाकर बुला ला ।

लौड़ी - ठाकुर साहब सुनेंगे तो मेरे सिरका एक बाल भी न छोड़ेंगे ।

राजे० - तो ठाकुर साहबको सुनाने कौन जायगा । अब यह

तो नहीं हो सकता कि उनके भाई द्वारपर आये और मैं उनको बात तक न पूछूँ। वह अपने मनमें क्या कहेंगे ! जाकर बुलाला और दीवानखानेमें बिठला। मैं आती हूँ।

लौड़ी—किसीने पूछा तो मैं कह दूँगी, अपने बाल न उचवाऊँगी।

राजै०—तेरा सिर देखनेसे तो यही मालूम होता है कि एक नहीं कई बार बाल नुच चुके हैं। मेरी खातिरसे एक बार और नुचवा लेना। यह लो इससे बालोंके बढ़नेकी दवा ले लेना।

(लौड़ी चली जाती है।)

राजै०—(मनमें) इनके आनेका क्या :प्रयोजन है। कहीं उन्होंने जाकर इन्हें कुछ कहा सुना तो नहीं ? आप ही मालूम हो जायगा। अब मेरा दांब आया है। ईश्वर मेरे सहायक है। मैं किसी भाँति आप ही इनसे मिलना चाहती थी। वह स्वयं आ गये। (आइनेमें सूरत देखकर) इस बक्त किसी बनाव चुनावकी झड़रत नहीं। यह अलसाई मतवाली आँखें भोलहों सिंगारके बराबर हैं। क्या जानें किस स्वभावका आदमी है। अभी तक विवाह नहीं किया है, पूजापाठ, पोथी पत्रमें रात दिन लिप रहता है। इसपर मन्त्र चलना कठिन है। कठिन हो सकता है पर असाध्य नहीं है। मैं तो कहती हूँ कठिन भी नहीं है। आदमी कुछ खोकर तब सीखता है। जिसने खोया ही नहीं वह क्या सीखेगा। मैं सचमुच बड़ी अभागिन हूँ। भगवानने यह रूप दिया था तो ऐसे पुरुषका संग क्यों दिया जो बिलकुल

दूसरोंकी मुहिमें था ! यह उसीका फल है कि जिन सज्जनोंकी मुझे पूजा करनी चाहिये थी, आज मैं उनके खूनकी प्यासी हो रही हूँ । क्यों न खूनकी प्यासी होऊँ ? देवता ही क्यों न हो जब अपना सर्वनाश कर दे तो उसकी पूजा क्यों करूँ । यह दशावान हैं, धर्मात्मा हैं, गरीबोंका हित करते हैं पर मेरा जीवन तो उन्होंने 'नष्ट कर दिया । दीन दुनिया कहींका न रखा । मेरे पीछे एक बिचारे भोले भाले, सीधे सादे आदमीके प्राणोंके बातक हो गये । कितने सुखसे जीवन कट्टा था । अपने घरमें रानी बनी हुई थी । मोटा खाती थी, मोटा पहनती थी पर गांव भरमें मरजाद तो थी । नहीं तो यहां इस तरह मुंहमें कालिख लगाये चोरोंकी तरह पड़ी हूँ जैसे कोई कैदी कालकोठरीमें बन्द हो । आगये कंचन सिंह, चलूँ । (दीवानखानेमें आकर)

देवरजीको प्रणाम करती हूँ ।

कंचन—(चकित होकर) (मनमें) मैं न जानता था कि यह ऐसी सुन्दरी रमणी है । रभाके चित्रसे कितनी मिलती जुलती है ! तभी तो भाई साहब लोट पोट हो गये । बाणी कितनी मधुर है । (प्रगट) मैं बिना आज्ञा ही चला आया, इसके लिये क्षमा मांगता हूँ । सुना है भाई साहबका कड़ा हुक्म है कि यहां कोई न आने पावे ।

राजे०—आपका घर है, आपके लिये क्या रोक टोक । मेरे लिये तो जैसे आपके भाई साहब वैसे आप । मेरे धन्य भाग कि आप जैसे भक्त पुरुषके दर्शन हुए ।

कंचन—(असमञ्जसमें पड़कर, मनमे) मैंने काम जितना सहज समझा था उससे कहीं कठिन निकला । सौन्दर्य कदाचित् बुद्धिशक्तियोंको हर लेता है । जितनो बातें सोचकर चला था वह सब भूल गईं, जैसे कोई नया पट्टा अखाड़ेमें उतरते ही अपने सारे दाँव पेच भूल जाय । कैसे बात छेड़ूँ ? (प्रगट) आपको यह तो मालूम ही होगा कि भाई साहब आपके साथ कही बाहर जाना चाहते हैं ?

राजेश्वरी—(मुस्तकिरा कर) जी हाँ यह निश्चय हो चुका है ।

कंचन—अब किसी तरह नहीं रुक सकता ?

राजेश्वरी—हम दोनोंमेंसे कोई दक छीलार हो जाय तो रुक जाय ।

कंचन—ईश्वर न करें, ईश्वर न करें, पर मेरा आशय यह था कि आप भाई साहबको रोकें तो अच्छा हो । वह एक बार घरसे जाकर फिर मुशकिलसे लौटेंगे । भाभीजीको जबसे यह बात मालूम हुई है वह बार बार भाई साहबके साथ चलनेपर ज़िद कर रही है । अगर भैया छिपकर चले गये तो भाभीके प्राणोंहीपर बन जायगी ।

राजेश्वरी—इसका तो मुझे भी भय है क्योंकि मैंने 'सुना है ज्ञानीदेवी उनके बिना एक छन भी नहीं रह सकतीं । पर मैं भी तो आपके भैयाहीके हुकमकी चेरी हूं, जो कुछ वह कहेंगे उसे मानना पड़ेगा । मैं अपना देश, कुल, घरबार छोड़कर केवल उनके

प्रेमके सहारे यहां आई हूं। मेरा यहां कौन है? उस प्रेमका सुख उठानेसे मैं अपनेको कैसे रोकूं। यह तो ऐसा ही होगा कि कोई भोजन बनाकर भूखो तड़पा करे, घर छाकर धूपमें जलता रहे। मैं ज्ञानीदेवीसे डाह नहीं करती, इतनी ओछी नहीं हूं कि उनसे बराबरी करूं। लेकिन मैंने जो यह लोकलाज, कुल मरजाद तजा है यह किस लिये?

कंचन—इसका मेरे पास क्या जवाब है।

राजे०—जवाब क्यों नहीं है पर आप देना नहीं चाहते।

कंचन—दोनों एक ही बात है, भय केवल आपके नाशज होनेका है।

राजे०—इससे आप निश्चिन्त रहिये, जो प्रेमकी आंच सह सकता है, उसके लिये और सभी बातें सहज हो जाती हैं।

कंचन—मैं इसके सिवा और कुछ न कहूंगा कि आप यहांसे न जायें।

राजे०—(कंचनकी ओर तिछों चितवनोंसे ताकते हुए) यह आपकी, इच्छा है?

कंचन—हां यह मेरी प्रार्थना है। (मनमें) दिल नहीं मानता, कहीं मुहसे कोई बात निकल न पड़े।

राजे०—चाहे वह रुठ ही जायें?

कंचन—नहीं, अपने कौशलसे उन्हें राजी कर लो।

राजे०—(मुसकिराकर) मुझमें यह गुण नहीं है।

कंचन—रमणियोंमे यह गुण विल्हीके नखोंकी भाँति छिपा रहता है। जब चाहें उसे काममें ला सकती हैं।

राजे०—उनसे आपके आनेकी चरचा तो करनी ही होगी।

कंचन—नहीं, हरगिज नहीं। मैं तुम्हें ईश्वरकी कसम दिलाता हूँ भूलकर भी उनसे यह जिक न करना, नहीं तो मैं जहर खालूँगा, फिर तुम्हें मुंह न दिखाऊँगा।

राजे०—(हंसकर) ऐसी धर्मकियोंका तो प्रेम-बार्तामें कुछ अर्थ नहीं होता, लेकिन मैं आपको उन आदमियोंमें नहीं समझती। मैं आपसे कहना नहीं चाहती थी पर बात पड़नेपर कहना ही पड़ा कि मैं आपके सरल स्वभाव और आपके निष्कपट बातोंपर मोहित हो गई हूँ। आपके लिये मैं सब कष्ट सहनेको तैयार हूँ। पर आपसे यही विनती है कि मुझपर कृपाद्वृष्टि बनाये रखियेगा और कभी न दर्शन देते रहियेगा।

(राजेश्वरी गाती है)

क्या सो रहा मुसाफिर बीती है रैन सारी ।

अब जागके चलनकी करले सभी तयारी ॥

तुम्हको है दूर जाना नहीं पास कुछ खजाना,

आगे नहीं ठिकाना होवे बड़ी खुआरी ॥टेक॥

पूँजी सबी गमाईं कुछ ना करी कमाईं,

क्या लेके घरको जाई करजा किया है भारी ।

क्या सो रहा० ।

(कंचन चला जाता है)

तृतीय दृश्य

—(*)—

स्थान—सबलभिहका घर, सबलसिंह बगीचेमें हौजके किनारे मसहरीके
अन्दर लेटे हुए हैं। समय—११ बजे रात।

सबल (आपही आप) आज मुझे उसके वर्ताव और बातोंमें कुछ
रुखाईसी मालूम होती थी। मेरा बहम नहीं है, मैंने बहुत विचा-
रसे देखा। मैं घन्टेभरतक बैठा, चलनेके लिये जोर देता रहा
पर उसने एक दार नहीं करके फिर हाँ न की। मेरी तरफ एक-
वार भी उन प्रेमकी चितवनोंसे नहीं देखा जो मुझे मस्त कर देती
हैं। कुछ गुम सुम सी बैठी रही। कितना कहा कि तुम्हारे
न चलनेसे घोर अनर्थ होगा, यात्राकी सब तैयारियाँ कर चुका
हूँ, लोग मनमें क्या कहेंगे कि पहाड़ोंकी सैरका इतना ताव था,
और इतना जल्द ठंडा हो गया, लेकिन मेरा सारी अनुनय विनय
एक तरफ और उसकी एक 'नहीं' एक तरफ। इसका कारण
क्या है? किसेने बहका तो नहीं दिया। हाँ, एक बात यद्दे
आई। उसके दस कथनका क्या आशय हो सकता है कि हम
चाहे जहाँ जायं टोहियों और गोयन्दांसे बच न सकेंगे। क्या यहाँ
टोहिये आगये। इसमे कंचनकी कुछ कारस्तानी मालूम होती
है। टोहियेपनकी आदत उन्हींमें है। उनका उस दिन उच्छ्वासोंकी
भाँति इधर उधर, ऊपर नीचे ताकते जाना निरर्थक नहीं था।

इन्होंने कल मुझे रोकनेकी कितनी चेष्टा की थी । ज्ञानीकी निगाह भी कुछ बदली हुई देखता हूँ । यह सारी आग कंचनकी लगाई हुई है । तो क्या कंचन वहां गया था ? राजेश्वरीके सम्मुख जानेकी इसे क्योंकर हिम्मत हुई । किसी महफिलमें तो आज तक गया नहीं । बचपनहीसे औरतोंको देखकर झेपता है । वहां कैसे गया । जाने क्योंकर पाया । मैंने तो राजेश्वरीसे सख्त ताकीद कर दी थी कि कोई भी यहां न आने पाये । उसने मेरी ताकीदकी कुछ परवा न की । दोनों नौकरानियां भी मिल गईं । यहां तक कि राजेश्वरीने इनके जानेकी कुछ चर्चा ही नहीं की । मुझसे बात छिपाई, पेट रखा । ईश्वर, मुझे यह किन पापोका दंड मिल रहा है ।

अगर कंचन मेरे रास्तेमें पड़ते हैं तो पड़े पर परिणाम बुरा होगा । अत्यन्त भीषण । मैं जितना ही नर्म हूँ उतना ही कठोर भी हो सकता हूँ । मैं आजसे ताकमें हूँ । अगर निश्चय हो गया कि इसमें कंचनका कुछ हाथ है तो मैं उसके खूनका प्यासा हो जाऊँगा । मैंने कभी उसे कड़ी निगाहसे नहीं देखा । पर उसकी इतनी जुर्यत ! अभी यह खून बिलकुल ठंडा नहीं हुआ है, उस जोशका कुछ हिस्सा बाकी है जो कटे हुए सिरों और तड़पती हुई लाशोंका दश्य देखकर मतवाला हो जाता था । इन बाहोंमें अभी दम है, यह अब भी तलवार और भालेका बार कर सकती है । मैं अबोध बालक नहीं हूँ कि मुझे बुरे रास्तेसे बचाया जाय, मेरी रक्षा की जाय । मैं अपना मुख्तार हूँ, जो चाहूँ करूँ ।

किसीको चाहे वह मेरा भाई ही न हो, मेरी भलाई और हित-कामनाका ठोंग रचनेकी ज़रूरत नहीं। अगर बात यहाँतक है तो गुनीमत है, लेकिन इसके आगे बढ़ गई है तो फिर इस कुलकी खैरियत नहीं। इसका सर्वनाश हो जायगा और मेरे ही हाथों। कंचनको एक बार सचेत कर देना चाहिये।

(ज्ञानी आती है)

ज्ञानी—क्या अभीतक सोये नहीं? बारह तो बज गये होंगे।

सबल—नींदको बुला रहा हूँ पर उसका समाव तुम्हारा जैसा है। आप ही आप आती है पर बुलानेसे मान करने लगती है। तुम्हें नींद क्यों नहीं आई?

ज्ञानी—चिन्ताका नींदसे बिगाड़ है।

सबल—किस बातकी चिन्ता है?

ज्ञानी एक बात है कि कहूँ। चारों तरफ चिन्तायें ही चिन्तायें हैं। इस बक तुम्हारी यात्राकी चिन्ता है। तबीयत अच्छी नहीं, अकेले जाने कहते हो। परदेसवाली बात है, न जाने कैसी पढ़े कैसी न पढ़े। इससे तो यही अच्छा था कि यहीं इलाजी करवाते।

सबल—(क्यों न इसे खुश कर दूँ जब ज़रा सा बात फेर हैनेसे काम निकल सकता है) इस ज़रा सी बातके लिये इतनी चेन्ता करनेकी क्या ज़रूरत?

ज्ञानी—तुम्हारे लिये ज़रा सी हो पर मुझे तो असूक मालूम होती है ।

सबल—अच्छा तो लो, न जाऊँगा ।

ज्ञानी—मेरी क़सम ?

सबल—सत्य कहता हूँ । जब इससे तुम्हें इतना कष्ट हो रहा है तो न जाऊँगा ।

ज्ञानी—मैं इस अनुग्रहको कभी न भूलूँगी । आपने मुझे उबार लिया नहीं तो न जाने मेरी क्या दशा होती । अब मुझे कुछ दंड भी दीजिये । मैंने आपकी आज्ञाका उल्लंघन किया है और उसका कठिन दंड चाहती हूँ ।

सबल—मुझे तुमसे इसकी शंका ही नहीं हो सकती ।

ज्ञानी—एर वह अपराध इतना बड़ा है कि आप उसे क्षमा नहीं कर सकते ।

सबल—(कुतूहलसे) क्या बात है सुनूँ ?

ज्ञानी—मैं कल आपके मना करनेपर भी स्वामी चेतनदासके दर्शनोंको चली गई थी ।

सबल—अकेले ?

ज्ञानी—गुलाबी साथ थी ।

सबल—(मनमें) क्या करे विचारी किसी तरह मन तो बहलाये । मैंने एक तरह इससे मिलना ही छोड़ दिया । बैठे २ जी ऊँ ऊँ गया होगा । मेरी आज्ञा ऐसी कौन महत्वकी वस्तु है । जब नौकर चाकर जब चाहते हैं उसे भंग कर देते हैं और

मैं उनका कुछ नहीं कर सकता तो इसपर क्यों गर्म पड़ूँ। मैं हुली आंखों धर्म और नीतिको भंग कर रहूँगा, ईश्वरीय आज्ञासे मुंह मोड़ रहा हूँ तो मुझे कोई अधिकार नहीं कि इसके साथ ज़ेरा सी बातके लिये सख्त करूँ। (प्रगट) यह कोई अपराध नहीं, और न मेरी आज्ञा इतनी अटल है कि भंग ही न की जाय। अगर तुम इसे अपराध समझती हो तो मैं इसे सहर्ष क्षमा करता हूँ।

ज्ञानी—स्वामी, आपके वर्तावर्में आजकल क्यों इतना अंतर हो गया है। आपने क्यों मुझे बन्धनोंसे मुक्त कर दिया है, मुझपर पहलेकी भाँति शासन क्यों नहीं करते? नाराज् क्यों नहीं होते, कटु शब्द क्यों नहीं कहते, पहलेकी भाँति रुठते क्यों नहीं, डाँटते क्यों नहीं। आपकी यह सहिष्णुता देखकर मेरे अबोध मनमें भाँति भाँतिकी शंकायें उठने लगती हैं कि यह प्रेम-बन्धनका ढीलापन न हो।

सबल—नहीं प्रिये, यह बात नहीं है, देश देशान्तरोंके पत्र पत्रिकाओंको देखता हूँ तो वहांकी लियोकी स्वाधीनताके सामने यहांका कठोर शासन कुछ अच्छा नहीं लगता। अब स्त्रियाँ कौनसिलोमे जा सकती हैं, बकालत कर सकती हैं, यद्यंतक कि भारतमे भी स्त्रियोंको अन्यायके बंधनोंसे मुक्त किया जा रहा है, तो क्या मैं ही सबसे नया बीता हूँ कि वही पुरानी लकीर पीटे जाऊँ।

ज्ञानी—मुझे तो उस राजानैतिक स्वाधीनताके सामने प्रेम

बन्धन कहीं सुखकर जान पड़ता है। मैं वह स्वाधीनता नहीं चाहती।

सबल—(मनमें) भगवन्, इस अपार प्रेमका मैंने कितना धोर अपमान किया है? इस सरलहृदयाके साथ मैंने कितनी अनीति की है? आंखोमें आंसू क्यों भरे आते हैं? मुझ जैसा कुटिल मनुष्य इस देवीके योग्य नहीं था। (प्रगट) प्रिये, तुम मेरी ओरसे लेशमात्र भी शंका न करो। मैं सदैव तुम्हारा हूँ और रहूँगा। इस समय गाना सुननेका जी चाहता है। वही अपना प्यारा गीत गाकर मुझे सुना दो।

ज्ञानी (सरोद लाकर सबलसिंहको दे देती है) गाने लगती है :—

अब तो मेरा राम नाम दूसरा न कोई।

माता छोड़ी पिता छोड़े छोड़े सगा सोई,
संतन संग बैठि बैठि लोक लाज खोई।

अब तो॥



चतुर्थ दृश्य



स्थान—गंगातट, वरगदके घने वृक्षके नीचे तीन चार आदमी लाठियां और तलवारे लिये बैठे हैं, समय—१० बजे रात ।

एक डाकू—१० बजे और अभीतक लौटी नहीं ।

दूसरा—तुम उतावले क्यों हो जाते हो । जितनी ही देरमें लौटेगी उतना ही सन्नाटा होगा, अभी इक्के दुक्के रास्ता चल रहा है ।

तीसरा—इसके बदनपर कोई पांच हजारके गहने तो होंगे ?

चौथा—सबलसिंह कोई छोटा आदमी नहीं है । उसकी घरवाली बन ठनकर निकलेगी तो १० हज़ारसे कमका माल नहीं ।

पहला—यह शिकार आज हाथ आ जाय तो कुछ दिनों चैन-से बैठना नसीब हो । रोज रोज रातरात भर धातमें बैठे रहना अच्छा नहीं लगता । यह सब कुछ करके भी शरीरको आराम न मिला तो बात ही क्या रही ।

दूसरा—भाग्यमें आराम बदा होता तो यह कुकरम न करने पड़ते । कहीं सेठोंकी तरह गही मसनद लगाये बैठे होते । हमें चाहे कोई खजाना ही मिल जाय पर आराम नहीं मिल सकता ।

तीसरा—कुकरम क्या हमीं करते हैं, यही कुकरम तो

संसार कर रहा है। सेठजी रोजगारके नामसे डाका मारते हैं, अमले धूसके नामसे डाका मारते हैं, बकील मेहनतानाके नामसे डाका मारता है। पर उन डकैतोंके महल खड़े हैं, हवा-गाड़ियोंपर सौर करते फिरते हैं, पेचबान लगाये मखमली गद्दियोंपर पढ़े रहते हैं, सब उनका आदर करते हैं, सरकार उन्हें बड़ी २ पदवियां देती है। तो हमीं लोगोंपर विधाताकी निगाह क्यों इतनी कड़ी रहती है ?

चौथा—काम करनेका ढङ्ग है। वह लोग पढ़े लिखे हैं इस-लिये हमसे चतुर हैं। कुकरम भी करते हैं और मौज भी उड़ते हैं। वही पत्थर मन्दिरमें पुजता है और वही नालियोंमें लगाया जाता है।

पहला—चुप, कोई आ रहा है।

(हलधरका प्रवेश, गाता है)

सात साली पनघट पर आईं कर सोलह सिंगार

अपना दुख रोने लगीं, जो कुछ बदा लिलार।

पहली साली बोली सुनो चार बहनों मेरा पिया सराबी है,
कफ्नको कौड़ी पास न रखता दिलका बड़ा नवाबी है।

जो कुछ पाता सभी उड़ाता घरकी अजब खराबी है।

लोटा थाली गिरवी रख दी, फिरता लिये रिकाबी है।

बात बातपर आँख बदलता, इतना बड़ा मिजाजी है।

एक हाथमें दोना कुलहड़, दूजे बोलत गुलाबी है।

पहला डाकू—कौन है, खड़ा।

हलधर—तुम तो ऐसा डपट रहे हो जैसे मैं कोई आर हूँ।
कहो क्या कहते हो ?

दूसरा डाकू—(साथियोंसे) जवान तो बड़ा गठीला और
जीवटका है। (हलधरसे) किधर चले ? घर कहा है ?

हलधर—यह सब आल्हा पूछकर क्या करोगे ? अपना मत-
लब कहो ।

तीसरा डाकू—हम पुलिसके आदमी हैं, बिना तलाशी लिये
किसीको जाने नहीं देते ।

हलधर—(चौकन्ना होकर) यहां क्या धरा है जो तलाशीको
धमकाते हो । धनके नाते यही लाठी है और इसे मैं बिना दस
पांच सिर फोड़े दे नहीं सकता ।

चौथा—तुम समझ गये हम लोग कौन हैं या नहीं ?

हलधर—ऐसा क्या निरा बुद्धि ही समझ लिया है ।

चौथा—तो गांठमें जो कुछ हो दे दो, नाहक रार क्यों
मचाते हो ?

हलधर—तुम भी निरे गंवार हो । चीलके धोंसलेमें मांस
ढूँढ़ते हो ।

पहला—यारो संभलकर, पालकी आ रही है ।

चौथा—बस टूट पड़ो जिसमें कहार भाग खड़े हों ।

(ज्ञानीकी पालकी आती है । चारों डाकू तलवारे लिये कहारोंपर जा
पड़ते हैं । कहार पालकी पटककर भाग खड़े होते
हैं । गुलाबी वरगदकी आड़में छिप जाती है ।)

एक डाकू—ठकुराइन, जानकी खैर चाहती हो तो सब गहने चुपकेसे उतारके रख दो । अगर गुल मचाया या चिल्लाई तो हमें जबरदस्ती तुम्हारा मुँह बन्द करना पड़ेगा, और हम तुम्हारे ऊपर हाथ नहीं उठाना चाहते ।

दूसरा—सोचती क्या हो, यहां ठाकुर सबलसिंह नहीं बैठे हैं जो बन्दूक लिये आते हों । चटपट उतारो ।

तीसरा—(पालकीका परदा उठाकर) यह यों न मानेगी, ठकुराइन है न, हाथ पकड़ कर बांध दो, उतार लो सब गहने ।

(हलधर लपककर उस डाकूपर लाठी चलाता है और वह हाय मारकर बेहोश हो जाता है । तीनों *

बाकी डाकू उसपर टूट पड़ते हैं । लाठियां चलने लगती हैं ।)

हलधर—वह मारा, पक और गिरा ।

एक डाकू—भाई तुम जीते हम हारे, शिकार क्यों भगाये देते हो । मालमें आधा तुम्हारा ।

हलधर—तुम हत्यारे हो, अबला लियोंपर हाथ उठाते हो । मैं अब तुम्हें जीता न छोड़ूँगा ।

डाकू—यार १० हज़ारसे कमका माल नहीं है—ऐसा अवसर फिर न मिलेगा । थानेदारको १००० २०० देकर टिक्का देंगे । बाकी सारा अपना है ।

हलधर—(लाठी तानकर) जाते हो या हड्डी तोड़के रख दूँगा ।

(दोनो डाकू भाग जाते हैं । हलधर कहारोको बुलाता है जो एक मान्दिरमें छिपे बैठे हैं । पालकी उठती है ।)

ज्ञानी—भैया आज तुमने मेरे साथ जो उपकार किया है इसका फल तुम्हें ईश्वर देंगे, लेकिन मेरी इतनी विनती है कि मेरे घरतक चलो । तुम देवता हो, तुम्हारी पूजा करूँगी ।

हलधर—रानीजी यह तुम्हारी भूल है । मैं देवता हूँ, न दैत्य । मैं भी धातक हूँ । पर मैं अवला औरतोका धातक नहीं, हत्यारों हीका धातक हूँ । जो धनके बलसे गरीबोको लूटते हैं, उनकी इज्जत विगड़ते हैं, उनके घरको भूतोका डेरा बना देते हैं । जाओ, अबसे गरीबोंपर दया रखना, नालिस, कुड़की, जेहल, यह सब मत होने देना ।

(नदीकी ओर चला जाता है । गाता है)

दूजी सखी बोली सुनो सखियो मेरा पिया जुआरी है ।

रात २ भर फड़पर रहता, विड़गी दसा हमारी है ।

घर और बार दांचपर हारा अब चोरीकी बारी है ।

गहने कपड़ेको क्या रोड़े पेटकी रोटी भारी है ।

कौड़ी ओढ़ना कौड़ी विछौना कौड़ी सौत हमारी है ।

ज्ञानी—(गुलाबीसे) आज भगवानने बचा लिया नहीं तो गहने भी जाते और जानकी भी कुशल न थी ।

गुलाबी—यह जहर कोई देवता है, नहीं तो दूसरोंके पीछे कौन अपनी जान जोखिममें डालता है ।

(पटाक्षेप)

पञ्चम दृश्य ।

—○—

स्थान—मधुबन, समय-६ बजे रात, बादल विरा हुआ है, एक
वृक्षके नीचे बाबा चेतनदास मृगझालेपर बैठे हुए हैं,
फलू, मंगल, हरदास आदि धूनीसे
जरा हटकर बैठे हैं।

चेतनदास—संसार कपटमय है, किसी प्राणीका विश्वास
नहीं। जो बड़े ज्ञानी, बड़े त्यागी, बड़े धर्मात्मा प्राप्ति हैं,
उनकी चित्तवृत्तिको ध्यानसे देखो तो स्वार्थसे भरा पावागे।
तुम्हारा जर्मांदार धर्मात्मा समझा जाता है, सभी उसके यश
और कीर्तिकी प्रशंसा करते हैं। पर मैं कहता हूँ ऐसा अत्या-
चारी, कपटी, धूर्त, भ्रष्टाचरण मनुष्य संसारमें न होगा।

मंगल—बाबा आप महात्मा हैं, आपकी जुबान कौन पकड़े,
पर हमारे ठाकुर सचमुच देवता हैं। उनके राजमें हमको जितना
सुख है उतना कभी नहीं था।

हरदास—जेठीकी लगान माफ़ कर दी थी। अब असामियोंको
भूसे चारेके लिये बिना व्याजके रुपये दे रहे हैं।

फलू—उनमें और चाहे कोई छुराई हो पर असामियोंपर
हमेसा परवरत्सकी निगाह रखते हैं।

चेतनदास—यहीं तो उसकी चतुराई है कि अपना स्वार्थ भी सिद्ध कर लेता है और अपकीर्ति भी नहीं होने देता। रूपये से मीठे वचन से, नम्रता से लोगों को वशीभूत कर लेता है।

मंगल—महाराज आप उनका स्वभाव नहीं जानते जबी ऐसा कहते हैं। हम तो उन्हें सदासे देखते आते हैं। कभी ऐसी नीयत नहीं देखी कि किसी से एक पैसा बेसी ले लें। कभी किसी तरह की बेगार नहीं ली, और निगाह का तो ऐसा साफ आदमी कहीं देखा ही नहीं।

हरदास—कभी किसी पर निगाह नहीं डाली।

चेतनदास—भली प्रकार सोचो अभी हालहीमें कोई स्त्री यहां से निकल गई है।

फत्तू—(उत्सुक होकर) हाँ महाराज, अभी थोड़े ही दिन हुए।

चेतन—उसके पतिका भी पता नहीं है?

फत्तू—हाँ महाराज वह भी ग्रायब है।

चेतन—स्त्री परम सुन्दरी है?

फत्तू—हाँ महाराज, रानी मालूम होती है।

चेतन—उसे सबलसिंहने घर डाल लिया है।

फत्तू—घर डाल लिया है?

मंगल—झूठ है।

हरदास—विश्वास नहीं आता।

फत्तू—और हलधर कहाँ है?

चेतन—इधर उधर मारा मारा फिरता है। डकैती करने लगा है। मैंने उसे बहुत खोजा पर भेंट नहीं हुई।

(सलोनी गाती हुई आती है।)

मुझे जोगिन वनाके कहां गये रे जोगिया।

फत्तू—सलोनी काकी इधर आओ। राजेश्वरी तो सबल-सिंहके घर बैठ गई।

सलोनी—चल भूठे, विचारीको बदनाम करता है।

मंगल—ठाकुर साहबमें यह लत है ही नहीं।

सलोनी—मरदोंकी मैं नहीं चलाती, न इनके सुभावका कुछ पता मिलता है, पर कोई भरी गंगामें राजेश्वरीको कलंक लगाये तो भी मुझे विश्वास न आयेगा। वह ऐसी औरत नहीं।

फत्तू—विश्वास तो मुझे भी नहीं आता पर यह बाबाजी कह रहे हैं।

सलोनी—आपने आंखों देखा है।

चेतन—नित्य ही देखता हूँ। हाँ कोई दूसरा देखना चाहे तो कठिनाई होगी। उसके लिये किरायेपर एक मकान लिया गया है, तीन लौंडियाँ सेवा टहलके लिये हैं, ठाकुर श्रुतःकाल जाता है और घड़ी भरमें वहांसे लौट आता है। संध्या समय फिर जाता है और ६—१० बजेतक रहता है। मैं इसका प्रमाण देता हूँ। मैंने: सबलसिंहको समझाया पर वह इस समय किसीकी नहीं सुनता। मैं अपनी आंखों यह अत्याचार नहीं

देख सकता । मैं सन्यासी हूं । मेरा धर्म है कि ऐसे अत्याचारियोंका, ऐसे पाखियोंका संहार करूँ । मैं पृथ्वीको ऐसे रंगे हुए सियारोंसे मुक्त कर देना चाहता हूं । उसके पास धनका बल है तो हुआ करे । मेरे पास न्याय और धर्मका बल है । इसी बलसे मैं उसको परास्त करूँगा । मुझे आशा थी कि तुम लोगोंसे इस पापीको दण्ड देनेमें मुझे यथेष्ट सहायता मिलेगी । मैं समझता था कि देहातोंमें आत्माभिमानका अभी अन्त नहीं हुआ है, प्राणी इतने पतित नहीं हुए हैं कि अपने ऊपर इतना धोर, पैशाचिक अनर्थ देखकर भी उन्हें उत्तेजना न हो, उनका रक्त न खौलने लगे । पर अब ज्ञात हो रहा है कि सबलने तुम लोगोंको मंत्रमुम्भ कर दिया है । उसके द्यामावने तुम्हारे आत्मसम्मानको कुचल डाला है । दयाका आधात अत्याचारके आधातसे कम प्राणधातक नहीं होता । अत्याचारके आधातसे क्रोध उत्पन्न होता है, जी चाहता है मर जायें या मार डालें । पर दयाकी चोट सिरको नीचा कर देती है, इससे मनुष्यकी आत्मा और भी निर्वल हो जाती है, उसके अभिमानका अन्त हो जाता है, वह नीच कुटिल, खुशामदी हो जाता है । मैं तुमसे फिर पूछता हूं तुममे कुछ लज्जाका भाव है या नहीं ?

एक किसान—महाराज अगर आपका ही कहना ठीक हो तो हम क्या कर सकते हैं । ऐसे दयावान पुरुषकी बुराई हमसे न होगी । औरत आप ही खराब हो तो कोई क्या करे ?

मंगल—बस तुमने मेरे मनकी बात कही ।

हरदास—वह सदासे हमारी परवरिस करते आये हैं। हम आज उनसे बागी कैसे हो जायें?

दूसरा किसान—बागी हो भी जायें तो रहें कहाँ। हम तो उसकी मुट्ठीमें हैं। जब चाहे हमें पीस डाले। पुस्तैनी अदावत हो जायगी।

मंगल—अपनी लाज तो ढांकते नहीं बनती, दूसरोंकी लाज कोई क्या ढांकेगा।

हरदास—स्वामीजी आप संन्नासी हैं, आप सब कुछ कर सकते हैं। हम गृहस्थ लोग जमीदारोंसे बिगाड़ करने लगें तो कहीं ठिकाना न लगे।

मंगल—हाँ और क्या, आप तो अपने तपोबलसे ही जो चाहें कर सकते हैं। अगर आप सराप भी दे दें तो कुकर्मी खड़े खड़े भस्म हो जाय।

सलोनी—जा चिल्लू भर पानीमें डूब मर कायर कहींका। हलधर तेरे सगे चाचाका बेटा है। जब तू उसका नहीं तो और किसका होगा। मुँहमें कालिख नहीं लगा लेता ऊपरसे बातें बनाता है। तुझे तो चूँडियां पहनकर घरमें बैठना चाहिये था। मर्द वह होते हैं, जो अपनी आनपर जान दे देते हैं। तू हिजड़ हैं। अब जो फिर मुँह खोला तो लूका लगा दूँगी।

मंगल—सुनते हो फत्तू काका इनकी बातें। जमीदारसे बैर बढ़ाना इनके समझमें दिलगी है। हम पुलिसबालोंसे चाहे न डरें, अमलोंसे चाहे न डरें, महाजनसे चाहे बिगाड़ कर लें,

पटवारीसे चाहे कहासुनी हो जाय, पर जर्मांदारसे मुंह लगना अपने लिये गढ़ा खोदना है। महाजन एक नहीं हजारों हैं, अमले आते जाते रहते हैं, बहुत करेंगे सता लेंगे, लेकिन जर्मांदारसे तो हमारा जन्म मरनका व्यवहार है। उसके हाथमें तो हमारी रोटियां हैं। उससे ऐंठकर कहां जायेंगे? न काकी, तुम चाहे गालियां दो, चाहे ताने मारो पर सबलसिंहसे हम लड़ाई नहीं ठान सकते।

चेतनदास—(मनमें) मनोनीत आशा न पूरी हुई। हलधरके कुटुम्बियोंने ऐसा कोई न निकला जो आवेगमें आकर अपमानका बदला लेनेको तैयार हो जाता। सबके सब कायर निकले। कोई बीर आत्मा निकल आती जो मेरे रास्तेसे इस बाधाको हटा देती, किर ज्ञानी अपनी हो जाती। यह दोनों उस कामके तो नहीं हैं, पर हिम्मती मालूम होते हैं। बुढ़िया दीन बनी हुई है पर है पोढ़ी नहीं तो इतने घमरडसे बातें न करती। मियां गांठका पूरा तो नहीं पर दिलका दिलेर जान पड़ता है। उत्तेजनामें पड़कर अपना सर्वस्व खो सकता है। अगर इन दोनोंसे कुछ धन मिल जाय तो सबइन्सपेक्टरको मिलाकर, कुछ माया जालसे, कुछ लोभसे, कावूमें कर लूं। कोई मुकद्दमा खड़ा हो जाय। कुछ न होगा भाँडा तो फूट जायगा। ज्ञानी उन्हें अबकी भाँति देवता तो न समझती रहेगी। (प्रगट) इस पापीको दण्ड देनेका मैंने प्रण कर लिया है। ऐसे कायर व्यक्ति भी होते हैं यह मुझे ज्ञात न था।

हरीच्छा । अब कोई दूसरी ही युक्ति काममें लानी चाहिये ।

सलोनी—महाराज, मैं दीन दुखिया हूँ, कुछ कहना छोटा मुँह बड़ी बात है, पर मैं आपकी मददके लिये ही हर तरह हाजिर हूँ । मेरी जान भी काम आये तो दे सकती हूँ ।

फत्तू—स्वामी जी मुझसे भी जो हो सकेगा करनेको तैयार हूँ । हाथोमें तो अब मकदूर नहीं रहा पर और सब तरह हाजिर हूँ ।

चेतन—मुझे इस पापीका संहार करनेके लिये किसीकी मददकी आवश्यकता न होती । मैं अपने योग और तपके बलसे एक क्षणमें उसे रसातलको भेज सकता हूँ, पर शास्त्रोंमें ऐसे कामोंके लिये योगबलका व्यवहार करना वर्जित है । इसीसे विवश हूँ । तुम धनसे मेरी कुछ सहायता कर सकते हो ?

सलोनी—फत्तू की ओर सशंक दृष्टिसे ताकते हुए । महाराज थोड़ेसे रुपये धाम करनेको रख छोड़ थे । वह आपके मेंट कर दूँगी । यह भी तो पुण्य हीका काम है ।

फत्तू—काकी तेरे पास कुछ रुपये ऊपर हों तो मुझे उधार दे दे ।

सलोनी—चल बातें बनाता है । मेरे पास रुपये कहांसे आयेंगे । कौन घरके आदमी कमाई कर रहे हैं । ४० साल बूत गये बाहरसे एक पैसा भी घरमें नहीं आया ।

फत्तू—अच्छा नहीं देती है मत दे । अपने तीनों सीसमके पेड़ बेच दूँगा ।

चेतन—अच्छा तो मैं जाता हूँ विश्राम करने। कल दिन
भरमें तुम लोग प्रबन्ध करके जो कुछ हो सके इस धर्म-कार्यके
निमित्त दे देना। कल सध्याको मैं अपने आश्रमपर चला
आऊंगा। (प्रस्थान)

षष्ठम् दृश्य



स्थान—शहरवाला किरायेका मकान। समय—आधीरात्र,

कचनसिंह और राजेश्वरी बातें कर रहे हैं।

राजे०—देवरजी, मैंने प्रेमके लिये अपना सर्वस्व लगा दिया।
पर जिस प्रेमकी आशा थी वह नहीं मयस्तर हुई। मैंने अपना
सर्वस्व दिया है तो उसके लिये सर्वस्व चाहती भी हूँ। मैंने
समझा था एकके बदले आधीपर संतोष कर लूँगी। पर अब
देखती हूँ तो जान पड़ता है कि मुझसे भूल हो गई। दूसरी
बड़ी भूल यह हुई कि मैंने ज्ञानी देवीकी ओर ध्यान नहीं दिया
था। उन्हें कितना दुःख, कितना शोक, कितनी जलन होगी
इसका मैंने ज़रा भी विचार नहीं किया था। आपसे एक बात
पूछूँ नाराज़ तो न होंगे।

कंचन—तुम्हारी बातसे मैं नाराज़ हूँगा !

राजे०—आपने अबतक विवाह क्यों नहीं किया ?

कंचन—इसके कई कारण हैं। मैंने धर्मग्रन्थोंमें पढ़ा था
कि गृहस्थ जीवन मनुष्यकी मोक्षप्राप्तिमें बाधक होता है। मैंने

अपना तन, मन, धन सब धर्मपर अपेण कर दिया था । दान और व्रतको ही मैंने जीवनका उद्देश्य समझ लिया था । उसका मुख्य कारण यह था कि मुझे प्रेमका कुछ अनुभव न था । मैंने उसका सरस स्वाद न पाया था । उसे केवल मायाकी एक कूटलीला समझा करता था, पर अब ज्ञात हो रहा है कि प्रेममें कितना पवित्र आनन्द और कितना स्वर्गीय सुख भरा हुआ है । इस सुखके सामने अब मुझे धर्म, मोक्ष और व्रत कुछ भी नहीं जंचते । उनका सुख भी चिन्तामय है, इसका दुःख भी रसमय ।

राजे०—(वक्र नेत्रोंसे ताककर) यह सुख कहाँ प्राप्त हुआ ?
कंचन—यह न बताऊंगा ।

राजे०—(मुस्किरा कर) बताइये चाहे न बताइये, मैं समझ गई । जिस वस्तुको पाकर आप इतने मुख्य हो गये हैं वह असलमें प्रेम नहीं है । प्रेमकी केवल झलक है । जिस दिन आपको प्रेमरत्न मिलेगा उस दिन आपको इस आनन्दका सच्चा अनुभव होगा ।

कंचन—मैं यह रत्न पनि योग्य नहीं हूँ । वह आनन्द मेरे भाग्यमेंही नहीं है ।

राजे०—है और मिलेगा । भाग्यसे इतने निराश न हूँजिये । आप जिस दिन, जिस घड़ी, जिस पल इच्छा करेंगे यह रत्न आपको मिल जायगा । वह आपके इच्छाकी बाट जोह रहा है ।

कंचन—(आंखोंमें आंसू भरकर) राजेश्वरी, मैं धोर धर्म-
संकटमें हूँ । न जाने मेरा क्या अन्त होगा । मुझे इस प्रेमपर
अपने प्राण बलिदान करने पड़ेंगे ।

राजे०—(मनमें) भगवन्, मैं कैसी अभागिनी हूँ । ऐसे
निश्छल, सरल पुरुषकी हत्या मेरे हाथों हो रही है । पर कल्प
क्या, अपने अपमानका बदला तो लेना ही होगा । (प्रगट)
प्राणेश्वर, आप इतने निराश क्यों होते हैं । मैं आपकी हूँ और
आपकी रहूँगी । संसारकी आंखोंमें मैं चाहे जो कुछ हूँ, दूसरोंके
साथ मेरा बाहरी व्यवहार चाहे जैसा हो, पर मेरा हृदय आपका
है । मेरे प्राण आपपर न्योछावर हैं । (आंचलसे कंचनके आंसू
पोछकर) अब प्रसन्न हो जाइये । यह प्रेमरत्न आपकी भेंट है ।

कंचन—राजेश्वरी, उस प्रेमको भोगना मेरे भाग्यमें नहीं है ।
मुझ जैसा भाग्यहीन पुरुष और कौन होगा जो ऐसे दुर्लभ
रत्नकी ओर हाथ नहीं बढ़ा सकता । मेरी दशा उस पुरुषकी
सी है जो क्षुधासे व्याकुल होकर उन पदार्थोंकी ओर लपके जो
किसी देवताकी अर्चनाके लिये रखे हुए हों । मैं वही अमानुषी
कर्म कर रहा हूँ । मैं पहले यह जानता कि प्रेमरत्न कहाँ
मिलेगा तो तुम अप्सरा भी होती तो आकाशसे उतार लाता ।
दूसरोंको आंख पड़नेके पहले तुम मेरी हो जाती फिर कोई
तुम्हारी ओर आंख उठाकर भी न देख सकता । पर तुम मुझे
उस बक्त मिली जब तुम्हारी ओर प्रेमकी दृष्टिसे देखना भी मेरे
लिये अदर्श हो गया । राजेश्वरी, मैं महापापी, अधर्मी जीव

हूँ। मुझे यहां इस एकान्तमें बैठनेका, तुमसे ऐसी बातें करनेका अधिकार नहीं है। पर प्रेमाधातने मुझे संज्ञाहीन कर दिया है। मेरा विवेक लुप्त हो गया है। मेरे इतने दिनका ब्रह्मचर्य और धर्मनिष्ठाका अपहरण होगया है। इसका परिणाम कितना भयंडार होगा ईश्वर ही जाने। अब यहां मेरा बैठना उचित नहीं है। मुझे जाने दो (उठ खड़ा होता है।)

राजेश्वरी—(हाथ पकड़कर) न जाने पाइयेगा। जब इस धर्म अधर्मका पचड़ा छेड़ा है तो उत्तरका निपटारा किये जाइये। मैं तो समझती थी जैसे जगन्नाथपुरीमे पहुंचकर छूत-छूतका विचार नहीं रहता उसी भाँति प्रेमकी दीक्षा पानेके बाद धर्म अधर्मका विचार नहीं रहता। प्रेम आदमीको पागल कर देता है। पागल आदमीके काम और बातका विचार और व्यवहारका कोई ठिकाना नहीं।

कंचन—इस विचारसे चित्तको संतोष नहीं होता। मुझे अब जाने दो। अब और परीक्षामें मत डालो।

राजें—अच्छा बतलाते जाइये कब आइयेगा?

कंचन—कुछ नहीं जानता क्या होगा। (रोते हुए) मेरे अपराध क्षमा करना।

(जीनेसे उतरता है। द्वारपर सबलसिंह आते दिखाई देते हैं।

कंचन एक अधेरे बरामदमें छिप जाता है।)

सबल—(ऊपर जाकर) अरे ! अभी तक तुम सोईँ नहीं ?

राजे०—जिन आंखोंमें प्रेम वसता है वहाँ नींद कहाँ ।

सबल—यह उन्निद्रा प्रेममें नहीं होती । कपट प्रेममें होती है ।

राजे०—(सशंक होकर) मुझे तो इसका कभी अनुभव नहीं हुआ । आपने इस समय आकर बड़ी कृपा की ।

सबल—(क्रोधसे) अभी यहाँ कौन बैठा हुआ था ?

राजे०—आपकी याद ।

सबल—मुझे भ्रम था कि याद सदैह नहीं हुआ करती । आज यह नवी बात मालूम हुई । मैं तुमसे विनय करता हूँ बतला दो अभी कौन यहाँसे उठकर गया है ।

राजे०—आपने देखा है तो क्यों पूछते हैं ?

सबल—शायद मुझे भ्रम हुआ हो ।

राजे०—ठाकुर कंचनसिंह थे ।

सबल—तो मेरा गुमान ठीक निकला । वह क्या करने आया था ?

राजे०—(मनमें) मालूम होता है मेरा मनोरथ उससे जल्द पूरा होगा जितनी मुझे आशा थी । (प्रगट) यह प्रश्न आप व्यर्थ करते हैं । इतनी रात गये जब कोई पुरुष किसी अन्य स्त्रीके पास जाता है तो उसका एक ही आशय हो सकता है ।

सबल—उसे तुमने आने क्यों दिया ?

राजे०—उन्होंने आकर द्वार खटखटाया, कहारिन जाकर खोल आई । मैंने तो उन्हें यहाँ आनेपर देखा ।

सबल—कहारिन उससे मिली हुई है ?

राजे—यह उससे पूछिये ।

सबल—जब तुमने उसे बैठे देखा तो दुत्कार क्यों न दिया ?

राजे—प्राणेश्वर, आप मुझसे ऐसे सवाल पूछकर दिल न जलावें । यह कहाँकी रीति है कि जब कोई आदमी अपने पास आये तो उसको दुत्कार दिया जाय, वह भी जब आपका भाई हो । मैं इतनी निटुर नहीं हो सकती । उनसे मिलनेमें तो भय जब होता कि जब मेरा अपना चित्त चंचल होता, मुझे अपने ऊपर विश्वास न होता । प्रेमके गहरे रंगमें सराबोर होकर अब मुझपर किसी दूसरे रङ्गके चढ़नेकी सम्भावना नहीं है । हाँ, आप बाबू कंचनसिंहको किसी बहानेसे समझा दीजिये कि अबसे यहाँ न आवें । वह ऐसी प्रेम और अनुरागकी बातें करने लगते हैं कि उसके ध्यानसेही लज्जा आने लगती है । विवश होकर बैठती हूँ, सुनती हूँ ।

सबल—(उन्मत्त होकर) पाखंडी कहाँका, धमात्मा बनता है, विरक्त बनता है, और कर्म ऐसे नीच ! तू मेरा भाई सही पर तेरा वध करनेमें कोई पाप नहीं है । हाँ, इस राक्षसकी हत्या मेरे ही हाथों होगी । ओह ! कितनी नीच प्रकृति है, मेरा सगा भाई और यह व्यवहार ! असहा है अक्षम्य है, ऐसे पणीके लिये नर्क ही सबसे उत्तम स्थान है । आज ही, इसी रातको तेरी जीवन-लीला समाप्त हो जायगी । तेरा दीपक बुझ जायगा । हा धूर्त, क्या तेरी कामलोलुपताके लिये यही पक ठिकाना था ! तुझे मेरे ही घरमें आग लगानी थी ! मैं तुझे पुनर्बत्

प्यार करता था । तुझे .. . (क्रोधसे ओढ चबाकर) तेरी
लाशको इन्ही आंखोंसे तड़पते हुए देखूँगा ।
(नीचे चला जाता है)

राजे—(आपही आप) ऐसा जान पड़ता है भगवान स्वयं यह
सारी लीला कर रहे हैं, उन्हींको प्रेरणासे सब कुछ होता हुआ
मालूम होता है । कैसा विचित्र रहस्य है । मैं वैलोंका मारा
जाना नहीं देख सकती थी, चिंउटियोंको पैरों तले पड़ते देख-
कर मैं पांच हटा लिया करती थी । पर अभाग्य मुझसे यह
हत्याकाण्ड करा रहा है ! मेरेही निर्दय हाथोंके इशारेसे यह
कठपुतलियां नाच रही हैं ।

(करण स्तरोमे गाती है)

ऊधो कर्मनकी गति न्यारी ।
(गाते गाते प्रस्थान)

सप्तम दृश्य ।

स्थान—दीवानखाना, समय—३ बजे रात, घटा छाई छुई है,

सबलसिंह तलवार हाथमे लिये द्वारपर खड़े हैं ।

सबल—(मनमें) अब सो गया होगा । मगर नहीं आज
उसकी आंखोंमें नींद कहाँ । पड़ा पड़ा प्रेमाश्रिमे जल रहा होगा ।
करवटें बदल रहा होगा । उसपर यह हाथ न उठ सकेंगे ।

मुझमें इतनी निर्दयता नहीं है। मैं जानता हूँ वह मुझपर प्रतिधात न करेगा। मेरी तलवारको सहर्ष अपनी गर्दनपर ले लेगा। हा ! यही तो उसका प्रतिधात होगा। ईश्वर करें वह मेरी ललकारपर सामने बढ़ा हो जाय। तब यह तलवार बज्रकी भाँति उसकी गर्दनपर गिरेगी। अरक्षित, निःशब्द पुरुषपर मुझसे आधात न होगा। जब वह करुण दीन नेत्रोंसे मेरी ओर ताकेगा—जैसे छुरेके नीचे बकरा ताकता है—तो मेरी हिम्मत छूट जायगी।

(धीरे धीरे कंचनसिंहके कमरेकी ओर बढ़ता है)

हा ! मानवजीवन कितना रहस्यमय है। हम दोनोंने एक ही मांके उदरसे जन्म लिया, एक ही स्तनसे दूध पिया, सदा एक साथ खेले, पर आज मैं उसकी हत्या करनेको तैयार हूँ। कैसी विडम्बना है। ईश्वर करे उसे नींद आगई हो। सोतेको मारना धर्म-विरुद्ध हो पर कठिन नहीं है। दीनता द्याको जागृत कर देती है.... (चौंककर) अरे ! यह कौन तलवार लिये बढ़ा चला आता है। कहीं छिपकर देखूँ इसकी क्या नीयत है। लम्बा आदमी है, शरीर कैसा गठा हुआ है। किवाड़के दरारोंसे निकलते हुए प्रकाशमें आजाय तो देखूँ कौन है। वह आ गया। यह तो हलधर मालूम होता है, बिलकुल वही चाल है। लेकिन हलधरके दाढ़ी नहीं थी। समझ है दाढ़ी निकल आई हो, पर है हलधर, हाँ वही है, इसमें कोई सन्देह नहीं है।

राजेश्वरीकी टोह इसे किसी तरह मिल गई। अपमानका बदला लेना चाहता है। कितना भयङ्कर स्वरूप हो गया है। आंखें चमक रही हैं। अवश्य हममेंसे किसीका खून करना चाहता है। मेरी ही जानका गाहक होगा। कमरेमें झाँक रहा है। चाहूं तो अभी पिस्तौलसे इसका काम तमाम कर दूँ। पर नहीं। खूब सूझी। क्यों न इससे वह काम लूँ जो मैं नहीं कर सकता। इस वक्त कौशलसे काम लेना ही उचित है। (तलवार छिपाकर) कौन है हलधर ?

(हलधर तलवार खीचकर चौकन्ना हो जाता है)

सबल—हलधर क्या चाहते हो ?

हलधर—(सबलके सामने आकर) संभल जाइयेगा मैं चोट करता हूँ।

सबल—क्यों मेरे खूनके प्यासे हो रहे हो ?

हलधर—अपने दिलसे पूछिये।

सबल—तुम्हारा अपराधी मैं नहीं हूँ, कोई दूसरा ही है।

हलधर—क्षत्री होकर आप प्राणोंके भयसे झूठ बोलते नहीं लजाते।

सबल—मैं झूठ नहीं बोल रहा हूँ।

हलधर—सरासर झूठ है। मेरा सर्वनाश आपके हाथों हुआ है। आपने मेरी इज़्जत मिट्टीमें मिला दी। मेरे घरमें आग लगा दी और अब आप झूठ बोलकर अपने प्राण बचाना चाहते हैं। मुझे सब खबरें मिल चकी हैं। बाबा चेतनदासने

सारा कच्चा चिट्ठा मुझसे कह सुनाया है। अब बिना आपका खून पिये इस तलवारकी प्यास न छुकेगी।

सबल—हलधर मैं क्षत्री हूँ और प्राणोंको नहीं डरता। तुम मेरे साथ मेरे कमरेतक आवो। मैं ईश्वरको साक्षी देकर कहता हूँ कि मैं कोई छल कपड़ न करूँगा। वहां मैं तुमसे सब वृत्तान्त सच सच कह दूँगा। तब तुम्हारे मनमें जो आये वह करना।

(हलधर चौकन्ना दृष्टिसे ताकता हुआ सबलके साथ उसके

दीवानखानेमें जाता है)

सबल—तस्तपर बैठ जाओ और सुनो। यह सारी आग कंचनसिंहकी लगाई हुई है। उसने कुटनी द्वारा राजेश्वरीको घरसे निकलवा लिया है। उसके गोइन्दोने राजेश्वरीका उससे बखान किया होगा। वह उसपर मोहित हो गया और तुम्हें जेल पहुँचाकर अपनी इच्छा पूरी की। जबसे मुझे यह समाचार मिला है मैं उसका शत्रु हो गया हूँ। तुम जानते हो मुझे अत्याचारसे कितनी दृष्टा है। अत्याचारी पुरुष वहै वह मेरा पुत्र ही क्यों न हो, मेरी दृष्टिमें हिंसक जन्तुके समान है और उसका वध करना मैं अपना कर्त्तव्य समझता हूँ। इसीलिये मैं यह तलवार लेकर कंचनसिंहका वध करने जा रहा था। इतनेमें तुम दिखाई पड़े। मुझे अब मालूम हुआ कि जिसे मैं बड़ाधर्मात्मा, ईश्वरभक्त, सदाचारी त्यागी समझता था वह वास्तव और

मैं पक परले दरजेका व्याभिचारी, विषयी मनुष्य हैं। इसीलिये उसने अबतक विवाह नहीं किया। उसने कर्मचारियोंको घूस देकर तुझे चुपके चुपके गिरफ्तार करा लिया और अब राजेश्वरीके साथ विहार करता है। अभी आधी रातको वहांसे लौटकर आया है। मैं तुमसे सारा वृत्तान्त कह सुनाया, अब तुम्हारी जो इच्छा हो करो।

(हलधर लपककर कंचनसिंहके कमरेकी ओर चलता है)

सबल—ठहरो ठहरो, यों नहीं। सम्भव है तुम्हारा आहट पाकर जाग उठे। नौकर सिपाही उसका चिल्हाना सुनकर जाग पड़े। प्रातःकाल वह गंगा नहाने जाता है। उस बक्स अंदेरा रहता है। वहीं तुम उसे गंगाकी भेंट कर सकते हो। घात लगाये रहो। अवसर आतेही एक हाथमें काम तमाम कर दो और लाशको वहीं बहा दो। तुम्हारा मनोरथ पूरा होनेका इससे सुगम उपाय नहीं है।

हलधर—(कुछ सोचकर) मुझे धोखा तो नहीं देना चाहते। इस बहानेसे मुझे टाल दो और फिर सचेत हो जाओ और मुझे पकड़वा देनेका इन्तजाम करो।

सबल—मैंने ईश्वरकी कसम खाई है, अगर अब भी तुम्हें विश्वास न आये तो जो चाहे करो।

हलधर—अच्छी बात है जैसा आप कहते हैं वैसाही होगा। अगर इस समय धोखा देकर बच भी गये तो फिर क्या कभी दाव ही न आयेगा। मेरे हाथोंसे बचकर अब नहीं जा सकते।

मैं चाहूँ तो एक क्षणमें तुम्हारे कुलका नाश कर दूँ पर मैं हत्यारा नहीं हूँ, मुझे धनकी लालसा नहीं है। मैं तो केवल अपने अपमानका बदला लेना चाहता हूँ। आपको भी सचेत किये देता हूँ। मैं अभी और टोह लगाऊँगा। अगर पता चला कि आपने मेरा घर उजांड़ा है तो मैं आपको भी जीता न छोड़ूँगा। मेरा तो जो कुछ होना था हो चुका पर मैं अपने उजाड़नेवालों-को कुकर्मका सुख न भोगने दूँगा।

(चला जाता है)

सबल—(मनमें) मैं कितना नीच हो गया हूँ। झूठ, दगा, फ़रेब, किसी पापसे भी मुझे हिचक नहीं होती। पर जो कुछ भी हो हलधर बड़े मौकेसे आ गया। अब बिना लाठी दूटे ही सांप मरा जाता है।

(प्रस्थान)



अष्टम दृश्य

↔↔↔↔↔

(स्थान—नदीका किनारा, समय—४ बजे भोर, कंचन
 पूजाकी सामग्री लिये आता है और एक
 तस्तपर बैठ जाता है, फीटन घाटके
 ऊपर ही रुक जाती है)

कंचन (मनमे) यह जीवनका अंत है ! यह बड़े २ इरादों
 और मंसूबोंका परिणाम है ! इसीलिये जन्म लिया था । यही
 मोक्षपद है । यह निर्वाण है । माया बन्धनोंसे मुक्त रहकर
 आत्माको उच्चतम पदपर ले जाना चाहता था । यह वही
 महानपद है । यही मेरी सुकीर्ति रूपी धर्मशाला है, यही मेरा
 आदर्श कृष्ण-मन्दिर है ! इतने दिनोंके नियम और संयम,
 सत्संग और भक्ति, दान और व्रतने अन्तमें मुझे वहाँ पहुंचाया
 जहाँ कदाचित् भ्रष्टाचार और कुविचार, पाप और कुकर्मने
 भी न पहुंचाया होता । मैंने जीवनयात्राका कठिनतम मार्ग
 लिया पर हिन्सक जीव जन्मुओंसे बचनेका, अथाह नदियोंको
 पार करनेका, दुर्गम धाटियोंसे उतरनेका कोई साधन अपने
 साथ न लिया । मैं खियोंसे अलग अलग रहता था, इन्हें
 जीवनका कांटा समझता था, उनके बनाव शृंगारको देखकर
 मुझे धृणा होती थी । पर आज...वह स्त्री जो मेरे बड़े भाईकी
 प्रेमिका है, जो मेरी माताके तुल्य है.....प्रेममें इतनी शक्ति

है, मैं यह न जानता था ! हाय, यह आग अब बुझती नहीं दिखाई देती । यह ज्वाला मुझे भस्म करके ही शान्त होगी । वही उत्तम है । अब इस जीवनका अंत होना ही अच्छा है । इस आत्मपतनके बाद अब जीना धिक्कार है । जीनेसे यह तप और ज्वाला दिन दिन प्रचंड होगी । घुल घुलकर, कुढ़ कुढ़ कर मरनेसे, घरमें वैरका बीज बोनेसे, जो अपने पूज्य हैं उनसे दैमनस्थ करनेसे, यह कहीं अच्छा है कि इन विपक्षियोंके मूलहीका नाश कर दूँ । मैंने सब तरह परीक्षा करके देख लिया । राजे-श्वरीको किसी तरह नहीं भूल सकता, किसी तरह ध्यानसे नहीं उतार सकता ।

(चेतनदासका प्रवेश)

कंचन—खामीजीको दण्डघत् करता हूँ ।

चेतन—बाबा सदा सुखी रहो । इधर कई दिनोंसे तुमको नहीं देखा । मुख मालिन है, अस्वस्थ तो नहीं थे ?

कंचन—नहीं महाराज, आपके आशीर्वादसे कुशलसे हूँ । पर कुछ ऐसे भौंझटोंमें पड़ा रहा कि आपके दर्शन न कर सका । वड़ा सौमाय था कि आज प्रातःकाल आपके दर्शन हो गये । आप तीर्थयात्रापर कब जानेका विचार कर रहे हैं ?

चेतन—बाबा अब तक तो चला गया होता पर भगतोंसे पिण्ड नहीं छुटता । विशेषतः मुझे तुम्हारे कल्याणके लिये तुमसे कुछ कहना था और निना कहे मैं न जा सकता था । यहां इसी उद्देश्यसे आया हूँ । तुम्हारे ऊपर एक धोर संकट आने-

वाला है। तुम्हारा भाई सबलसिंह तुम्हे वध करनेकी चेष्टा-
कर रहा है। घातक शीघ्र ही तुम्हारे ऊपर आधात करेगा।
सचेत हो जाओ।

कंचन—महाराज, मुझे अपने भाईसे ऐसी आशंका नहीं है।

चेतन—यह तुम्हारा भ्रम है। प्रेम-ईर्षमे मनुष्य अस्थिर-
चित्त, उन्मत्त हो जाता है।

कवन—यदि ऐसाही हो तो मैं क्या कर सकता हूँ। मेरी
आत्मा तो स्वयं अपने पापके बोझसे दबी हुई है।

चेतन—यह क्षत्रियोंकी वातें नहीं हैं। भूमि, धन, और
नारीके लिये संग्राम करना क्षत्रियोंका धर्म है। इन वस्तुओंपर
उसीका वास्तविक अधिकार है जो अपने वाहुवलसे उन्हें छीन
सके। इस संग्राममें दया और धर्म, विवेक और विचार, मान
और प्रतिष्ठा, सभी कायरताके पर्याय हैं। यही उपदेश कृष्ण
भगवानने अर्जुनको दिया था, और वही उपदेश मैं तुम्हें दे रहा
हूँ। तुम मेरे भक्त हो इसलिये यह चेतावनी देना मेरा कर्तव्य
था। योद्धाओंकी भाँति क्षेत्रमें निकलो और अपने शत्रुके मस्त-
कको पैरोंसे कुचल डालो, उसका गेंद बनाकर खेलो अथवा
अपनी तलवारकी नोकपर उछालो। यही बीरोंका धर्म है।
जो प्राणी क्षत्रिय वंशमें जन्म लेकर संग्रामसे मुह मोड़ता है वह
केवल कापुरुषही नहीं, पापी है, विधर्मी है, दुरात्मा है। कर्म-
क्षेत्रमें कोई किसीका पुत्र नहीं, भाई नहीं, भित्र नहीं, सब एक
दूसरेके शत्रु हैं। यह समस्त संसार कुछ नहीं, केवल एक बृहत्,

विराट शत्रुता है। दर्शनकारों और धर्मचार्योंने संसारको प्रेममय कहा है। उनके कथनानुसार ईश्वर स्वयं प्रेम है। यह उस भ्रांतिका सर्वश्रेष्ठ उदाहरण है जिसने संसारको बेष्टित कर रखा है। भूल जाओ कि तुम किसीके भाई हो। जो तुम्हारे ऊपर आधात करे उसका प्रतिधात करो, जो तुम्हारी ओर वक्र नेत्रोंसे ताके उसकी आंखें निकाल लो। राजेश्वरी तुम्हारी है, प्रेमके नाते उसपर तुम्हारा ही अधिकार है। अगर तुम अपने कर्तव्य-पथसे हटकर उसे उस पुरुषके हाथोंमें छोड़ दोगे जिससे उसे पहले चाहे प्रेम रहा हो पर थब वह उससे घृणा करती है, तो तुम न्याय, नीनि और धर्मके धातक सिद्ध होगे और जन्म जन्मान्तरों तक इसका दण्ड भोगते रहोगे।

(चेतनदासका प्रस्थान)

कंचन—(मनमे) मन, अब क्या कहते हो ? क्षत्रियधर्मका पालन करके भाईसे लड़ोगे, उसके प्राणोंपर आधात करोगे या क्षत्रियधर्मको भंग करके आत्महत्या करोगे ? जी तो मरनेको नहीं चाहता। अभीतक भक्ति और धर्मके जंजालमे पड़ा रहा, जीवनका कुछ सुख नहीं देखा। अब जब उसकी आशा हुई तो यह कठिन समस्या सूझने आ खड़ी हुई। हो क्षत्रियधर्मके विरुद्ध, पर भाईसे मैं किसी भाँति विग्रह नहीं कर सकता। उन्होंने सदैव मुझसे पुत्रवत् प्रेम किया है। याद नहीं आता कि कोई अमृदु शब्द उनके मुंहसे सुना हो। वह योग्य हैं, विद्वान हैं, कुशल हैं। मेरे हाथ उनपर नहीं ढठ सकते। अवसर न

मिलनेकी बात नहीं है। मैथका शत्रु मैं हो ही नहीं सकता। क्षतियोंके ऐसे धर्मसिद्धान्त न होते तो ज़रा ज़रासी बातपर खूनकी नदियां क्योंकर बहतीं और भारत क्यों हाथसे जाता? नहीं कदापि नहीं, मेरे हाथ उनपर नहीं उठ सकते। साधुगण भूठ नहीं बोलते, पर यह महात्माजी उनपर भी मिथ्या दोषारोपण कर गये। मुझे विश्वास नहीं आता कि वह मुझपर इतने निर्देय हो जायगे। उनके दया और शीलका पारावार नहीं। वह मेरी प्राणहत्याका संकेत नहीं दे सकते। एक नहीं, हजार राजेश्वरियां हो पर भैया मेरे शत्रु नहीं हो सकते। यह तब मिथ्या है। मेरे हाथ उनपर नहीं उठ सकते।

हाय, अभी एक क्षणमें यह घटना सारे नगरमें फैल जायगी। लोग समझेंगे पांच फिसल गया होगा। राजेश्वरी क्या समझेगी? उसे मुझसे प्रेम है, अवश्य शोक करेगी, रोयेगी और अबसे कहीं ज्यादा प्रेम करने लगेगी। और भैया? हाय यही तो मुसीबत है। अब मैं उन्हें मुँह नहीं दिखा सकता। मैं उनका अपराधी हूँ। मैंने धर्मकी हत्या की है। अगर वह मुझे जीता चुनवा दें तोभी मुझे आह भरनेका अधिकार नहीं है। मेरे लिये अब यही एक मार्ग रह गया है। मेरे बलिदानसे ही अब शांति होगी। पर भैयापर मेरे हाथ न उठेंगे। पानी गहरा है। भगवन्, मैंने बड़े पाप किये हैं, तुम्हें मुँह देखाने योग्य नहीं हूँ। अपनी अपार दयाकी छांहमें मुझे भी शरण देना। राजेश्वरी, अब तुझे कैसे देखूँगा।

(पीलपायेपर खड़ा होकर अथाह जलमें कूद पड़ता है)

(हलधरका तलवार और पिस्तौल लिये आना)

हलधर—बड़े मौकेसे आया । मैंने समझा था देर हो गई । पाखंडी, कुकर्मी कहींका । रोज गंगा नहाने आता है, पूजा करता है, तिलक लगाता है और कर्म इतने नीच । ऐसे मौकेसे मिले हो कि एकही वारमें काम तमाम कर दूँगा । और पराई स्त्रियों पर निगाह डालो । (पिलपायेकी आड़में छिपकर सुनता है) पापी भगवानसे दयाकी याचना कर रहा है । यह नहीं जानता है कि एक क्षणमें नर्कके द्वारपर खड़ा होगा । राजेश्वरी, अब तुम्हें कैसे देखूँगा ? अभी प्रेत हुए जाते हो फिर उसे जी भरकर देखता । (पिस्तौलका निशाना लगाता है) अरे ! यह तो आपही आप पानीमें कूद पड़ा, क्या प्राण देना चाहता है ?

(पिस्तौल किनारकी ओर फेककर पानीमें कूद पड़ता है और कंचन सिंहको गोदमें लिये एक क्षणमें बाहर आता है ।)

(मनमें) अभी पानी पेटमें बहुत कम गया है । इसे कैसे होशमें लाऊँ । है तो यह अपना बैरी, पर जब आप ही मरनेपर उतारूँ हैं तो मैं इसपर क्या हाथ उठाऊँ । मुझे तो इसपर दया आती है ।

(कंचन सिंहको लेटाकर उसकी पौठमें बुटने लगाकर उसके बाहोको हिलाता है)

(चेतनदासका प्रवेश)

चेतनदास—(आश्र्वर्यसे) यह क्या दुर्घटना हो गई । कम तूने इनको पानीमें डुबा दिया ?

हलधर—नहीं महाराज, यह तो आप नदीमें कुद पढ़े। मैं तो बाहर निकाल लाया हूँ।

चेतन—लेकिन तू इन्हें वध करनेका इरादा करके आया था। मूर्ख मैंने तुझे पहले ही जता दिया था कि तेरा शत्रु सबल सिंह है, कंचन सिंह नहीं, पर तूने मेरी बातका विश्वास न किया। उस धूर्त सबलके बहकानेमें आ गया। अब फिर कहता हूँ कि तेरा शत्रु वही है, उसीने तेरा सर्वनाश किया है, वही राजेश्वरीके साथ विलास करता है।

हलधर—मैंने इन्हें राजेश्वरीका नाम लेते अपने कानोंसे सुना है।

चेतन—हो सकता है कि राजेश्वरी जेसी सुन्दरीको देख-कर इसका चित्त भी चंचल हो गया हो। सबल सिंहने सनदेह वश इनके प्राण-हरणकी बेष्टा की हो। बस यही बात है।

हलधर—सामीजी क्षमा कीजियेगा, मैं सबलसिंहकी बातोंमें आ गया। अब सुझे मालूम हो गया कि वही मेरा बैरी है। ईश्वरने चाहा तो वह भी बहुत दिनतक अपने पापका सुख न भोगने पायेंगे।

चेतन—(मनमें) अब कहाँ जाता है। आज पुलीसवाले भी घरकी तलाशी लेंगे। अगर उनसे बच गया तो यह तो तलवार निकाले बैठा ही है। ईश्वरकी इच्छा हुई तो अब शीघ्रही मनोरथ पूरे होंगे। ज्ञानी मेरी होगी और मैं इस विपुल सम्पत्तिका स्वामी

हो जाऊँगा । कोई व्यवसाय, कोई विद्या, मुझे इतनी जल्द इतना सम्पत्तिशाली न बना सकती थी ।

(प्रस्थान)

कंचन—(होशमें आकर) नहीं तुम्हारा शब्द मैं हूँ । जो कुछ किया है मैंने किया है । भैया निर्दोष हैं, तुम्हारा अपराधी मैं हूँ । मेरे जीवनका अंत हो यही मेरे पापोंका दण्ड है । मैं तो स्वयं अपनेको इस पाप-जालसे मुक्त करना चाहता था । तुमने क्यों मुझे बचा लिया । (आश्चर्यसे) अरे, यह तो तुम हो हलधर ?

हलधर—(मनमें) कैसा बेछल कपटका आदमी है । (प्रगट) आप आरामसे लेटे रहें, अभी उठिये न ।

कंचन—नहीं अब नहीं लेटा जाता । (मनमें) समझमें आ गया । राजेश्वरी इसीकी ली है । इसीलिये भैयाने वह सारी माया रची थी । (प्रगट) मुझे उठाकर बैठा दो । बचन दो कि तुम भैयाका कोई अहित न करोगे ?

हलधर—ठाकुर मैं यह बचन नहीं दे सकता ।

कंचन—किसी निर्दोषकी जान लोगे ? तुम्हारा घातक मैं हूँ । मैंने तुम्हें चुपकेसे जेल भिजवाया और राजेश्वरीको कुट्टनियों द्वारा यहां बुलाया ।

(तीन डाकू लाठियां लिये आते हैं ।)

एक—क्यों गुरु, पड़ा हाथ भरपूर ।

दूसरा—वह तो खासा टैयांसा बैठा हुआ है। लाथो में एक हाथ दिखाऊँ।

हलधर—खबरदार हाथ न उठाना।

पहला—क्या कुछ हथ्ये चढ़ गया क्या?

हलधर—हाँ असरफ़ियोंकी थेली है। मुंह धो रखना।

तीसरा—यह बहुत कड़ा व्याज लेता है। सब स्पष्ट इसके तोनमें से निकाल लो।

हलधर—जबान संभालकर बात करो।

पहला—अच्छा—इसे ले चलो, दो चार दिन बर्तन मंजवा-धेंगे। आराम करते करते मोटा हो गया है।

दूसरा—तुमने इसे छोड़ क्यों दिया?

हलधर—इसने बचन दिया है कि अब सूद न लूँगा।

पहला—क्यों बचा, गुरुको सीधा समझकर खांसा दे दिया।

हलधर—बक बक मत करो। इन्हें नावपर बैठाकर डेरेपर ले चलो। यह बिचारे सूद व्याज जो कुछ लेते हैं अपने भाईके हुकुमसे लेते हैं। आज उसीकी खबर लेनेका विचार है।

(सब कचनको सहारा देकर नावपर बैठा देते हैं और

गाते हुए नाव चलाते हैं।)

नारायणका नाम सदा मनके अंदर लाना चहिये।


मानुष तन है दुर्लभ जगमें इसका फल पाना चहिये॥

दुर्जन संग नरकका मारग उससे दूर जाना चहिये।

सतसंगतमें सदा बैठके हरिके गुण गाना चहिये॥

धरम कमाई करके अपने हाथोंकी खाना चहिये ।
 दुखी जीवको देख दया करके कुछ दिलवाना चहिये ॥
 परनारीको अपनी माताके समान जाना चहिये ।
 भूठ कपटकी बात सदा कहनेमें शरमाना चहिये ॥
 कथा पुरान सन्त संगतमें मनको बहलाना चहिये ।
 नारायणका नाम सदा मनके अंदर लाना चहिये ॥

नवम दृश्य



स्थान—गुलाबीका मकान, समय—सध्या, चिराग जल चुके हैं,
 गुलाबी संदूकसे रूपये निकाल रही है ।

गुलाबी—भाग जाग जायंगे । स्वामीजीके प्रतापसे यह
 सब रूपये ढूने हो जायंगे । पूरे ३००) हैं । लौटुंगी तो हाथमें
 ६००) की थैली होगी । इतने रूपये तो बरसोमें भी न बटोर
 पाती । साधु महात्माओंमें बड़ी शक्ति होती है । स्वामीजीने यह
 धंत्र दिया है । भृगुके गलेमें बांध दूँ । फिर देखूँ यह चुड़ैल
 उसे कैसे अपने बसमें किये रहती है । उन्होंने तो कहा है कि वह
 उसकी बात भी न पूछेगा । यही तो मैं चाहती हूँ । उसका
 मान-मर्दन हो जाय, घमंड टूट जाय ।

(भृगुको बुलाती है ।)

क्यों बेटा, आजकल तुम्हारी तबीयत कैसी रहती है । तुबले
 होते जाते हो ।

भृगु—क्या कहूं। सारे दिन वही खोले बैठे २ एक जाता हूं। ठाकुर कंचन सिंह एक बीड़े पानको भी नहीं पूछते। न कहीं घूमने जाता हूं, न कोई उत्तम वस्तु भोजनको मिलती है। जो लोग लिखने पढ़नेका काम करते हैं उन्हें दूध, मक्खन, मलाई, मेवा मिस्त्रो इच्छानुकूल मिलनी चाहिये। रोटी दाल चावल तो मजूरोंका भोजन है। सांझ सवेरे वायुसेवन करना चाहिये। कभी २ थियेटर देखकर मन बहलाना चाहिये। पर यहां इनमेसे कोई भी सुख नहीं। यही होगा कि सूखते २ एक दिन जानसे चला जाऊंगा।

गुलाबी—ऐ नौज बेटा कैसी बात मुहसे निकालते हो। मेरे जानमे तो कुछ फेरफार है। इस चुड़ैलने तुम्हें कुछ कर करा दिया है। यह पक्की टोनिहारी है। पूरबकी न है। वहांकी सब लड़कियां टोनिहारी होती हैं।

भृगु—कौन जाने यही बात हो। कंचन सिंहके कमरेमे अकेले बैठता हूं तो ऐसा डर लगता है जैसे कोई बैठा हो। रातको आने लगता हूं तो फाटकपर मौलसरीके पेड़के नीचे किसीको खड़ा देखता हूं। कलेजा थर थर काँपने लगता है। किसी तरह चित्तको ढाढ़स देता हुआ चला आता हूं। लोग कहते हैं पहले वहां किसीकी कबर थी।

गुलाबी—मैं स वामीजीके पाससे यह जन्तर लाई हूं। इसे गलेमें बांध लो। शंका मिट जायगी। और कलसे अपने लिये पावभर दूध भी लाया करो। मैंने खूब अहीरसे कहा है। उसके लड़केको पढ़ा दिया करो। वह तुम्हें दूध दे देगा।

भृगु—जन्तर लावो मैं बांध लूँ, पर खूबाके लड़केको मैं न पढ़ा सकूँगा । लिखने पढ़नेका काम करते करते सारे दिन योंही थक जाता हूँ । मैं जबतक कंचनसिंहके यहाँ रहूँगा मेरी तबीयत अच्छी न होगा । मुझे कोई दूकान खुलवा दो ।

गुलाबी—बेटा, दूकानके लिये तो पूँजी चाहिये । इस घड़ी तो यह ताबीज बांध लो । फिर मैं और कोई जतन करूँगी । देखो, देखो जोने खाना बना लिया ? आज मालकिनने रातको यहाँ रहनेको कहा है ।

(भृगु जाता है और चम्पासे पूछकर आता है,

गुलाबी चौकेमे जाती है ।)

गुलाबी—पीड़ा तक नहीं रखी, लोटेका पानीतक नहीं रखा । अब मैं पानी लेकर आऊँ और अपने हाथसे आसन ढानूँ तब खाना खाऊँ । क्यों इतने घर्म डके मारे मरी जाती हो महारानी । थोड़ा इतराघो, इतना आकाशपर दिया न जलाओ ।

(चम्पा थाली लाकर गुलाबीकं सामने रख देती है,

वह एक कौर उठाती है और क्रोधसे थाली

चम्पाके सिरपरं पटक देती है ।)

भृगु—क्या है अम्माँ ?

गुलाबी—है क्या यह डायन मुझे विष देनेपर तुली हुई है । यह खाना है कि जहर है । मारा नमक भर दिया । भगवान न-

जाने कब इसकी मिट्टी इस घरसे उठायेंगे । मर गये इसके बाप, चचा । अब कोई झाँकतात क नहीं । जबतक व्याह न हुआ था द्वारकी मिट्टी खोदे डालते थे । इतने दिन इस अभागिनीको रसोई बनाते हो गये, कभी ऐसा न हुआ कि मैंने पेटभर भोजन किया हो । यह मेरे पीछे पड़ी हुई है

भृगु—अम्मां, देखो सिर लोहलुहान हो गया । जरा नमक ज्यादा ही हो गया तो क्या उसकी जान ले लोगी । जलती हुई दाल डाल दी । सारे बदनमे छाले पड़ गये । ऐसा भी कोई क्रोध करता है ।

गुलाबी—(मुँह चिढ़ाकर) हाँ हाँ देख, मरहम पट्टी कर, दौड़ डाकूरको बुला ला नहीं कहीं मर न जाय । अभी लौड़ा है, त्रिया चरित्र, देखाकर । मैंने उधर पीठ फेरी, इधर ठहाकेकी हँसी उड़ने लगेगी । तेरे सिर चढ़ानेसे तो इसका मिजाज इतना बढ़ गया है । यह तो नहीं पूछता कि दालमे क्यों इतना नमक झोंक दिया, उल्टे और धावपर मरहम रखने चला है ।

(भक्तकर चली जाती है ।)

चम्पा—मुझे मेरे घर पहुंचा दो ।

भृगु—मारा सिर लोहलोहान हो गया । इसके पास रूपये हैं, उसीका इसे धर्मड है । किसी तरह रूपये निकल जाते तो यह गाय हो जाती ।

चम्पा—तथतक तो यह मेरा कचूमर ही निकाल लेंगी ।

भृगु—सबरका फल मीठा होता है ।

चम्पा—इस घरमें अब मेरा निवाह न होगा । इस बुद्धियाको देखकर आंखोंमें खून उतर आता है ।

भृगु—अबकी एक गहरी रकम हाथ लगनेवाली है । एक ठाकुरने कानोंकी बाली हमारे यहां गिरे रखी थी । बादेके दिन टल गये । ठाकुरका कहीं पता नहीं । पूरब गया था । न जाने मर गया या क्या । मैंने सोचा है तुम्हारे पास जो गिन्नी रखी है उसमें चार पांच रुपये और मिलाकर बाली छुड़ा लूं । ठाकुर लौटेगा तो देखा जायगा । ५०]से कमका माल नहीं है ।

चम्पा—सच !

भृगु—हां अभी तौले आता हूं । पूरे दो तौले हैं ।

चम्पा—तो कब ला दोगे ?

भृगु—कल लो । वह तो अपने हाथका खेल है । आज दालमें नमक क्यों ज्यादा हुआ ।

चम्पा—सुबह कहने लगीं खानेमें नमक ही नहीं है । मैंने इस बेला नमक पीसकर उनकी थालीमें ऊपरसे डाल दिया कि खाओ खूब जी भरके । वह एक न एक खुचुड़ निकालती रहती हैं तो मैं भी उन्हें जलाया करती हूं ।

भृगु—अच्छा अब मुझे भी भूख लगी है चलो ।

चम्पा—(आप ही आप) सिरमें जरा सी चोट लगी तो क्या, कानोंकी थालियां तो मिल गईं । इन दामों तो चाहे कोई मेरे सिरपर दिनभर थालियां, कटोरियां पटका करे ।

(प्रस्थान)

चौथा अँक

—५०२—५०३—

पहला दृश्य

स्थान—मधुबन, थानेदार, इन्सपेक्टर, और कई

सिपाहियोंका प्रवेश

इन्सपेक्टर—एक हजारकी रकम एक चीज़ होती है।

थानेदार—बेशक !

इन्स०—और करना कुछ नहीं। दोबार शहादतें बनाकर
खानातलाशी कर लेनी है।

थानेदार—गांवबाले तो सबल सिंहके खिलाफ़ ही होंगे।

इन्सपेक्टर—आजकल बड़ेसे बड़े आदमीको जब चाहें फांस
लें। कोई कितना ही मुअज्जिज़ हो, अफ़सरोंके यहां उसकी
कितनी ही रसाई हो, इतना कह दीजिये कि ढुन्हूर वह भी सुरा-
जका हामी है, बस सारे हुक्काम उसके जानी दुश्मन हो जाते
हैं। फिर वह ग्रीष्म अपनी कितनी ही सफ़ाई दिया करे,
अपनी वफ़ादारीके कितने ही सबूत पेश करता फिरे, कोई
उसकी नहीं सुनता। सबल सिंहकी इज़्जत हुक्कामकी नज़रोंमें
कम नहीं थी। :उनके साथ दावतें खाते थे, घुड़दौड़में शरीक
होते थे, हरपक जलसेमें शरीक किये जाते थे, पर मेरे एक
फ़िक्ररेने हज़रतका सारा रंग फीका कर दिया। साहबने फौरन

उम्म दिया कि जाकर उसकी तलाशी लो और कोई सबूत दस्तयाब हो तो गिरप्रतारीका वारंट ले जाओ ।

थानेदार—आपने क्या फ़िक्रा जमाया था ?

इन्सपेक्टर—अजी कुछ नहीं, महज़ इतना कहा था कि आज-कल यहाँ सुराजकी बड़ी धूम है । ठाकुर सबल सिंह पंचायतें कायम कर रहे हैं । इतना सुनना था कि साहबका चेहरा सुरुख हो गया । बोले—दग्गाबाज़ आदमो है । मिलकर वार करना चाहता है, फौरन उसके खिलाफ़ सबूत पैदा करो । इसके कब्ल मैंने कहा था, हज़ुर यह बड़ा ज़िनाकार आदमी है, अपने एक असामीकी औरतको निकाल लाया है । इसपर सिर्फ़ मुसकिराये, तीवरोंपर ज़रा भी मैल नहीं आई । तब मैंने यह चाल चली । यह लो गांवके मुखिये आगये । ज़रा रोब जमा दूँ ।

(मंगरू, हरदास, फ़त्तू आदिका प्रवेश । सलोनी भी पीछे पीछे आती है और अलग खड़ी हो जाती है)

इन्सपेक्टर—आश्ये शेख़जी, कहिये खैरियत तो है ?

फत्तू—(मनमें) सबलसिंहके नेक और दयावान होनेमें संदेह नहीं । कभी हमारे ऊपर सख़ती नहीं की । हमेशा रिआयत ही करते रहे, पर आंखका लगना बुरा होता है । पुलासवाले न जाने उन्हें किस किस तरह सतायेंगे । कहीं जेहल न भिजवाएं । राजेश्वरीको वह जबरदस्ती थोड़े ही ले गये । वह तो अपने मनसे गई । मैंने चेतनदास बाबाको नाहक् इस बुरे काममें मदद दी ।

किसी तरह सबल सिंहको बचाना चाहिये । (प्रगट) सब अलाहका करम है ।

इन्सपे—तुम्हारे जमीदार साहब तो खूब रंग लाये ।
कहाँ तो वा० और कहा यह हरकत ।

फत्तू—को तो कुछ मालूम नहीं ।

इन्स०—रे बचानेसे अब वह नहीं बच सकते । अब हो आगये शेरके जेमें । अगला बयान दीजिये । यहाँ गांवमें पंचायत किसने कायम की ।

फत्तू—हजूर गावके लोगोंने मिलकर कायम की, जिसमें छोटी २ घाटोंके पीछे अदालतकी ठोकरें न खानी पड़े ।

इन्स०—सद्गुरु सिंहने यह नहीं कहा कि अदालतमें जाना गुनाह है ।

फत्तू—हजूर उन्होंने ऐसी बात तो नहीं कही, हाँ पंचायतके कायदे बताये थे ।

इन्स०—उन्होंने तुम लोगोंको बेगार बन्द करनेकी ताकीद नहीं की ? सच बोलना, खुदा तुम्हारे सामने है ।

फत्तू—(बगले झांकते हुए) हजूर उन्होंने यह तो नहीं कहा । हाँ ! यह जरूर कहा कि जो चीज दो उसका मुनासिव दाम लो ।

इन्स०—वह एक ही बात हुई । अच्छा उस गांवमें शराबकी दूकान थी । वह किसने बन्द कराई ?

फत्तू—हजूर ठीकेदारने आप ही बन्द कर दी । उसकी बिक्री न होती थी ।

इन्स०—सबल सिंहने सबसे यह नहीं कहा कि जो उस दूकानपर जाय उसे पंचायतमें सज़ा मिलनी चाहिये ?

फक्तू—(मनमें) इसको ज़रा ज़रा सी बातोंकी खबर है। (प्रगट) हज़ूर मुझे याद नहीं।

इन्सपेक्टर—शेखजी, तुम कन्नी काट रहे हो, इसका नतीजा अच्छा नहीं है। दारोगाजीने तुम्हारा जो वयान लिखा है उसपर चुपकेसे दस्तख़त कर दो वरना जर्मांदार तो न बचेंगे। तुम अलबत्ता गेहूंके साथ घुनकी तरह पिस जाओगे।

फक्तू—हज़ूरका अखतियार है जो चाहें करें, पर मैं तो वही कहूंगा जो जानता हूं।

इन्सपेक्टर—तुम्हारा क्या नाम है ?

मंगरू—(सामने आकर) मंगरू।

इन्सपेक्टर—जो पूछा जाय उसका साफ़ २ जवाब देना। इधर उधर किया तो तुम जानोगे। पुलिसका मारा पानी नहीं माँगता। यहां गांवमें पंचायत किसने क़ायम की ?

मंगरू—(मनमें) मैं तो जो यह चाहेंगे वही कहूंगा। पीछे देखी जायगो। गालियां देने लगे या पिटवाने ही लगे तो इनका क्या बना लूंगा। सबलसिंह तो मुझे बचा न देंगे। (प्रगट) ठाकुर सबल सिंहने।

इन्सपेक्टर—उन्होंने तुम लोगोंसे कहा था न कि सरकारी अदालतमें जाना पाप है। जो सरकारी अदालतमें जाय उसका हुक्का पानी बन्द कर दो।

मंगरु—(मनमे) यह तो नहीं कहा था, खाली अदालतोंके खर्चसे बचनेके लिये पंचायत खोलनेकी ताकीद की थी। पर ऐसा कह दूं तो अभी यह जामेसे बाहर हो जायगा। (प्रगट) हाँ हजूर कहा था। बात सच्ची कहूँगा। जर्मांदार आकबनमे थोड़े ही साथ देंगे।

इन्स०-सबलसिंहने यह नहीं कहा था कि किसी हाकिम-को बेगार मत दो।

मंगरु—(मनमे) उन्होने तो इतना ही कहा था कि मुनासिव दाम लेकर दो। (प्रगट) हाँ हजूर कहा था। बरमला कहा था। सच्ची बात कहनेमे क्या डर?

इन्स०—शराव और गांजेकी टूकान तोड़वानेकी तहरीर उनकी तरफसे हुई थी न?

मंगरु—बरावर हुई थी। जो शराव गांजा पिये उसका हुक्का पानी बन्द कर दिया जाता था।

इन्स०—अच्छा, अपने बयानपर अंगूठेका निशान दो। तुम्हारा क्या नाम है जी? इधर आओ।

हरदास—(सामने) हरदास।

इन्स०—सच्चा बयान देना जैसा मंगरुने दिया है, वरना तुम जानोगे।

हरदास—(मनमे) सबलसिंह तो अब बचते नहीं, मेरा क्या बिगाड़ सकते हैं। यह जो कुछ कहलाना चाहते हैं मैं उससे चार बात ज्यादा ही कहूँगा। यह हाकिम है, खुश होकर मुखिया

बना दें तो सालमें सौ दो सौ रुपये अनायास ही हाथ लगते रहें। (ग्रगट) हजूर जो कुछ जानता हूँ वह रक्ती २ कह दूंगा।

इन्स०—तुम समझदार आदमी मालूम होते हो। अपना नफ़ा नुकसान समझते हो। यहाँ पंचायतके बारेमें क्या जानते हो?

हरदास—हजूर, ठाकुर सबल सिंहने खुन्वाई थी। रोज यही कहा करें कि कोई आदमी सरकरी अदादतमें न जाय। सरकारके इसराम क्यों खरीदो। अपने खगड़ी आप चुका लो। फिर न तुम्हें पुलिसफ़ा डर रहेगा न सरकारका। एक तरहसे तुम अदालतोंको छोड़ देनेसे ही सुराज पा जाओगे। यह भी हुक्म दिया था कि जो आदमी अदलत जाय उसका हुक्का पानी बन्द कर देना चाहिये।

इन्स०—वयान ऐसा होना चाहिये। अच्छा सबलसिंहने बेगारके बारेमें तुमसे क्या कहा था?

हरदास—हजूर, वह तो खुल्मखुल्ला कहते थे कि किसी-को बेगार मत दो चाहे बादशाह ही क्यों न हो। अगर कोई जबरदस्ती करे तो अपना और उसका खून एक कर दो।

इन्सपेक्टर—ठीक। शराब गांजेकी दूकान कैसे बन्द हुई?

हरदास—हजूर, बन्द न होती तो क्या करती, कोई वहाँ खड़ा नहीं होने पाता था। ठाकुरसाहबने हुक्म दे दिया था कि जिसे वहाँ खड़े, बैठे, या खरीदते पाओ उसके मुंहमें कालिख-लगाकर सिरपर सौ झूते लगाओ।

इन्स०—बहुत अच्छा । अंगूठेका निशान कर दो । हम तुमसे बहुत खुश हुए ।

(सलोनी गाती है)

“सैयां भये कोतवाल, अब डर काहेका”

इन्स०—यह पगली क्या गा रही है । अरी पगली इधर आ ।

सलोनी—(सामने आकर)

सैयां भये कोतवाल अब डर काहेका ।

इन्स०—दारोगाजी, इसका वयान भी लिख लीजिये ।

सलोनी—हाँ लिख लो । ठाकुर सबल सिंह मेरी बहूको घरसे भगा ले गये और पोतेको जेहल भेजवा दिया ।

इन्स०—यह फजूल बातें मैं नहीं पूछता । बता यहाँ उन्होंने पंचायत खोली है न ?

सलोनी—यह फजूल बातें मैं क्या जानूँ ? मुझे पंचायतसे क्या लेना देना है । जहाँ चार आदमी रहते हैं वहाँ पञ्चायत रहती ही है । सनातनसे चली आती है, कोई नई बात है ? इन बातों-से पुलिससे क्या मतलब ? तुम्हें तो देखना चाहिये सरकारके राजमें भले आदमियोंको आवश्यक रहती है कि लुटती है । सो तो नहीं पंचायत और वेगारका रोना ले बैठे । वेगार बन्द करने-को सभी कहते हैं । गांवके लोगोंको आपही अखरता है । सबल सिंहने कह दिया तो क्या अंधेरे हो गया । शराब, ताड़ी, गांजा, भांग पीनेको सभी मना करते हैं । पुरान, भागवत साधु संत सभी इसको निखिल कहते हैं । सबल सिंहने कहा तो क्या नई

बात कही। जो तुम्हारा काम है वह करो, ऊटपटांग बातोंमें
क्यों पड़ते हो?

इन्स०—बुढ़िया शैतानकी खाला मालूम होती है।

थानेदार—तो इन गवाहोंको अब जाने दूँ?

इन्स०—जी नहीं अभी (Rehersal) तो बाकी है। देखोज्जी
तुमने मेरे रुबरु जो बयान दिया है वही तुम्हें बड़े साहबके इज-
लासपर देना होगा। ऐसा न हो, कोई कुछ कहे, कोई कुछ,
मुकदमा भी बिगड़ जाय और तुम लोग भी ग़लतबयानीके
इलजाममें धर लिये जाओ। दारोगाजी शुरू कीजिये। तुम
लोग सब साथ साथ वही बातें कहो जो दारोगाजीकी ज़बानसे
निकलें।

दारोगा—ठाकुर सबल सिंह कहते थे कि सरकारी अदाल-
तोंकी जड़ खोद डालो, भूलकर भी वहां न जाओ। सरकारका
राज अदालतोंपर कायम है। अदालतोंको तर्क कर देनेसे
राजकी बुनियाद हिल जायगी।

सबके सब यही बातें दुहराते हैं।

दारोगा—अपने मुआमले पञ्चायतोंमें तै कर लो।

सबके सब—अपने मुआमले पञ्चायतोंमें तै कर लो।

दारोगा—उन्होंने हुक्म दिया था कि किसी अफ़सरको
बेगार मत दो।

सबके सब—उन्होंने हुक्म दिया था कि किसी अफ़सरको
बेगार मत दो।

दारोगा—वेगार न मिलेगी तो कोई दौरा करने न आयेगा ।
तुम लोग जो चाहना करना । यह सुराजकी दूसरी सीढ़ी है ।

सबके सब—वेगार न मिलेगी तो कोई दौरा करने न आयेगा । यह सुराजकी दूसरी सीढ़ी है ।

दारोगा—यह और कहो—तुम लोग जो जी चाहे करना ।

इन्स०—यही जुमला तो जान है ।

सबके सब—तुम लोग जो जी चाहे करना ।

दारोगा—उन्होंने हुक्म दिया था कि जो नशेकी चीज़ें
खरीदे उसका हुक्का पानी बन्द कर दो ।

सबके सब—उन्होंने हुक्म दिया था कि जो नशेकी चीज़ें
खरीदे उसका हुक्का पानी बन्द कर दो ।

दारोगा—अगर इतने पर भी न माने तो उसके घरमें आग
लगा दो ।

सबके सब—अगर इतनेपर भी न माने तो उसके घरमें आग
लगा दो ।

दारोगा—उसके मुँहमें कालिख लगाकर सौ जूते लगाओ ।

सबके सब—उसके मुँहमें कालिख लगाकर सौ जूते
लगाओ ।

दारोगा—जो आदमी चिलायती कपड़े खरीदे उसे गधेपर
सवार कराके गांवभरमें छुमाओ ।

सबके सब - जो आदमी चिलायती कपड़े खरीदे उसे गधे-
पर सवार कराके गांवभरमें छुमाओ ।

दारोगा—जो पञ्चायतका हुक्म न माने उसे उलटे लटका-
कर पचास बेंत लगाओ ।

सबके सब—जो पञ्चायतका हुक्म न माने उसे उलटे लटका-
कर पचास बेंत लगाओ ।

दारोगा—(इन्सपेक्टरसे) इतना तो काफी होगा ।

इन्स०—इतना उन्हें जहन्नुम भेजनेके लिये काफी है । तुम
लोग देखो खबरदार, इसमें एक हर्फ़ का भी उलट फेर न हो ।
अच्छा अब चलना चाहिये । (कानिसटिब्लॉसे) देखो बकरे
हों तो दो पकड़ लो ।

सिपाही—बहुत अच्छा हजूर, दो नहीं चार ।

दारोगा—एक पांच सेर धी भी लेते चलो ।

सिपाही—अभी लीजिये सरकार ।

(दारोगा और इन्सपेक्टरका प्रस्थान)

सलोनी गाती है—सैयां भये कोतवाल अब डर काहेका ।

अब तो मैं पहनूँ अतलसका लहंगा

और चबाऊँ पान ।

द्वारे बैठ नजारा मारूँ ॥

सैयां भये कोतवाल अब डर काहेका ॥

फत्तू—काकी गातीही रहेगी ?

सलोनी—जा तुझसे नहीं बोलती । तू भी ढर गया ।

फत्तू—काकी इन सभोंसे कौन लड़ता । इजलासपर जाकर
जो सच्ची बात है वह कह दूँगा ।

मंगरु—पुलिसके सामने जर्मीदार कोई चीज नहीं ।

हरदास—पुलिसके सामने सरकार कोई चीज नहीं ।

सलोनी—सच्चाईके सामने जर्मीदार, सरकार, कोई चीज नहीं ।

मंगरु—सच बोलनेमें निवाह नहीं है ।

हरदास—सच्चे की गर्दन सभी जगह मारी जाती है ।

सलोनी—अपना धर्म तो नहीं विगड़ता । तुम सब कायर हो । तुम्हारा मुँह देखना पाप है । मेरे सामनेसे हट जाओ ।

(प्रस्तान)

द्वितीय दृश्य



स्थान—सबल सिंहका कमरा, समय—१० बजे दिन ।

सबल—(घड़ीकी तरफ़ देखकर) १० बजे गये । हलधरने अपना काम पूरा कर लिया । वह ६ बजेतक गंगासे लौट आते थे । कभी इतनी देर न होती थी । अब राजेश्वरी फिर मेरी हुई । चाहे ओढ़ूँ, बिछाऊँ या गलेका हार बनाऊँ । प्रेमके हाथों यह दिन देखनेकी नौबत आयेगी, इसकी मुझे जरा भी शंका न थी । भाईकी हत्याके कल्पनामात्रसे ही रोयें खड़े हो जाते हैं । इस कुलका सर्वनाश होनेवाला है । कुछ ऐसे ही लक्षण दिखाई देते हैं । कितना उदार, कितना सच्चा !

मुझसे कितना प्रेम, कितनी श्रद्धा थी ! पर हो ही क्या सकता था । एक स्थानमें दो तलवारें कैसे रह सकती थीं । संसारमें प्रेम ही वह वस्तु है जिसके हिस्से नहीं हो सकते । यह अनौचित्यकी पराकाष्ठा थी कि मेरा छोटा भाई जिसे मैंने सदैव अपना पुत्र समझा मेरे साथ यह पैशाचिक व्यवहार करे । कोई देवता भी यह अमर्यादा नहीं कर सकता था । यह थोर अपमान ! इसका परिणाम और क्या होता ? यही आपत्तिधर्म था । इसके लिये पछताना व्यर्थ है । (एक क्षणके बाद) जी नहीं मानता, वही बातें याद आती हैं । मैंने कंचनकी हत्या क्यों कराई ? मुझे स्वयं अपने प्राण देने चाहिये थे । मैं तो दुनियांका सुख भोग चुका था । स्त्री, पुत्र, सबका सुख पा चुका था । उसे तो अभी दुनियाकी हवातक न लगी थी । उपासना और आराधना ही उसका एकमात्र जीवनाधार थी । मैंने बड़ा अत्याचार किया ।

(अचल सिंहका प्रवेश)

अचल—बाबूजी, अबतक चचाजी गंगास्नान करके नहीं आये ।

सबल—हाँ देर तो हुई । अबतक तो आ जाते थे ।

अचल—किसीको भेजिये जाकर देख आये ।

सबल—किसीसे मिलने चले गये होंगे ।

अचल—मुझे तो न जाने क्यों ढर लेग रहा है । थाजाकल गंगाजी बढ़ रही हैं ।

(सबल सिंह कुछ जवाब नहीं देते)

अचल—वह तैरने दूर निकल जाते थे ।

सबल—चुप रहते हैं ।

अचल—आज जब वह नहाने जाते थे तो न जाने क्यों मुझे देखकर उनकी आंखें भर गई थीं । मुझे प्यार करके कहा था ‘ईश्वर तुम्हें चिरंजीवी करें ।’ इस तरह तो कभी आशीष नहीं देते थे ।

(सबल रो पड़ते हैं और वहांसे उठकर बाहर बरामदेमे चले जाते हैं, अचल कंचन सिंहके कमरेकी ओर जाता है ।)

सबल—(मनमें) अब पछतानेते क्या फ़ायदा । जो कुछ होना था हो चुका । मालूम हो गया कि कामके आवेगमें बुद्धि, विद्या, विवेक सब साथ छोड़ देते हैं । यही भावी थी, यही होनहार था, यही विधाताकी इच्छा थी । राजेश्वरी, तुझे ईश्वरने क्यों इतनी रूप-गुण-शीला बनाया ? पहले पहल जब मैंने तुझसे बात की थी, तूने मेरा तिरस्कार क्यों न किया, मुझे कटू रब्द क्यों न सुनाये ? मुझे कुत्सेकी भाँति दुत्कार क्यों न दिया ? मैं अपनेको बड़ा सत्यवादी समझा करता था । पर पहले ही भोकेमें उखड़ गया, जड़से उखड़ गया । मुलम्मे-को मैं असली रंग समझ रहा था । पहली ही आंखमें मुलम्मा उड़ गया । अपनी जान बचानेके लिये मैंने कितनी धोर धूर्तता-से काम लिया । मेरी लज्या, मेरा आत्माभिमान, सबकी क्षति हो गई । ईश्वर करे हलधर अपना बार न कर सका हो और

मैं कंचनको जीता जागता आते देखूँ । मैं राजेश्वरीसे सदैवके
लिये नाता तोड़ लूँगा । उसका मुंहतक न देखूँगा । दिलपर
जो कुछ बीतेगी भेल लूँगा ।

(अधीर होकर बरामदेमें निकल आते हैं और रास्तेकी
ओर टकटकी लगाकर देखते हैं ।

ज्ञानीका प्रवेश)

ज्ञानी—अभी बाबूजी नहीं आये । ११ बज गये । भोजन
ठण्डा हो रहा है । कुछ कह नहीं गये, कबतक आयेंगे ?

सबल—(कमरेमें आकर) मुझसे तो कुछ नहीं कहा ।

ज्ञानी—तो आप चलकर भोजन कर लीजिये ।

सबल—उन्हें भी आ जाने दो । जबतक तुम लोग भोजन
करो ।

ज्ञानी—हरज ही क्या है आप चलकर खा लें । उनका
भोजन अलग रखवा दूँगी । दोपहर तो हुआ ।

सबल—(मनमें) आजतक कभी ऐसा नहीं हुआ कि मैंने
धरपर अकेले भोजन किया हो । ऐसे भोजन करनेपर धिक्कार
है । भाईका वध करके मैं भोजन करने जाऊँ और स्वादिष्ट
पदार्थोंका आनन्द उठाऊँ । ऐसे भोजन करनेपर लानत है ।
(प्रगट) अकेले मुझसे भोजन न किया जायगा ।

ज्ञानी—-तो किसीको गंगाजी भेज दो । पता लगाये कि
क्या बात है । कहाँ चले गये । मुझे तो याद नहीं आता कि
उन्होंने कभी इतनी देर लगाई हो । जरा जाकर उनके कमरेमें

देखूँ मामूली कपड़े पहनकर गये हैं या अचकन पाजामा भी पहना है।

(जाती है और एक छणमे लौट आती है ।)

ज्ञानी—कपड़े तो साधारण ही पहन कर गये हैं, पर कभरा न जाने क्यों भायें भायें कर रहा है, वहाँ खड़े होते एक भयसा लगता था। ऐसी शंका होती है कि वह अपनी मसनदपर बैठे हुए हैं पर दिखाई नहीं देते। न जाने क्यों मेरे तो रोयें खड़े हो गये और रोना आ गया। किसीको भेजकर पता लगवाइये।

(सबल दोनों हाथोंसे मुँह छिपाकर रोने लगता है ।)

ज्ञानी—हायें, यह आप क्या करते हैं। इस तरह जी छोटा न कीजिये। वह अबोध बालक थोड़े ही हैं। अते ही होंगे।

सबल—(रोते हुए) आह ज्ञानी ! अब वह घर न आयेंगे अब हम उनका मुँह फिर न देखेंगे।

ज्ञानी—किसीने कोई बुरी खबर कही है क्या ? (सिस-कियां लेती है ।)

सबल—(मनमें) अब मनमें बात नहीं रह सकती। किसी तरह नहीं। वह आप ही बाहर निकली पड़ती है। ज्ञानीसे मुझे इतना प्रेम कभी न हुआ था। मेरा मन उसकी ओर खिंचा जाता है। (प्रगट) जो कुछ किया है मैंने ही किया है। मैं ही विषकी गांठ हूँ। मैंने ईर्षके वश होकरयह अनर्थ किया है। ज्ञानी मैं पापी हूँ, राक्षस हूँ, मेरे हाथ अपने भाईके

खूनसे रंगे हुए हैं, मेरे सिरपर भाईका खून सवार है। मेरी आत्माकी जगह अब केवल कालिमाकी रेखा है! हृदयके सान-पर केवल पैशाचिक निर्दयता। मैंने तुम्हारे साथ दगा की है। तुम और सारा संसार मुझे एक विचारशील, उदार पुण्यात्मा पुरुष समझते थे, पर मैं महान पापी, नराधम, धूर्त हूँ। मैंने अपने असली स्वरूपको सदैव तुमसे छिपाया। देवताके रूपमें मैं राक्षस था। मैं तुम्हारा पति बनने योग्य न था। मैंने एक पतिपरायण खीको कपट चालोंसे निकाला, उसे लाकर शहरमें रखा। कंचन सिंहको भी मैंने वहां दो तीन बार बैठे देखा। बस! उसी क्षणसे मैं ईर्षकी आगमें जलने लगा और अन्तमें मैंने एक हत्यारेके हाथोंरोकर भैयाको कैसे पाऊँ? ज्ञानी, इन तिरस्कारके नेत्रोंसे न देखो। मैं ईश्वरसे कहता हूँ तुम कल मेरा मुंह न देखोगी। मैं अपनी आत्माको कलुषित करनेके लिये अब और नहीं जीना चाहता। मैं अपने पापोंका प्रायशिच्चत् एक ही दिनमें समाप्त कर दूँगा। मैंने तुम्हारे साथ दगा की, क्षमा करना।

ज्ञानी—(मनमें) भगवन् पुरुष इतने ईर्षालु, इतने विश्वास-धाती इतने क्रूर, वज्रहृदय, होते हैं। आह! अगर मैंने स्वामी चेतनदासकी बातपर विश्वास किया होता तो यह नौबत न आने पाती। पर मैंने तो उनकी बातोंपर ध्यान ही नहीं दिया। यह उसी अश्रद्धाका दरड है। (प्रगट) मैं आपको इससे ज्यादा विचारशील समझती थी। किसी दूसरेके मुंहसे यह बातें सुनकर मैं कभी विश्वास न करती।

सबल—ज्ञानी, मुझे सज्जे दिलसे क्षमा करो। मैं स्वयं इतना दुखी हूँ कि उसपर पक जौका बोझ भी मेरी कमर तोड़ देगा। मेरी बुद्धि इस समय ग्रष्ट हो गई है। न जाने क्या कर बैठूँ। मैं आपेमें नहीं हूँ। तरह तरहके आवेग मनमें उठते हैं। मुझमें उनको दबानेका सामर्थ नहीं है। कंचनके नामसे एक धर्मशाला और ठाकुरद्वारा अवश्य बनवाना। मैं तुमसे यह अनुरोध करता हूँ। यह मेरी अनित्म प्रार्थना है। विधाताकी यह वीभत्स लीला, यह पैशाचिक तांडव जल्द समाप्त होनेवाला है। कंचनकी यही जीवन-लालसा थी। इन्हीं लालसाओपर उसने जीवनके सब आनन्दों, सभी पार्थिव सुखोंको अर्पण कर दिया था। अपनी लालसाओंको पूरा होते देखकर उसकी आत्मा प्रसन्न होगी और इस कुटिल निर्दय आधातको क्षमा कर देगी।

(अचलसिंहका प्रवेश)

ज्ञानी—(आँखें पोछकर) बेटा, क्या अभी हुमने भी भोजन नहीं किया?

अचल—अभी चचाजी तो आये ही नहीं। आज उनके कमरेमें जाते हुए न जाने क्यों भय लगता है। ऐसा मालूम होता है कि वह कहीं छिपे बैठे हैं और दिखाई नहीं देते। उनकी छाया कमरेमें छिपी हुई जान पड़ती है।

सबल—(मनमें) इसे देखकर चित्त कातर हो रहा है। इसे फूलते फलते देखना मेरे जीवनकी सबसे बड़ी लालसा थी। कैसा चतुर, सुशील, हँसमुख लड़का है। चेहरेसे प्रतिभा टपकी

पड़ती है। मनमें क्या क्या इरादे थे। इसे जर्मनी भेजना चाहता था। संसारयात्रा कराके इसकी शिक्षाको समाप्त करना चाहता था। इसकी शक्तियोंका पूरा विकास करना चाहता था पर सारी आशायें धूलमें मिल गईं। (अचलको गोदमें लेकर) बेटा, तुम जाकर भोजन कर लो मैं तुम्हारे चचाजीको देखने जाता हूँ।

अचल—आप लोग आ जायंगे तो साथही मैं भी खाऊँगा। अभी भूख नहीं है।

सबल—और जो मैं शामतक न आऊँ?

अचल—आधी राततक आपकी राह देखकर तब खा लूँगा मगर आप ऐसा प्रश्न क्यों करते हैं?

सबल—कुछ नहीं योंही। अच्छा बताओ मैं आज मर जाऊँ तो तुम क्या करोगे?

ज्ञानी—कैसा अशणुन मुँहसे निकालते हो।

अचल—(सबलसिंहकी गर्दनमें हाथ डालकर) आप तो अभी जवान हैं, स्वस्थ हैं, ऐसी बातें क्यों सोचते हैं?

सबल—कुछ नहीं, तुम्हारी परीक्षा करना चाहता हूँ।

अचल—(सबलकी गोदमें सिर रखकर) नहीं कोई और ही कारण है। (रोकर) बाबूजी मुझसे छिपाइये न, बतलाइये आप क्यों इतने उदास हैं, अम्मां क्यों रो रही हैं? मुझे भय लग रहा है। जिधर देखता हूँ उधर ही बेरौनकी सी मालूम होती है, जैसे पिंजरेमेंसे चिड़िया उड़ गई हो।

(कई सिपाही और चौकीदार बन्दूकें और लाठियां लिये हातमें

घुस आते हैं, और थानेदार तथा इन्सेप्टर और सुपरि-

न्टेन्डेन्ट घोड़ोंसे उतरकर वरामदेमें खड़े हो जाते

हैं, जानी भीतर चली जाती है, अचल

और सबल बाहर निकल आते हैं ।)

इन्सेप्टर—ठाकुर साहब, आपकी खानातलाशी होगी । यह चारणट है ।

सबल—शौकसे लीजिये ।

सुपरिण्टेन्डेन्ट—हम तुम्हारा रियासत छीन लेगा । हम तुमको रियासत दिया है, तब तुम इतना बड़ा आदमी बना है और मोटरमें बैठा घूमता है । तुम हमारा बनाया हुआ है । हम तुमको अपने कामके लिये रियासत दिया है और तुम सरकारसे दुश्मनी करता है । तुम दोस्त बनकर तलवार मारना चाहता है । दगावाज है । हमारे साथ पोलो खेलता है, क्लबमें बैठता है, दावत खाता है और हमींसे दुश्मनी रखता है । यह रियासत तुमको किसने दिया ?

सबल—(सरोष होकर) मुगल बादशाहोंने । हमारे खानदानमें २५ पुश्तोंसे यह रियासत चली आती है ।

सुपरिण्टेन्डेन्ट—झूठ बोलता है । मुगल लोग जिसको चाहता था जागीर देता था, जिससे नाराज हो जाता था उससे जागीर छीन लेता था । जागीरदार मौरूसी नहीं होता था । तुम्हारा

बुजुर्ग लोग मुश्ल बादशाहोंसे देसा बदखाही करता जैसा तुम हमारे साथ कर रहा है तो जागीर छिन गया होता। हम तुमको असामियोंसे लगान बसूल करनेके लिये कमीसन देता है और तुम हमारा जड़ खोदना चाहता है। गांवमें पञ्चायत बनाता है, 'लोगोको ताड़ी शराब पीनेसे रोकता है, हमारा रसद बेगार बन्द करता है। हमारा गुलाम होकर हमको आंखें दिखाता है। जिस बर्तनमें पानी पीता है उसीमें छेद करता है। सरकार चाहे तो एक घड़ीमें तुमको मिट्टीमें मिला दे सकता है।

(दोनों हाथोंसे चुटकी बजाता है)

सबल—आप जो काम करने आये हैं वह काम कीजिये और अपनी राह लीजिये। मैं आपसे सिविक्स और पालिटि-क्सके लेक्चर नहीं सुनना चाहता।

सुपरिं—हम न रहे तो तुम एक दिन भी अपनी स्थासत-पर काबू नहीं पा सकता।

सबल—मैं आपसे डिसकशन (बहस) नहीं करना चाहता पर यह समझ रखिये कि अगर मान लिया जाय सरकारने ही हमको बनाया तो उसने अपनी रक्षा और स्वार्थसिद्धिके ही लिये यह पालिसी कायम की। जमींदारोंकी बदौलत सरकार-का राज कायम है। जब जब सरकारपर कोई सङ्कृष्ट पड़ा है जमींदारोंने ही उसकी मदद की है। अगर आपका खियाल है कि जमींदारोंको मिटाकर आप राज्य कर सकते हैं तो भूल है। आपको हस्ती जमींदारोंपर निर्भर है।

सुपरिं—हमने अभी किसानोंके हमलेसे तुमको बचाया नहीं तो तुम्हारा निशान भी न रहता ।

सबल—मैं आपसे बहस नहीं करना चाहता ।

सुपरिं—हम तुमसे चाहता है कि जब रैयतके दिलमें बद्धाही पैदा हो तो तुम हमारा मदद करे । सरकारसे पहले वही लोग बद्धाही करेगा जिसके पास कुछ जायदाद नहीं है, जिसका सरकारसे कोई कनेक्शन (सम्बन्ध) नहीं है । हम ऐसे आदमियोंका तोड़ करनेके लिये ऐसे लोगोंको मजबूत करना चाहता है जो जायदादवाला है और जिसका हस्ती सरकारपर है । हम तुमसे रैयतको दबानेका काम लेना चाहता है ।

सबल—और लोग आपको इस काममें मदद दे सकते हैं, मैं नहीं दे सकता । मैं रैयतका मित्र बनकर रहना चाहता हूँ, शत्रु बनकर नहीं । अगर रैयतको गुलामीमें जकड़े और अन्यकारमें डाले रखनेके लिये जर्मीदारोंकी सुष्टि की गई है तो मैं इस अत्याचारका पुरस्कार न लूँगा चाहे वह रियासत ही क्यों न हो । मैं अपने देशबन्धुओंके मानसिक और आत्मिक विकासका इच्छुक हूँ । दूसरोंको मूर्ख और अशक्त रखकर अपना ऐश्वर्य नहीं चाहता ।

सुपरिं—तुम सरकारसे बगावत करता है ।

सबल—अगर इसे बगावत कहा जाता है तो मैं बाधी ही हूँ ।

सुपरिं—हाँ यही बगावत है । देहातोंमें पंचायत खोलना

(लोगों को शराब पीनेसे रोकना बग़ावत है, लोगोंको अदालतोंमें जानेसे रोकना बग़ावत है, सरकारी आदमियोंका इसद वेगार बन्द करना बग़ावत है।

सबल—तो फिर मैं बारी हूँ।

अचल—मैं भी बारी हूँ।

सुपरिं—गुस्ताख लड़का।

इन्स०—हज़ूर कमरेमें चलें, वहां मैंने बहुतसे काग़ज़ात जमा कर रखे हैं।

सुपरिं—चलो।

इन्स०—देखिये यह पञ्चायतोंकी फ़िहरिस्त है और पञ्चोंके नाम हैं।

सुप०—बहुत कामकी चीज़ है।

इन्स०—यह पञ्चायतोंपर एक मज़मून है।

सुप०—बहुत कामकी चीज़।

इन्स०—यह कौमके लौटरोंकी तखीरोंका अल्बम है।

सुप०—बहुत कामका चीज़ है।

इन्स०—यह चन्द किताबें हैं, मैजिनीके मज़ामीन, बीर हारड़ीका हिन्दुस्तानका सफ़रनामा, भक्त प्रह्लादका वृत्तान्त, दावस्टायकी कहानियां।

सुप०—सब बड़े कामका चीज़ है।

इन्स०—यह मिसर्मेरज़िमकी किताब है।

सुप०—ओह, यह बड़े कामका चीज़ है।

इन्स०—यह द्वाइयोंका बक्स है।

सुप०—देहातियोंको बसमें करनेके लिये ! यह भी बहुत कामका चीज है।

इन्स०—यह मैजिक लालटेन है।

सुप०—बहुत ही कामका चीज है।

इन्स०—यह लेन देनकी बही है।

सुप०—(Most Important) बड़े कामका चीज। इतना सबूत काफी है। अब चलना चाहिये।

एक कानिस्ट्रैबल—हजूर, बगीचेमें एक अखाड़ा भी है।

सुप०—बहुत बड़ा सबूत है।

दूसरा कान्स०—हजूर, अखाड़ेके आगे एक गऊशाला भी है। कई गायें भैसे बंधी हुई हैं।

सुप०—दूध पीता है जिसमें बगावत करनेके लिये ताकत हो जाय। बहुत बड़ा सबूत है। बेल सबलसिंह हम तुमको शिरफतार करता है।

सबल—आपको अधिकार है।

(चेतनदासका प्रवेश)

इन्स०—आइये स्वामीजी; तशरीफ लाइये।

चेतन—मैं जमानत देता हूँ।

इन्स०—आप ! यह क्योंकर !

सलब—मैं जमानत नहीं देना चाहता। मुझे शिरफतार कीजिये।

चेतन—नहीं, मैं ज़मानत दे रहा हूं ।

सबल—स्वामीजी, आप द्याके सबस्त्र हैं, पर मुझे क्षमा कीजियेगा, मैं ज़मानत नहीं देना चाहता ।

चेतन—ईश्वरकी इच्छा है कि मैं तुम्हारी ज़मानत करूँ ।

सुप०—वेल इन्सपेक्टर, आपकी क्या राय है? ज़मानत देनी चाहिये या नहीं?

इन्स०—हजूर स्वामीजी बड़े मोतवार, सरकारके बड़े खैर-ख़ाह हैं। इनकी ज़मानत मंजूर कर लेनेमे कोई हर्ज़ नहीं है।

सुप०—हम पांच ज़हारसे कम न लेगा ।

चेतन—मैं स्वीकार करता हूं ।

सबल—स्वामीजी! मेरे सिद्धान्त भङ्ग हो रहे हैं।

चेतन—ईश्वरकी यही इच्छा है।

(पुलिसके कर्मचारियोका प्रस्थान। ज्ञानी अन्दरसे निकलकर
चेतनदासके पैरोपर गिर पड़ती है)

चेतन—माई तेरा कल्याण हो ।

ज्ञानी—आपने आज मेरा उद्घार कर दिया ।

चेतन—सब कुछ ईश्वर करता है ।

(प्रस्थान)



तृतीय दृश्य



प्रा ।—स्वामी चेतनदासकी कुटी, समय—सन्ध्या ।

चेतनदास—(मनमे) यह चाल मुझे खूब सुखी । पुलिस-वाले अधिकसे अधिक कोई अभियोग चलाते । सबलसिंह ऐसे कांटोंसे डरनेवाला मनुष्य नहीं है । पहले मैंने समझा थाउस चालसे यहां उमका खूब अपमान होगा । पर वह अनुमान ठीक न निकला । दो घण्टे पहले शहरमें सबलकी जितनी प्रतिष्ठा थी, अब उड़से सतगुनी है । अधिकारियोंकी दृष्टिमें चाहे वह गिर गया हो पर नगरनिवासियोंकी दृष्टिमें अब वह देव-तुल्य है । यह काम हलघर ही पूरा करेगा । मुझे उसके पाछेका रास्ता साफ़ करना चाहिये ।

(ज्ञानीका प्रवेश)

ज्ञानी—महाराज आप उस समय इतनी जल्द चले आये कि मुझे आपसे कुछ कहनेका अवसर ही न मिला । आप यदि सहाय न होते तो आज मैं कहींकी न रहती । पुलिस-वाले किसी दूसरे व्यक्तिकी ज़मानत न लेते । आपके योगवलने उन्हे परास्त कर दिया ।

चेतन—मार्ई, यह सब ईश्वरकी महिमा है । मैं तो केवल उसका तुच्छ सेवक हूँ ।

ज्ञानी—आपके सम्मुख इस समय मैं बहुत विर्लज्ज बनकर आई हूँ। मैं अपराधिनी हूँ, मेरा अपराध क्षमा कीजिये। आष-ने मेरे पतिदेवके विषयमें जो बातें कही थीं वह एक एक अक्षर सच निकलीं। मैंने आपपर अविश्वास किया। मुझसे यह घोर अपराध हुआ। मैं अपने पतिको देव-तुल्य समझती थी। मुझे अनुमान हुआ कि आपको किसीने भ्रममें डाल दिया है। मैं नहीं जानती थी कि आप अन्तर्यामी हैं। मेरा अपराध क्षमा कीजिये।

चेतन—तुझे मालूम नहीं है, आज तेरे पतिने कैसा पैशाचिक काम कर डाला है? मुझे इसके पहले तुझसे कहनेका अवसर नहीं प्राप्त हुआ।

ज्ञानी—नहीं महाराज, मुझे मालूम है। उन्होंने स्वयं मुझसे सारा वृत्तान्त कह सुनाया। भगवन्, यदि मैंने पहले ही आपकी चेतावनीपर ध्यान दिया होता तो आज इस हत्याकाण्डकी नौबत न आती। यह सब मेरी अश्रद्धाका दुष्परिणाम है। मैंने आप जैसे महात्मा पुरुषका अविश्वास किया, उसीका यह ढंड है। अब मेरा उद्धार आपके सिवा और कौन कर सकता है। आपकी दासी हूँ, आपकी चेरी हूँ। मेरे अवगुणोंको न देखिये। अपनी विशाल दयासे मेरा बेड़ा पार लगाइये।

चेतन—अब मेरे बशकी बात नहीं। मैंने तेरे कल्याणके लिये, तेरी मनोकामनाओंको पूरा करनेके लिये बड़े बड़े अनुष्ठान किये थे। मुझे निश्चय था कि तेरा मनोरथ सिद्ध होगा। पर

इस पापाभिनयने मेरे समस्त अनुष्ठानोंको विफल कर दिया । मुझे ऐसा प्रतीत हो रहा है कि यह कुकर्म तेरे कुलका सर्वनाश कर देगा ।

ज्ञानी—भगवन्, मुझे भी यही शंका हो रही है । मुझे भय है कि मेरे पतिदेव स्वयं पश्चात्तापके आवेशमें अपना ग्राणान्त न कर दें । उन्हें इस समय अपनी दुष्कृतिपर अत्यन्त ग्लानि हो रही है । आज वह बैठे बैठे देरतक रोते रहे । इस दुख और निराशाकी दशामें उन्होंने प्राणोंका अन्त कर दिया तो कुलका सर्वनाश हो जायगा । इस सर्वनाशसे मेरी रक्षा आपके सिवा और कौन कर सकता है । आप जैसा द्यालु स्वामी पाकर अब किसको शरण जाऊँ ? ऐसा कोई यत्न कीजिये कि उनका चित्त शांत हो जाय । मैं अपने देवरका जितना आदर और प्रेम करती थी वह मेरा हृदय ही जानता । मेरे पति भी भाईको पुत्रके समान समर्पते थे । वैमनस्यका लेश भी न था । पर अब तो जो कुछ होना था हो चुका । उसका शोक जीवन पर्यन्त रहेगा । अब कुलकी रक्षा कीजिये । मेरी आपसे यही याचना है ।

चेतनदास—पापका दण्ड ईश्वरीय नियम है । उसे कौन भंग करेगा ।

ज्ञानी—योगीजन चाहें तो ईश्वरोय नियमोंको भी छुका सकते हैं ।

चेतन—इसका तुझे विश्वास है ?

ज्ञानी—हाँ महाराज मुझे पूरा विश्वास है ।

चेतन—श्रद्धा है ?

ज्ञानी—हाँ महाराज पूरी श्रद्धा है ।

चेतन—भक्तको अपने गुरुके सामने अपना तन, मन, धन, सभी समर्पण करना पड़ता है । यही अर्थ, धर्म, काम और मोक्षके ग्रास करनेका एकमात्र साधन है । भक्त गुरुकी बालोंपर, उपदेशोंपर, व्यवहारोंपर कोई शंका नहीं करता । वह अपने गुरुको ईश्वर-तुल्य समरूपता है । जैसे कोई रोगी अपनेकी वैद्यके हाथोंमें छोड़ देता है, उसी भाँति भक्त भी अपने शरीरको अपनी बुद्धिको और आत्माको गुरुके हाथोंमें छोड़ देता है । तुम अपना कल्याण चाहती है तो तुझे भक्तोंके धर्मका पालन करना पड़ेगा ।

ज्ञानी—महाराज मैं अपना तन मन धन सब आपके चरणों पर समर्पण करती हूँ ।

चेतन—शिष्यका अपने गुरुके साथ आत्मिक सम्बन्ध होता है । उसके और सभी सम्बन्ध पार्थिव होते हैं । आत्मिक सम्बन्धके सामने पार्थिव सम्बन्धोंका कुछ भी मूल्य नहीं होता । मोक्ष-पद-प्राप्ति ही मानव जीवनका उद्देश्य है । इस उद्देश्यको पूरा करनेके लिये प्राणीको ममत्वका त्याग करना चाहिये । पिता माता, पति, पत्नी, पुत्र, पुत्री, शत्रु, मित्र यह सभी सम्बन्ध पार्थिव हैं । यह सब मोक्षमार्गकी बाधाएँ हैं । इनसे निवृत्त

होकर ही मोक्षपद प्राप्त हो सकता है। केवल गुरुजी कृपाद्वयि
ही उस महान पदपर पहुंचा सकती है। तू अभीतक भ्रांतिमें
पड़ी हुई है। तू अपने पति और पुत्र, धन और सम्पत्तिको ही
जीवन सर्वस्व समझ रही है। यदी भ्रांति तेरे दुख और शोक-
का मूल कारण है। जिस दिन तुझे इस भ्रान्तिसे निवृत्ति होगी
उसी दिन तुझे मोक्षमार्ग दिखाई देने लगेगा। तब इन सांस-
रिक सुखोसे तेरा मन आप ही आप हट जायगा। तुझे इनकी
असारता प्रगट होने लगेगी। मेरा पहला उपदेश यह है कि
गुरु ही तेरा सर्वस्त्र है। मेरी ही तेरा जब कुछ है।

ज्ञानी—महाराज, आप मैं अन्तर्वर्णीसे मेरे नित्यको बढ़ा
शान्ति मिल रही है।

चेतन—मैं तेरा सर्वस्त्र हूं। मैं तेरी सम्पत्ति हूं, तेरी प्रतिष्ठा
हूं, तेरा पति हूं, तेरा पुत्र हूं, तेरी माता हूं, तेरा पिता हूं, तेरा
स्वामी हूं, तेरा सेवक हूं, तेरा दान हूं, तेरा व्रत हूं। हाँ, मैं हीरा
स्वामी हूं और तेरा ईश्वर हूं। तू राधिका है मैं तेरा कन्हैया हूं,
तू सती है मैं तेरा शिव हूं, तू पति है, मैं तेरा पति हूं, तू प्रकृति
है, मैं पुरुष हूं, तू जीव है, मैं आत्मा हूं, तू स्वर है, मैं उसका
लालित्य हूं, तू पुष्प है, मैं उसका सुगन्ध हूं।

ज्ञानी—भगवन्, मैं आपके चरणोंकी रज हूं। आपकी सुधा
वर्षासे मेरी आत्मा तृप्त हो गई।

चेतन—तेरा पति तेरा शत्रु है, जो तुझे अपने कुक्ष्योका
भागी बनाकर तेरी आत्माका सर्वनाश कर रहा है।

ज्ञानी—(मनमें) वास्तवमें उनके पीछे मेरी आत्मा कल्पित हो रही है । उनके लिये मैं अपनी मुक्ति क्यों बिगाढ़ूँ । अब उन्होंने धर्म पथपर पग रखा है । मैं उनकी सहगामिनी क्यों बनूँ ? (प्रगट) स्वामजी, अब मैं आपकी ही शरण आई हूँ, मुझे उबारिये ।

चेतन—प्रिये, हम और तुम एक हैं, कोई चिन्ता मत करो । ईश्वरने तुम्हें मन्भयारमें छूबनेसे बचा लिया । वह देखो सामने ताक्षर बोतल है । उसमें महाप्रसाद रखा हुआ है । उसे उतारकर अपने कोमल हाथोंसे मुर्के पिलाओ और प्रसाद स्वरूप स्वयं पान करो । तुम्हारा अन्तःकरण आलोकमय हो जायगा । सांसारिकताकी कालिमा एक क्षणमें कट जायगी और भक्तिका उज्ज्वल प्रकाश प्रस्फुटित हो जायगा । यह वह सोमरस है जो ऋषिगण पान करके योगबल प्राप्त किया करते थे ।

(ज्ञानी बोतल उतारकर चेतनदासके कमण्डलमें उँडेलती है,

चेतनदास पी जाते हैं)

चेतन—यह प्रसाद है, तुम भी पान करो ।

ज्ञानी—भगवन्, मुझे क्षमा कीजिये ।

चेतन—प्रिये, यह तुम्हारी पहली परीक्षा है ।

ज्ञानी—(कमण्डल मुँहसे लगाकर पीती है । तुरत उसे अपने शरीरमें एक विशेष स्फूर्तिका अनुभव होता है ।) स्वामिन्, यह तो कोई अलौकिक वस्तु है ।

चेतन—प्रिये, यह ऋषियोंका पेय पदार्थ है। इसे पीकर वह चिरकाल तक तरुण बने रहते थे। उनकी शक्तियां कभी क्षीण न होती थीं। थोड़ा सा और दो। आज बहुत दिनोंके बाद यह शुभ अवसर प्राप्त हुआ है।

(ज्ञानी बोतल उठाकर कमण्डलमें उँडेलती है। चेतन-
दास पी जाते हैं। ज्ञानी स्वयं थोड़ा सा
निकालकर पीती है)

चेतन—(ज्ञानोके हाथोंको पकड़कर) प्रिये, तुम्हारे हाथ कितने कोमल हैं, ऐसा जान पड़ता है मानों फूलकी पंखड़ियां हैं।

(ज्ञानी झिख्ककर हाथ खींच लेती है)

प्रिये, झिख्कको नहीं, यह बासना जनित प्रेम नहीं है। यह शुद्ध, पवित्र प्रेम है। यह तुम्हारी दूसरी परीक्षा है।

ज्ञानी—मेरे हृदयमें बड़े बेगसे धड़कन हो रही है।

चेतन—यह धड़कन नहीं है, विमल प्रेमकी तरंगें हैं जो बक्ष-के किनारोंसे टकरा रही हैं। तुम्हारा शरीर फूलकी भाँति कोमल है। उस बेगका सहन नहीं कर सकता। इन हाथोंके स्पर्शसे मुझे वह आनन्द मिल रहा है जिसमें चन्द्रका निर्मल प्रकाश, पुष्पोंका मनोहर सुगन्ध, समीरके शीतल मन्द झोंके और जल-प्रवाहका मधुर गान, सभी समाविष्ट हो गये हैं।

ज्ञानी—मुझे चक्कर सा आ रहा है। जान पड़ता है लहरोंमें बही जाती हूँ।

चेतन—थोड़ा सा सोमरस और निकाढ़ो । सज्जीवनो है !

(ज्ञानी बोतलसे कमएडलमे उडेलती है, चेतनदास पी

जाता है, ज्ञानी भी दो तीन घूट पत्ती है)

चेतन—आज जीवन सफल हो गया । ऐसे सुखके एक
शणपर समग्र जीवन भेंट कर सकता हूँ ।

(ज्ञानीके गलेमे वांहे डालकर आलिङ्गन करना चाहता है,

ज्ञानी भिखक कर पीछे हट जाती है)

चेतन—प्रिये, यह भक्ति मार्गकी तीसरी परीक्षा है !

(ज्ञानी अलग खड़ी होकर रोती है)

चेतन—प्रिये.....

ज्ञानी—(उच्च स्वरसे) कोचवान, गाड़ी लावो ।

चेतन—इतनी अधीर क्यों हो रही हो ? क्या मोक्षपदके
निकट पहुँचकर फिर उसी माप्रावी संसारमें लिप्त होना चाहती
हो ? यह तुम्हारे लिये कल्याणकारी न होगा ।

ज्ञानी—मुझे मोक्षपद प्राप्त हो या न हो, यह ज्ञान अवश्य
प्राप्त हो गया कि तुम धूर्त, कुटिल, भ्रष्ट, दुष्ट पापी हो ।
तुम्हारे इस भेषका अपमान नहीं करना चाहती, पर यह
समझ रखो कि तुम सरला स्त्रियोंको इस भाँति दग्धा देकर,
अपनी आत्माको नर्ककी ओर ले जा रहे हो । तुमने मेरे
शरीरको अपने कलुषित हाथोंसे स्पर्श करके सदाके लिये
विकृत कर दिया । तुम्हारे मनोविकारोंके सम्पर्कसे मेरी

आत्मा सदाके लिये दूषित हो गई । तुमने मेरे ब्रतकी हत्या कर डाली । अब मैं अपनेहीको अपना मुँह नहीं दिखा सकती । सतीत्व जैसी अमूल्य वस्तु खोकर मुझे ज्ञान हुथा कि मानव-चरित्रका वितना पतन हो सकता है । अगर तुम्हारे हृदयमें मनुष्यत्वका कुछ भी अश शोप है तो मैं उसीको सम्प्रोधित कर-के विनय करती हूँ कि अब अपनी आत्मापर दया करो और इस दुष्टाचरणको त्यागकर सद्वृत्तियोका आवाहन करो ।

(कुट्टीसे बाहर निकलकर गाड़ीमें बैठ जाती है)

कोचबान—किधर ले चलूँ ?

ज्ञानी—सीधे घर चलो ।

चतुर्थ दृश्य



स्थान—राजेश्वरीका मकान, समय—१० बजे रात ।

राजेश्वरी—(मन मे) मेरे ही लिये जीवनका नवाह कर-ना क्यों इतना कठिन हो रहा है । संसारमें इतने आदमी पढ़े हुए हैं । सब अपने अपने धन्योंमें लगे हुए हैं । मैं ही क्यों इस चक्करमें डाली गई हूँ । मेरा क्या दोप है ? मैंने कभी अच्छा खाने पहनने या आरामसे रहनेकी इच्छा की जिसके बदलेमें मुझे यह दरड मिला हो ? मैं ज़बरदस्ती इन कारणारमें बन्द की गई हूँ । यह सब विलासदी चीजें ज़बरदस्ती मेरे गले मंडी गई

हैं। एक धनो पुरुष मुझे अपने इशारोंपर नचा रहा है। मेरा दोष इतना ही है कि मैं रूपवती हूँ और निर्बल हूँ। इसी अपराधकी यह सज्जा मुझे मिल रही है। जिसे ईश्वर धन दे, उसे इतना सामर्थ्य भी दे कि धनकी रक्षा कर सके। निर्बल प्राणियोंको रक्षा देना उनपर अन्याय करना है।

हा ! कंचन सिंहपर आज न जाने क्वा बीती। सबलसिंहने अवश्य ही उनको मार डाला होगा। मैंने उनपर कभी क्रोधचढ़ते नहीं देखा था। क्रोधमें तो मानों उनपर भूत सवार हो जाता है। मरदोंको उत्तेजित कर देना कितना सरल है। उनकी नाड़ियोंमें रक्तकी जगह रोष और ईर्षाका प्रवाह होता है। ईर्षाकी ही मिट्टीसे उनकी सृष्टि हुई है। यह सब विधाताकी विषम लीला है।

(गाती है)

दयानिधि तेरी गति लखि न परी।

(सबलसिंहका प्रवेश)

राजेश्वरी—आइये, आपकी ही बाट जोह रही थी। उधर ही मन लगा हुआ था। आपकी बातें याद करके शंका और भयसे चित्त बहुत व्याकुल हो रहा था। पूछते डरती हूँ.....

सबल—(मलिन स्वरसे) जिस बातकी तुम्हें शंका थी वह हो गई।

राजे०—अपने ही हाथों ?

सबल—नहीं। मैंने क्रोधके आवेगमें बाहे मुँहसे जो बक

डाला हो पर अपने भाईपर मेरे हाथ नहीं उठ सके । पर इससे मैं अपने पापका समर्थन नहीं करना चाहता । मैंने स्वयं हत्या की और उसका सारा भार मुझपर है । पुरुष कड़ेसे कड़ा आधात सह सकता है । बड़ीसे बड़ी मुसीबत भेल सकता है, पर यह बोट नहीं सह सकता । यही उसका मर्मलान है । एक तालेमें दो कुजियां साथ साथ चली जायें, एक म्यानमें साथ दो तलबारें रहें, एक कुल्हाड़ीमें साथ दो बैट लगें, पर एक खीके दो चाहने वाले नहीं रह सकते, असम्भव है ।

राजे०—एक पुरुषको चाहनेवाली तो कई स्त्रियां होती हैं ।

सबल—यह उनके अपड़ू होनेके कारण हैं । एक ही भाव दोनोंके मनमें उठते हैं । रुष शक्तिशाली है, वह अपने क्रोधको व्यक्त कर सकता है । खी मनमें ऐंठकर रह जाती है ।

राजे०—क्या आप समझते थे कि मैं कंचनसिंहको मुंह लगा रही हूँ । उन्हें केवल यहां बैठे देखकर आपको इतना उबलना न चाहिये था ।

सबल—तुम्हारे मुंहसे यह तिरस्कार कुछ शोभा नहीं देता । तुमने अगर सिरेसे ही उसे यहां न घुसते दिया होता तो आज यह नौबत न आती । तुम अपनेको इस इलजामसे मुक्त नहीं कर सकती ।

राजे०—एक तो आपने मुझपर सन्देह करके मेरा अपमान किया, अब आप इस हत्याका भार भी मुझपर रखना चाहते हैं । मैंने आपके साथ ऐसा कोई व्यवहार नहीं किया था कि आप इतना अविश्वास करते ।

सबल—राजेश्वरी, इन बातोंसे दिल न जलाओ। मैं दुखी हूँ, मुझे तसकीम दो, मैं धायल हूँ, मेरे धावपर मरहम रखो। मैंने वह रत्न हाथसे खो दिया जिसका जोड़ अब संसारमें मुझे न मिलेगा। कंचन आदर्श भाई था। मेरा इशारा उसके लिये हुक्म था। मैंने जरा सा इशारा कर दिया होता तो वह भूलकर भी इधर पग न रखता। पर मैं अन्धा हो रहा था, उन्मत्त हो रहा था। मेरे हृदयकी जो दशा हो रही है वह तुम देख सकती तो कदाचित् तुम्हें मुभपर दया आती। ईश्वरके लिये मेरे धावों पर नमक न छिड़को। अब तुम्हीं मेरे जीवनका आधार हो। तुम्हारे लिये मैंने इतना बड़ा बलिदान किया है। अब तुम मुझे पहलेसे कहीं अधिक प्रिय हो। मैंने पहले सोचा था केवल तुम्हारे दर्शनोंसे, तुम्हारी मीठी बातोंको सुननेसे, तुम्हारी तिरछी चितवनोंसे, मैं तृप्त हो जाऊँगा। मैं केवल तुम्हारा सहबास चाहता था। पर अब मुझे अनुभव हो रहा है कि मैं गुड़ खाना और गुलगुलोंसे परहेज करना चाहता था। मैं भरे प्यालेको उछालकर भी चाहता था कि उसका पानी न छलके। नदीमें जाकर भी चाहता था कि दामन न भीगे। पर अब मैं तुमको पूर्णरूपसे चाहता हूँ। मैं तुम्हारा सर्वस्व चाहता हूँ। मेरी विकल आत्माके लिये सन्तोषका केवल यही एक आधार है। अपने को मलहाथोंको मेरी दहकती हुई छातीपर रखकर शीतल कर दो।

राजे—मुझे अब :आपके समीप बैठते हुए भय होता है।

आपके मुख्य पर नम्रता और प्रेमकी जगह अब कूरता और कपट-
की झलक है।

सर्वल—तुम अपने प्रेमसे मेरे हृदयको शान्त कर दो। इसी-
लिये तून समय तुम्हारे पास आया हूँ। मुझे शान्ति दो। मैं
निर्जन पार्क और नीरध नदीसे निराश लौटा आता हूँ। वहां
शान्ति नहीं मिली। तुम्हे बड़े मुंह नहीं दिखाना चाहता था।
हत्यारा बनकर तुम्हारे सम्मुख आते लज्जा आता थी। किसी-
को मुंह नहीं दिखाना चाहता। केवल तुम्हारे प्रेमकी आशा मुझे
तुम्हारी शरण लाई। मुझे आशा थी तुम्हे मुख्य पर दया आयेगी
पर देखता हूँ तो मेरा दुर्भाग्य यहां भी मेरा पीछा नहीं छोड़ना।
राजेश्वरी, प्रिये, एक बार मेरी तरफ प्रेमको चिनवनोसे देखो।
मैं दुखी हूँ। मुझसे ज्यादा दुखी कोई प्राणी संसारमें न होगा।
एक बार मुझे प्रेमसे गले लगा लो, एक बार अपनी कोमल
वाहें मेरी गर्दनमें डाल दो, एक बार मेरे सिरको अपनी जांघों-
पर रख लो। प्रिये, मेरी यह अन्तिम लालसा है। मुझे दुनि-
यासे नामुराद मत जाने दो। मुझे चन्द घन्टोंका मेहमान
समझो। . . .

राजेश्वरी—(सर्वल नयन होकर) ऐसी बातें करके दिल न
दूखा इये।

सर्वल—अगर इन बातोंसे तुम्हारा दिल दुखता है तो न
कहूँगा। पर राजेश्वरी, मुझे तुमसे इस निर्दयताकी आशा न
थी। सर्दी-दर्द और दयामें विरोध है, इसका मुझे अनुमान न

था। मगर इसमें तुम्हारा दोष नहीं है। यह अवस्था ही ऐसी है। हत्यारेपर कौन दया करेगा? जिस प्राणीने सगे भाईको ईर्षा और दम्भके वश होकर बध करा दिया वह इसी योग्य है कि चारों ओर उसे धिक्कार मिले। उसे कहीं मुंह दिखानेका ठिकाना न रहे। उसके पुत्र और ह्यी भी उसकी ओरसे आँखें फेर लें, उसके मुंहमें कालिमा पोत दी जाय और उसे हाथीके पैरोंसे कुचलवा दिया जाय। उसके पापका यही दंड है। राजेश्वरी, मनुष्य कितना दीन, कितना परवश प्राणी है। अभी एक सप्ताह पहले मेरा जीवन कितना सुखमय था। अपनी नौकामें बैठा हुआ धीमी धीमी लहरोंपर बहता, समीरके शीतल, मन्द तरङ्गोंका आनन्द उठाता चला जाता था। क्या जानता था कि एक ही क्षणमें वह मंद तरङ्गे इतनी भयङ्कर हो जायंगी, शीतल झोके इतने प्रबल हो जायंगे कि नावको उलट देंगे। सुख और दुख, हर्ष और शोकमें उससे कहीं कम अन्तर है जितना हम समझते हैं। आँखोंका एक जरासा इशारा, मुंहका एक जरासा शब्द, हर्षको शोक और सुखको दुख बना सकता है। लेकिन हम यह सब जानते हुए भी सुखपर लौ लगाये रहते हैं। यहां तक कि फांसीपर चढ़नेसे एक क्षण पहले तक हमें सुखकी लालसा धेरे रहती है। ठीक वही दशा मेरी है। जानता हूँ कि चन्द घटोका और मेहमान हूँ, निश्चय है कि फिर ये आँखें सूर्य और आकाशको न देखेंगी पर तुम्हारे प्रेमकी लालसा हृदयसे नहीं निकलती।

राजे०—(मनमें) इस समय यह वास्तवमें बहुत दुःखो है ।
 इन्हें जितना दण्ड मिलना चाहिए था उससे ज्यादा मिल गया ।
 भाईके शोकमें इन्होंने आत्मधात करनेकी ठानी है । मेरा जीवन
 तो नष्ट हो ही गया अब इन्हें मौतके मुंहमें झोकनेकी चेष्टा करों
 करूँ ? इनकी दशा देखकर दिया आती है । मेरे मनके घातकभाव
 लुप्त हो रहे हैं । (प्रगट) आप इतने निराश क्यों हो रहे हैं ।
 संसारमें ऐसी बातें आये दिन होती रहती हैं । अब दिलको
 संभालिये । ईश्वरने आपको पुत्र दिया है, सती स्त्री दी है ।
 क्या आप उन्हें मंभधारमें छोड़ देंगे । मेरे अबलम्ब भी आप
 ही हैं । मुझे द्वार द्वार ठोकर खानेके लिये छोड़ दीजियेगा ।
 इस शोकको दिलसे निकाल डालिये ।

सबल—(खुश होकर) तुम भूल जाओगी कि मैं पापी
 हत्यारा हूँ ?

राजे०—आप बार बार इसकी चर्चा क्यों करते हैं ।

सबल—तुम भूल जाओगी कि इसने अपने भाईको मरवाया
 है ।

राजे०—(भयभीत होकर) प्रेम दोषोंपर ध्यान नहीं देता ।
 वह गुणों ही पर मुश्य होता है । आज मैं अन्धी हो जाऊँ तो
 क्या आप मुझे त्याग देंगे ।

सबल—प्रिये, ईश्वर न करे, पर मैं तुमसे सच्चे दिलसे
 कहता हूँ कि कालकी कोई गति, विधाताकी कोई पिशाचलीला,
 तापोंका कोई प्रकोप मेरे हृदयसे तुम्हारे प्रेमको नहीं निकाल
 सकता, हाँ, नहीं निकाल सकता ।

(गाता है)

दफ्न करने ले चले थे जब मेरे घरसे मुझे

काश तुम भी झांक लेते रौज़ने दरसे मुझे ।

सांस पूरी हो चुकी, दुनियांसे रुखसत हो चुका

तुम अब आये हो उठाने मेरे बिस्तरसे मुझे ।

क्यों उठाता है मुझे मेरी तमन्नाको निकाल

तेरे दरतक खींच लाई थी वही घरसे मुझे ।

हिज्जकी शब कुछ यही मूनिस था मेरा, ऐ कज़ा

एक जरा रो लेने दे मिल मिलके बिस्तरसे मुझे ।

राजे०—मेरे दिलमें आपका वही प्रेम है ।

सबल—तुम मेरी हो जाओगी ?

राजे०—और अब किसकी हूँ ।

सबल—तुम पूर्णरूपसे मेरी हो जाओगी ?

राजे०—आपके सिवा अब मेरा कौन है ?

सबल—तो प्रिये, मैं अभी मौतको कुछ दिनोंके लिये द्वारसे द्याल ढूँगा । अभी न मरूँगा । पर हम अब यहाँ नहीं रह सकते । हमें कहीं बाहर चलना पड़ेगा जहाँ अपना कोई परिचित प्राणी न हो । चलो आबू चलें, जी चाहे कश्मीर चलो, दो चार महीने रहेंगे, फिर जैसी अवस्था होगी वैसा करेंगे । पर इस नगरमें मैं नहीं रह सकता । यहाँकी एक एक पत्ती मेरी दुश्मन है ।

राजे०—घरके लोगोंको किसपर छोड़ियेगा ?

सबल—ईश्वरपर ! अब मालूम हो गया कि जो कुछ करता है ईश्वर करता है । मनुष्यके किये कुछ नहीं हो सकता ।

राजे—यह समस्या कठिन है । मैं आपके साथ बाहर नहीं जा सकती ।

सबल—प्रेम तो सानके बन्धनमें नहीं रहता ।

राजे—इसका यह कारण नहीं है । अभी आपका चित्त अस्थिर है, न जाने क्या रंग पकड़े । वहाँ परदेशमें कौन अपना हितैषी होगा, कौन विपत्तिमें अपना सहायक होगा । मैं गवांरिन, परदेश करना क्या जानूँ । ऐसा ही है तो आप कुछ दिनोंके लिये बाहर चले जायें ।

सबल—प्रिये, यहाँसे जाकर फिर आना नहीं चाहता, किसीसे बनाना भी नहीं चाहता कि मैं कहाँ जा रहा हूँ । मैं तुम्हारे सिवा और सारे संसारके लिये मर जाना चाहता हूँ ।

(गाता है ।)

किसीको देके दिल कोई नवा संजे फुगां क्यों हो ।

न हो जब दिल ही सीनिमें तो फिर मुँहमें ज़बां क्यों हो ।

वफ़ा कैसी, कहाँका इश्क़, जब सिर फोड़ना ठहरा,

तो फिर पे संग दिल तेरा ही संगे आस्तां क्यों हो ।

क़फ़्समें मुझसे रुदादे चमन कहते न डर हमदम,

गिरी है जिस पै कल विजली वह मेरा आशियां क्यों हो ।

यह फ़ितना आदमीकी खानः बीरानीको क्या कम है,

हुए तुम दोस्त जिसके उसका दुश्मन आसमां क्यों हो ।

कहा तुमने कि क्यों हो गैरके मिलनेमें रुसवाई,
बजा कहते हो, सच कहते हो, फिर कहियो कि हाँ क्यों हो ।

राजे०—(मनमें) यहाँ हूँ तो कभी न कभी नसीब जागेंगे ही।
मालूम नहीं वह (हलधर) आजकल कहाँ हैं, कैसे हैं क्या
करते हैं, मुझे अपने मनमें क्या समझ रहे हैं। कुछ भी हो जब
मैं जाकर सारी राम कहानी सुनाऊंगी तो उन्हें मेरे निरपराध
होनेका विश्वास हो जायगा। इनके साथ जाना अपना सर्वनाश
कर लेना है। मैं इनकी रक्षा करना चाहती हूँ, पर अपना सत
खोकर नहीं, इनको बचाना चाहती हूँ पर अपनेको डुबाकर
नहीं। अगर मैं इस काममें सफल न हो सकूँ तो मेरा दोष नहीं
है। (प्रगट) मैं आपके घरको उजाड़नेका अपराध अपने सिर
नहीं लेना चाहती ।

सबल—प्रिये, मेरा घर मेरे रहनेसे ही उजड़ेगा, मेरे अंतर्धान
होनेसे वह बच जायगा। इसमें मुझे जरा भी सन्देह नहीं है।

राजे०—फिर अब मैं आपसे डरती हूँ, आप शक्ति आदमी हैं।
न जाने किस बक्त आपको मुक्तपर शक हो जाय। जब आपने
जरासी शकपर.....

सबल—(शोकातुर होकर) राजेश्वरी, उसकी चर्चा न
करो। उसका प्रायश्चित्त कुछ हो सकता है तो वह यही है कि
अब शक और भ्रमको अपने पास फटकने भी न दूँ। इस बलि-
दानसे मैंने समस्त शंकाओंको जीत लिया है। अब फिर भ्रममें
पड़ूँ तो मैं मनुष्य नहीं पशु हूँगा ।

राजे०—आप मेरे सतीत्वकी रक्षा करेंगे ? आपने मुझे चचन दिया था कि मैं केवल तुम्हारा सहवास चाहता हूँ ।

सबल—प्रिये, प्रेमको बिना पाये संतोष नहीं होता । जब-तक मैं गृहस्थीके बन्धनोंमें जकड़ा था, जबतक भाई, पुत्र, बहिनका मेरे प्रेमके एक अंशपर अधिकार था तबतक मैं तुम्हें न पूरा प्रेम दे सकता था और न तुमसे सर्वस्व मांगनेका साहस कर सकता था । पर अब मैं संसारमें अकेला हूँ, मेरा सर्वस्व तुम्हारे अर्पण है । प्रेम अपना पूरा मूल्य चाहता है, आधेपर संतुष्ट नहीं हो सकता ।

राजे०—मैं अपने सतको नहीं खो सकती ।

सबल—प्रिये प्रेमके आगे सत, व्रत, नियम, धर्म सब उस तिनकोके समान हैं जो हवासे उड़ जाते हैं । प्रेम पवन नहीं, अँधी है । उसके सामने मान मर्याद, शर्म हयाकी कोई हस्ती नहीं ।

राजे०—यह प्रेम परमात्माकी देन है । उसे आप धन और रोबसे नहीं पा सकते ।

सबल—राजेश्वरी, इन बातोंसे मेरा हृदय चूर चूर हुआ जाता है । मैं ईश्वरको साक्षी देकर कहता हूँ कि मुझे तुमसे जितना अटल प्रेम है उसे मैं शब्दोंमें प्रगट नहीं कर सकता । मेरा सत्यानाश हो जाय अगर धन और सम्पत्तिका ध्यान भी मुझे आया हो । मैं यह मानता हूँ कि मैंने तुम्हे पानेके लिये बेजा दबावसे काम लिया पर इसका कारण यही था कि मेरे

पास और कोई साधन न था । मैं विरहकी आगमें जल रहा था, मेरा हृदय फुँका जाता था, ऐसी अवश्यमें यदि मैं धर्म अधर्मका विचार न करके किसी व्यक्तिके भरे हुए पानीके डोलकी ओर लपका तो तुम्हें उसको शम्य समझना चाहिये ।

राजे—वह डोल किसी भक्तने अपने इष्टदेवको चढ़ानेके लिये एक हाथसे भरा था । जिसे आप प्रेम कहते हैं वह काम-लिप्सा थी । आपने अपनी लालसाको शान्त करनेके लिये एक बसे बसाये धरको उज्जाड़ दिया, उसके प्राणियोंको तितर वितर कर दिया । यह सब अनर्थ आपने अधिकारके बलपर किया । पर याद रखिये ईश्वर भी आपको इस पापका दण्ड भोगनेसे नहीं बचा सकता । आपने मुझसे उस बातकी आशा रखी जो कुलटायें ही कर सकती हैं । मेरी यह इज्जत आपने की । आँख-की पुतली निकल जाय तो उसमें सुरमा क्या शोभा देगा ? पौधेकी जड़ काटकर फिर आप उसे दूध और शहदसे सीचें तो क्या फायदा । खींका सत हरकर आप उसे विलास और भोगमें डुबा ही दें तो क्या होता है । मैं अगर यह धोर अपमान चुप-चाप सह लेती तो मेरी आत्माका पतन हो जाता । मैं यहां उस अपमानका बदला लेने आई । हां, आप चौंकें नहीं, मैं मनमें यही संकल्प करके आई थीं ।

(झानीका प्रवेश)

झानी—देवी, तुम्हे धन्य है । तेरे पैरों पर शीश नदाती हूं ।

सबल—झानी ! तुम यहां ?

ज्ञानी—क्षमा कीजिये । मैं किसी और विचारसे नहीं आई । आपको घरपर न देखकर मेरा चित्त व्याकुल हो गया ।

सबल—यहांका पता कैसे मालूम हुआ ?

ज्ञानी—कोच्चानकी खुशामद करने से ।

सबल—राजेश्वरी, तुमने मेरी आंखें खोल दीं । मैं भ्रममें पड़ा हुआ था । तुम्हारा संकल्प परा होगा । तुम सती हो । तुम्हारी प्रतिज्ञा पूरी होगी । मैं पापी हूं, मुझे क्षमा करना(नीचेकी ओर जाता है)

ज्ञानी—मैं भी चलती हूं । राजेश्वरी, तुम्हारे दर्शन पाकर कृतार्थ हो गई । (धीरे से) बहिन, किसी तरह इनकी जान बचाओ । तुम्हीं इनकी रक्षा कर सकती हो (राजेश्वरीके पैरों पर गिर पड़ती है)

राजें—रानीजी, ईश्वरने चाहा तो सब कुशल होगा ।

ज्ञानी—तुम्हारे आशीर्वादका भरोसा है ।

(प्रस्थान)

पंचम दृश्य



स्थान—गंगाके करारपर एक बड़ा पुराना मकान, समय—१२

बजे रात, हलधर और उनके साथी डाकू बैठे हुए हैं ।

हलधर—अब समय आ गया, मुझे चलना चाहिये ।

एक डाकू रंगी—हमलोग भी तैयार हो जायें न ? शिकारी आदमी है, कहों पिस्तौल चला बैठे तो ।

हलधर—देखी जायगी । मैं जाऊँगा अकेले ।

(कंचनका प्रवेश)

हलधर—अरे, आप अभी तक सोये नहीं ?

कंचन—तुम लोग भैयाको मारनेपर तैयार हो, मुझे नींद कैसे आये ।

हलधर—मुझे आपकी बातें सुन कर अचरज होती हैं । आप ऐसे पापी आदमीकी रक्षा करना चाहते हैं जो अपने भाई की जान लेनेपर तुल जाय ।

कंचन—तुम नहीं जानते, वह मेरे भाई नहीं, मेरे पिताके तुल्य हैं । उन्होंने भी सदैव मुझे अपना पुत्र समझा है । उन्होंने मेरे प्रति जो कुछ किया उचित किया । उसके सिवा मेरे विश्वासघातका और कोई दण्ड न था । उन्होंने वही किया जो मैं आप करने जाता था । अपराध सब मेरा है । तुमने मुझपर दया की है । इतनी दया और करो । इसके बदलेमें तुम जो कुछ कहो करनेको तैयार हूँ । मैं अपनी सारी कर्माई जो २० हजारसे कम नहीं है तुम्हें भेंट कर दूँगा । मैंने यह रुपये एक धर्म शाला और देवालय बनवानेके लिये संचित कर रखे थे । पर भैयाके प्राणोंका मूल्य धर्मशाला और देवालयसे कहीं अधिक है ।

हलधर—ठाकुर साहब ऐसा कभी न होगा । मैंने धनके

लोभसे यह भेष नहीं लिया है। मैं अपने अपमानका बदला लेना चाहता हूँ। मेरा मर्याद इतना सत्ता नहीं है।

कंचन—मेरे यहां जितनी दस्तावेजें हैं वह सब तुम्हें दे दूँगा।

हलधर—आप व्यर्थ ही मुझे लोभ दिखा रहे हैं। मेरी इज्जत बिगड़ गई। मेरे कुलमें दाग लग गया। बापदादोके मुहमें कालिख लग गया। इज्जतका बदला जान है, धन नहीं। जब तक सबलसिंहकी लाशको अपनी आँखोंसे तड़पते न देखूँगा मेरे हृदयकी ज्वाला न शान्त होगी।

कंचन—तो फिर सवेरे तक मुझे भी जीता न पावोगे।

(प्रस्थान)

हलधर—भाईपर जान देते हैं

रंगी—तुम भी तो हकनाहकको जिद कर रहे हो। २० हजार नगद मिल रहा है। दस्तावेज भी इतनेकी ही होगी। इतना धन तो ऐसा ही भाग जाए तो हाथ लग सकता है। आधा तुम ले लो। आधा हमलोगोंको दे दो। २० हजारमें तो ऐसी ऐसी बीस औरतें मिल जायंगी।

हलधर—कैसी बेगैरतोंकी सी बात करते हो। स्त्री चाहे सुन्दर हो, चाहे कुरुप, कुल मरजादकी देवी है। मरजाद रूपयों-पर नहीं बिकती।

रंगी—ऐसा ही है तो उसीको क्यों नहीं मार डालते। न रहे बांस न बजे बांसुरी।

हलधर—उसे क्या मारूँ । स्त्रीपर हाथ उठानेमें क्या जवां-
मरदी है ।

रंगी—तो क्या उसे फिर रखोगे ?

हलधर—मुझे क्या तुमने ऐसा बेगैरत समझ लिया है । घर-
में रखनेकी बात ही क्या, अब उसका मुँह भी नहीं देख सकता ।
वह कुलटा है, हरजाई है । मैंने पता लगा लिया है । वह अपने
आप घरसे निकल खड़ी हुई । मैंने कबका उसे दिलसे निकाल
दिया । अब उसकी याद भी नहीं करता । उसकी याद आते ही
शरीरमें ज्वाला उठने लगती है । अगर उसे मारकर कलेजा
ठण्डा हो सकता तो इतने दिनों चिंता और क्रोधकी आगमें
जलताही क्यों ।

रंगी—मैं तो रूपयोंका इतना बड़ा ढेर कभी हाथसे न जाने
देता । मान-मर्याद सब ढकोसला है । दुनियांमें ऐसी बातें आये
दिन होती रहती हैं । लोग औरतको घरसे निकाल देते हैं ।
बस ।

हलधर—क्या कायरोंकीसी बातें करते हो । रामचन्द्रने
सीताजीके लिये लंकाका राज बिधन्स कर दिया । द्रोपदीकी
मानहानि करनेके लिये पांडवोंने कौरवोंका निर्बन्स कर दिया ।
जिस आदमीके दिलमें इतना अपमान होनेपर भी क्रोध न आये,
वह मरने मारनेपर तैयार न हो जाय, उसका खून न खौलने लगे,
वह मर्द नहीं हिजड़ा है । हमारी इतनी दुर्गत क्यों हो रही है ?
जिसे देखो वही हमें चार गालियां सुनाता है, ठोकर मारता है ।

क्या अहलकार, क्या जमींदार सभी कुत्तोंसे नीच समझते हैं। इसका कारन यही है कि हम वेहया हा गये हैं। अपनी चमड़ीको प्यार करने लगे हैं। हममें भी गैरत होती, अपने मान अपमानका विचार होता तो मजाल थी कि कोई हमें तिरछी आंखोंसे देख सकता। दूसरे देशोंमें सुनते हैं गालियोंपर लोग मरने मारनेको तैयार हो जाते हैं। वहां कोई किसीको गाली नहीं दे सकता। किसी देवताका अपमान कर दो तो जान न बचे। यहांतक कि कोई किसीको लासखुन नहीं कह सकता नहीं तो खूनकी नदी बहने लगे। यहां क्या है, लात खाते हैं, जूते खाते हैं, घनौनी गालियां सुनते हैं, धर्मका नाश अपनी आंखोंसे देखते हैं, पर कानोंपर जूँ नहीं रेंगती, खून जरा भी गर्म नहीं होता। चमड़ीके पीछे सब तरहकी दुर्गत सहते हैं। जान इतनी प्यारी हो गई है। मैं ऐसे जीनेसे मौतको हजार दर्जे अच्छा समझता हूं। बस यही समझ लो कि जो आदमी प्रानको जितना ही प्यारा समझता है वह उतना ही नीच है। जो औरत हमारे घरमें रहती थी, हमसे हँसती थी, हमसे बौलती थी, हमारे खाटपर सोती थी वह अब(कोधसे उन्मत्त होकर) तुमलोग मेरे लौटनेतक यहीं रहो। कंचनसिंहको देखते रहना।

(चला जाता है)



षष्ठम दृश्य

→→→→

स्थान—सबलासिंहका कमरा समय—१ बजे रात

सबल—(ज्ञानीसे) अब जाकर सो रहो । रात कम है ।

ज्ञानी—आप लेटें, मैं चली जाऊँगी । अभी नींद नहीं
आती ।

सबल—तुम अपने दिलमें मुझे बहुत नीच समझ रही होगी ?

ज्ञानी—मैं आपको अपना इष्ट देव समझती हूँ ।

सबल—क्या इतना पतित हो जानेपर भी ?

ज्ञानी—मैली वस्तुओंके मिलनेसे गंगाका माहात्म्य कम नहीं
होता ।

सबल—मैं इस योग्य भी नहीं हूँ कि तुम्हें स्पर्श कर सकूँ ।
पर मेरे हृदयमें इस समय तुमसे गले मिलनेकी प्रबल उत्कण्ठा
है । याद ही नहीं आता कि कभी मेरा मन इतना अधीर हुआ
हो । जी चाहता है तुम्हें प्रिये कहूँ, आलिङ्गन करूँ, पर हिम्मत
नहीं पड़ती । अपनी ही आंखोंमें इतना गिर गया हूँ ।

(ज्ञानी रोती हुई जाने लगती है, सबल रास्तेमें खड़ा
हो जाता है)

प्रिये, इतनी निर्दयता न करो । मेरा हृदय टुकड़े २ हुआ
जाता है । (रास्तेसे हटकर) जाओ । मुझे तुम्हें रोकनेका कोई

‘अधिकार नहीं है। मैं पतित हूं, पापी हूं, दुष्टाचारी हूं’। न जाने क्यों पिछले दिनोंकी याद आ गई, जब मेरे और तुम्हारे बीचमें यह विच्छेद न था, जब हम तुम प्रेम-सरोवरके तटपर विहार करते थे, उसकी तरज्जुओंके साथ झूमते थे। वह कैसे आनन्दके दिन थे। अब वह दिन फिर न आयेंगे। जाओ, न रोकूंगा, पर मुझे बिलकुल नज़रोंसे न गिरा दिया हो तो एक बार प्रेमकी चितवनसे मेरी तरफ देख लो। मेरा संतप्त हृदय उस प्रेमकी फुहारसे तुप्त हो जायगा। इतना भी नहीं कर सकती ? न सही। मैं तो तुमसे कुछ कहनेके योग्यही नहीं हूं। तुम्हारे समुख खड़े होते, तुम्हें यह काला सुंह दिखाते, मुझे लज्जा आनी चाहिये थी। पर मेरी आत्माका पतन हो गया है। हाँ, तुम्हें मेरी एक बात अवश्य माननी पड़ेगी, उसे मैं ज़बर-दस्ती मनवाऊंगा, जबतक न मानोगी जाने न दूँगा। मुझे एक बार अपने चरणोंपर सिर झुकाने दो।

(ज्ञानी रोती हुई अनंदरके द्वारकी तरफ बढ़ती है)

सबल—क्या मैं अब इस योग्य भी नहीं रहा ? हाँ, मैं अब धृणित प्राणी हूं, जिसकी आत्माका अपहरण हो चुका है। पूजी जानेवाली प्रतिमा टूटकर पत्थरका टुकड़ा हो जाती है, उसे किसी खण्डरमें फैंक दिया जाता है। मैं वही टूटी हुई प्रतिमा हूं और इसी योग्य हूं कि टुकरा दिया जाऊँ। तुमसे कुछ कहनेका, तुम्हारी हया आचना करनेके योग्य मेरा सुंह ही नहीं रहा। जाओ। हम तुम बहुत दिनोंतक साथ रहे। अगर मेरे

किसी व्यवहारसे, किसी शब्दसे, किसी आक्षेपसे तुम्हें दुःख हुआ हो तो क्षमा करना । मुझसा अभागा संसारमें न होगा जो तुम जैसी देवी पाकर उसकी कद्र न कर सका ।

(ज्ञानी हाथ जोड़कर सजल नेत्रोंसे ताकती है, कंठसे शब्द नहीं निकलता)

(सबल तुरत मेज्जपरसे पिस्तौल उठावर बाहर निकल जाता है)

ज्ञानी—(मनमें) हताश होकर चले गये । मैं तस्कीन दे सकती, उन्हें प्रेमके बन्धनसे रोक सकती तो शायद न जाते । मैं किस मुँहसे कहूँ कि यह अभागिनी पतिता तुम्हारे वरणोंका स्पर्श करने योग्य नहीं है । वह समझते हैं मैं उनका तिरस्कार कर रही हूँ, उनसे घृणा कर रही हूँ । उनके इरादेमें अगर कुछ कम-ज़ोरी थी तो वह मैंने पूरी कर दी । इस यज्ञकी पूर्णाहुति मुझे करनी पड़ी । हा विद्याता, तेरी लीला अपरम्पार है । जिस पुरुष-पर इस समय मुझे अपना प्राण अर्पण करना चाहिये था मैं आज उसकी धातिका हो रही हूँ । हा अर्थलोलुपता । तूने मेरा सर्व-नाश कर दिया । मैंने सन्तान-लालसाके पीछे कुलको कलंक लगा दिया, कुलको धूलमें मिला दिया । पूर्वजन्ममें न जाने मैंने कौनसा पाप किया था । चेतनदास, तुमने मेरी सोनेकी लड्डा दहन कर दी । मैंने तुम्हें देवता समझकर तुम्हारी आराधना की थी । तुम राक्षस निकले । जिस रुखारको मैंने बाग़ समझा था वह बीहड़ बन निकला । मैंने कमलका फूल तोड़नेके लिये पैर

बढ़ाये थे दलदलमें फंस गई, जहांसे अब निकलना दुस्तर है। पतिदेवने चलते समय मेजापरसे कुछ उठाया था। न जाने कौन सी चीज़ थी। कालीघटा छाई हुई है। हाथको हाथ नहीं सूझता। वह कहां गये। भगवन्, कहां जाऊं? किससे पूछूं, क्या करूं? कैसे उनकी प्राण रक्षा करूं? हो न हो राजेश्वरी-के पास गये। वहाँ इस लीलाका अन्त होगा। उसके प्रेममें वह विहळ हो रहे हैं। अधी उनकी आशा वहां लगी हुई है। मृग-तृष्णा है। वह नीच जातिकी लड़ी है पर सती है। अकेले इस अंधेरी रातमें वहां कैसे पहुंचूंगी। कुछ ही हो यहाँ नहीं रहा जाता। बग्धीपर गई थी। रास्ता कुछ कुछ याद है। ईश्वरके भरोसेपर चलती हूँ। या तो वहां पहुंच ही जाऊंगी या इसी टोहमें प्राण दे दूँगी। एक बार मुझे उनके दर्शन हो जाते तो जीवन सफल हो जाता। मैं उनके चरणोंपर प्राण त्याग देती। अब यही अन्तिम लालसा है। दयानिधि, मेरी यह अभिलाषा पूरी करो। हा, जननी धरती, तुम क्यों मुझे अपनी गोदमें नहीं ले लेती? दीपकका ज्वाला-शिखर क्यों मेरे शरीरको भस्म नहीं कर डालता! यह भव्यकर अन्धकार क्यों किसी जल जन्तुकी भाँति मुझे अपने उदरमें शरण नहीं देता!

(प्रस्थान)



सत्रम दृश्य

↔↔↔↔↔

स्थान—सबल सिंहका मकान, समय—२॥ बजे रात, सबल
सिंह अपने बागमे हौजके किनारे बैटे हुए हैं।

सबल—(पनमे) इस ज़िन्दगी पर धिक्कार है। चारों तरफ
अंधेरा है, कहीं प्रकाशकी झलक तक नहीं। सारे मंसूबे, सारे
इरादे खाकमें मिल गये। अपने जीवनको आदर्श बनाना चाहता
था, अपने कुलको मर्यादाके शिखरपर पहुंचाना चाहता था,
देश और राष्ट्रकी सेवा करना चाहता था, समग्र देशमें अपनी
कीर्ति फैलाना चाहता था। देशको उन्नतिके परमस्थानपर
देखना चाहता था। उन बड़े २ इरादोंका कैसा करुणाजनक
अन्त हो रहा है। फले फूले वृक्षकी जड़में कितनी बेदरदीसे आरा
चलाया जा रहा है। कामलोलुप होकर मैंने अपनी ज़िन्दगी
तबाह कर दी। मेरी दशा उस मांझीकीसी है जो नावको
बोझनेके बाद शराब पी ले और नशेमें नावको भंवरमें डाल
दे। भाईकी हत्या करके भी अभीष्ट न पूरा हुआ। जिसके
लिये इस पाप कुराडमे कूदा वह भी अब मुझसे घुणा करती है।
कितनी धोर निर्दयता है। हाय ! मैं क्या जानता था कि राजे-
श्वरी मनमें मेरे अनिष्टका ढूढ़ संकल्प करके यहाँ आई है। मैं
क्या जानता था कि वह मेरे साथ त्रिया चरित्र खेल रही है।
हाँ, पूक अमूल्य अनुभव प्राप्त हुआ। खी अपने सतीत्वकी रक्षा

करनेके लिये, अपने अपमानका बदला लेनेके लिये, कितना भयझुर रूप धारण कर सकती है। गङ्गा कितनी सीधी होती है पर किसीको अपने बछड़ेके पास आते देखकर कितनी सतर्क हो जाती है। सती स्त्रियां भी अपने बनपर आधात होते देख-कर जानपर खेल जाती हैं। कैसे प्रेममें सनो हुई बातें करती थीं। जान पड़ता था प्रेमके हाथों विक गई हो। ऐसी सुन्दरी, ऐसी सरला, ऐसी मृदु प्रकृति, ऐसी विनयशीला, ऐसी कोमल हृदया रमणियां भी छल-कौशलमें इतनी निपुण हो सकती हैं!

उसकी निरुत्ता मैं सह सकता था। किन्तु ज्ञानीकी घृणा नहीं सही जाती, उसकी उपेक्षासूचक दृष्टिके सम्मुख खड़ा नहीं हो सकता। जिस स्त्रीका अवतक आराध्य देव था, जिसकी मुख्यपर अबरण भक्ति थी, जिसका सर्वस्व मुख्यपर अर्पण था, वही स्त्री अब मुझे इतना नीच और पतित समझ रही है। ऐसे जीनेपर धिक्कार है।

एक बार प्यारे अचलको भी देख लूँ। वेटा, तुम्हारे प्रति मेरे दिलमें बड़े बड़े अरमान थे। मैं तुम्हारा चरित्र आदर्श बनाना चाहता था पर कोई अरमान न निकला। अब न जाने तुम्हारे ऊपर क्या पढ़ेगी। ईश्वर तुम्हारी रक्षा करें !

लोग कहते हैं प्राण बड़ी प्रिय वस्तु है। उसे देते हुए बड़ा कष्ट होता है। मुझे तो जरा भी शंका, जरा भी भय नहीं है। मुझे तो प्राण देना खेल सा मालूम हो रहा है। वास्तवमें जीवन ही खेल है, विधाताका क्रीड़ाक्षेत्र ! (पित्तौल निकालकर)

हाँ दोनों गोलियाँ हैं, काम हो जायगा । मेरे मरनेकी सूचना जब राजेश्वरीको मिलेगी तो एक क्षणके लिये उसे शोक तो होगा ही, चाहे फिर हर्ष हो । आँखोंमें आँसू भर आयेंगे । अभी मुझे पापी, अत्याचारी, विषयी समझ रही है, सब ऐब ही ऐब दिखाई दे रहे हैं । मरनेपर कुछ तो गुणोंकी याद आयेगी । मेरी कोई बात तो उसके कलेजेमें चुटकियाँ लेगी । इतना तो जरूर ही कहेगी कि उसे मुझसे सच्चा प्रेम था । शहरमें मेरी सार्वजनिक सेवाओंकी प्रशंसा होगी । लेकिन कहाँ यह रहस्य खुल गया तो मेरी सारी कीर्तिपर पानी फिर जायगा । यह ऐब सारे गुणोंको छिपा लेगा, जैसे सुफेद चादरपर काला धब्बा, या सर्वाङ्ग सुन्दर चित्रपर एक छींटा । बेचारी ज्ञानी तो यह समाचार पाते ही मूर्ढिंत होकर गिर पड़ेगी, फिर शायद कभी न सचेत हो । यह उसके लिये बज्जाबात होगा । चाहे वह मुझसे कितनी ही बृणा करे, मुझे कितना ही दुरात्मा समझे पर उसे मुझसे प्रेम है, अटल प्रेम है; वह मेरा अकल्याण नहीं देख सकती । जबसे मैंने उसे अपना वृत्तान्त सुनाया है वह कितनी चिन्तित, कितनी सशंक हो गई है । प्रेमके सिवा और कोई शक्ति न थी जो उसे राजेश्वरीके घर खींच ले जाती ।

(हलधर चारदीवारी कूदकर बागमे आता है और धीरे

धीरे इधर उधर ताकता हुआ सबलके कमरेकी

तरफ जाता है)

हलधर—(मनमें) यहाँ किसीकी आवाज़ आ रही है, (भाला संभालकर) यहाँ कौन बैठा हुआ है। अरे! यह तो सबल सिंह ही है। साफ़ उसीकी आवाज़ है। इस वक्त यहाँ बैठा क्या कर रहा है। अच्छा है यहीं काम तमाम कर दूँगा। कमरेमें न जाना पड़ेगा। इसी हौजमें फेंक दूँगा। सुनूँ क्या कह रहा है।

सबल—बस, अब बहुत सोच चुका। मन इस तरह बहाना दूँह रहा है। ईश्वर तुम दयाके सागर हो, क्षमाकी मृत्ति हो। मुझे क्षमा करना, अपनी दीनवत्सलतासे मुझे विजित न करना। कहाँ निशाना लगाऊँ। सिरमें लगानेसे तुरत अचेत हो जाऊँगा। कुछ न मालूम होगा प्राण कैसे निकलते हैं। सुनता हूँ प्राण निकलनेमें कष्ट नहीं होता। बस छातीपर निशाना माऊँ।

(पिस्तौलका मुंह छातीकी तरफ फेरता है। सहसा हलधर भाला फेंककर झपटता है और सबल सिंहके हाथसे पिस्तौल छीन लेता है)

सबल—(अचम्भेसे) कौन?

हलधर—मैं हूँ हलधर।

सबल—तुम्हारा काम तो मैं ही किये देता था। तुम हत्यासे बच जाते। उठा लूँ पिस्तौल।

हलधर—आपके ऊपर मुझे दया आती है।

सबल—मैं पापी हूँ। कपटी हूँ। मेरे ही हाथों तुम्हारा धर सत्यानाश हुआ। मैंने तुम्हारा अपमान किया, तुम्हारी इज़त लूटी, अपने सगे भाईका वध कराया। मैं दयाके योग्य नहीं हूँ।

हलधर—कंचन सिंहको मैंने नहीं मारा ।

सबल—(उछलकर) सच कहते हो ?

हलधर—वह आप ही गंगामें कूदने जा रहे थे । मुझे उनपर भी दया आ गई । मैंने समझा था आप मेरा सर्वनाश करके भोग विलासमें मस्त हैं । तब मैं आपके खूनका प्यासा हो गया था । पर अब देखता हूँ तो आप अपने कियेपर लज्जित हैं, पछता रहे हैं, इतने दुःखी हैं कि प्राणतक देनेको तैयार हैं । ऐसा आदमी दयाके योग्य है । उसपर क्या हाथ उठाऊँ ।

सबल—(हलधरके पैरोंपर गिरकर) तुमने कंचनकी जान बचा ली । इसके लिये मैं मरते दमतक तुम्हारा यश मानूँगा । मैं न जानता था कि तुम्हारा हृदय इतना कोमल और उदार है । तुम पुण्यात्मा हो, देवता हो । मुझे ले चलो । कंचनको देख लूँ । हलधर, मेरे पास अगर कुबेरका धन होता तो तुम्हारी भेंट कर देता । तुमने मेरे कुलको सर्वनाशसे बचा लिया ।

हलधर—मैं सबेरे उन्हें साथ लाऊँगा ।

सबल—नहीं, मैं इसी बक्त तुम्हारे साथ चलूँगा । अब सब नहीं है ।

हलधर—चलिये ।

(दोनों फाटक खोलकर चले जाते हैं)



पांचवाँ अङ्क

प्रथम दृश्य

स्थान—डाकुओंका मकान, समय—२॥ बजे रात, हलधर

डाकुओंके मकानके सामने बैठा हुआ है।

हलधर—(मनमें) दोनों भाई कैसे टूटकर गले मिले हैं। मैं न जानता था कि वडे आदमियोंमें भाई भाईमें भी इतना प्रेम होता है। दोनोंके आंसू ही न थमते थे। वडी कुशल हुई कि मैं मौकेसे पहुंच गया। नहीं तो चंशका अन्त हो जाता। मुझे तो दोनों भाइयोंसे ऐसा प्रेम हो गया है मानों मेरे अपने भाई हैं। मगर आज तो मैंने उन्हें बचा लिया। कौन कह सकता है कि वह फिर एक दूसरेके दुश्मन न हो जायेंगे। रोगकी जड़ तो मनमें जमी हुई है। उसको काटे विना रोगोकी जान कैसे बचेगी। राजेश्वरीके रहते हुए इनके मनकी मैल न मिटेगी। दो चार दिनमें इनमें फिर अनघन हो जायगी। इस अभागिनीने मेरे कुल-में दाग लगायी। अब इसकुलका सत्यानाश कर रही है। उसे मौत भी नहीं आ जाती। जश्तक जियेगी मुझे कलंकित करती रहेगी। विरादरीमें कहीं मुँह दिखाने लायक नहीं रहा। सब लोग मुझे विरादरीसे निकाल देंगे। हुक्का पानो बन्द कर देंगे।

हेठी और बदनामी होगी वह धातेमें। यह तो यहां महलमें रानी बनी बैठी अपने कुकर्मका आनन्द उठाया करे और मैं इसके कारण बदनामी उठाऊँ। अबतक उसको मारनेका जी न चाहता था। औरतपर हाथ उठाना नीचताका काम समझता था। पर अब वह नीचता करनी पड़ेगी। उसके किये बिना सब खेल बिगड़ जायगा।

(चेतनदासका प्रवेश)

चेतनदास—यहां कौन बैठा हुआ है ?

हलधर—मैं हूँ हलधर।

चेतन—खूब मिले। बताओ सबल सिंहका क्या हाल हुआ ?
बध कर डाला ?

हलधर—नहीं, उन्हें मरनेसे बचा लिया।

चेतन—(खुश होकर) बहुत अच्छा किया। मुझे यह सुनकर बड़ी खुशी हुई। सबल सिंह कहां हैं ?

हलधर—मेरे घर

चेतन—ज्ञानी जानती है कि वह जिन्दा हैं ?

हलधर—नहीं, उसे अब तक इसकी खबर नहीं मिली।

चेतन—तो उसे जल्द खबर दो नहीं तो उससे भेंट न होगी।
वह घरमें नहीं है। न जाने कहां गई ? उसे यह खबर मिल जायगी तो कदाचित् उसकी जान बच जाय। मैं उसीकी टोहमें जा रहा हूँ। इस अंधेरी रातमें कहां खोजूँ ?

(प्रस्थान)

हलधर—(मनमें) यह डायन न जाने कितनी जानें लेकर संतुष्ट होगी। ज्ञानी देवी हैं। उसने सबल सिंहको कमरेमें न देखा होगा। समझी होगी वह गंगामें ढूँढ़ मरे। कौन जाने इसी इरादेसे वह भी घरसे निकल खड़ी हुई हो। चलकर अपने आदमियोंको उसका पता लगानेके लिये दौड़ा दूँ। उसकी जान मुफरमें चली जायगी। ज्या दिलगी है कि रानी तो मारी मारी फिरे और कुलटा महलमें सुखकी नींद सोये।

(अचल दूसरी ओरसे हवाई बन्दूक लिये आता है)

हलधर—कौन ?

अचल—अचल सिंह कुंवर सबल सिंहका पुत्र।

हलधर—अच्छा, तुम खूब आ गये। पर अंधेरी रातमें तुम्हें डर नहीं लगा ?

अचल—डर किस बातका ? मुझे डर नहीं लगता। बाबू-जीने मुझे बताया है कि डरना पाप है।

हलधर—जाते कहां हो ?

अचल—कहां नहीं।

हलधर—तो इतनी रात गये घरसे क्यों निकले ?

अचल—तुम कौन हो ?

हलधर—मेरा नाम हलधर है।

अचल—अच्छा, तुम्हीने माताजीकी जान बचाई थी।

हलधर—जान तो भगवानने बचाई, मैंने तो केवल डाकुओंको भगा दिया था। तुम इतनी रात गये अकेले कहां जा रहे हो ?

अचल—किसीसे कहोगे तो नहीं ?

हलधर—नहीं, किसीसे न कहूँगा ।

अचल—तुम बहादुर आदमी हो । मुझे तुम्हारे ऊपर विश्वास है । तुमसे कहनेमें शर्म नहीं है । यहां कोई वेश्या है । उसने चाचाजीको और बाबूजीको विष देकर मार डाला है । अम्मांजीने शोकसे प्राण त्याग दिये । वह स्त्री थीं क्या कर सकती थीं । अब मैं उसी वेश्याके घर जा रहा हूँ । इसी बक बन्दूकसे उसका सिर उड़ा दूँगा । (बन्दूक तानकर दिखाता है)

हलधर—तुमसे किसने कहा ?

अचल—मिश्राइनने । चाचाजी कलसे घरपर नहीं हैं । बाबूजी भी १० बजे रातसे नहीं हैं । न घरमें अम्मांका पता है । मिश्राइन सब हाल जानती हैं ।

हलधर—तुमने वेश्याका घर देखा है ?

अचल—नहीं, घर तो नहीं देखा है ।

हलधर—तो उसे मारोगे कैसे ?

अचल—किसीसे पूछ लूँगा ।

हलधर—तुम्हारे चाचाजी और बाबूजी तो मेरे घरमें हैं ।

अचल—झूठ कहते हो । दिखा दोगे ?

हलधर—कुछ इनाम दो तो दिखा दूँ ।

अचल—चलो, क्या दिखाओगे । वह लोग अब सर्गमें होंगे । हां, राजेश्वरीका घर दिखा दो तो जो कहो वह हूँ ।

हलधर—अच्छा मेरे साथ आओ मगर बन्दूक ले लूँगा ।

(दोनों घरमे जाते हैं, सबल और कंचन चकित होकर
अचलको देखते हैं, अचल दौड़कर वापकी
गरदनसे चिमट जाता है)

हलधर—(मनमें) अब यहां नहीं रह सकता । फिर तीनों
रोने लगे । बाहर चलूँ । कैसा होनहार बालक है । (बाहर
आकर मनमें) यह बच्चातक उसे बैश्या कहता है । बैश्या है
ही । सारी दुनिया यही कहती होगी । अब तो और भी गुल
खिलेगा । अगर दोनों भाइयोंने उसे त्याग दिया तो ऐसके लिये
उसे अपनी लाज बेचनी पड़ेगी । ऐसी हयदार नहीं है कि
जहर खाकर मर जाय । जिसे मैं देवी समझता था वह ऐसी
कुलकलड़ियाँ निकली ! तूने मेरे साथ ऐसा छल किया ! अब
दुनियाको कौन मुँह दिखाऊँ । सबकी एक ही दवा है । न बांस
रहे न बांसुरी बजे । तेरे जीनेसे सबको हानि है । किसीका
लाभ नहीं । तेरे मरनेसे सबका लाभ है, किसीकी हानि नहीं ।
उससे कुछ पूछना व्यर्थ है । रोयेगी, गिड़गिड़ायेगी, पैरों पड़ेगी ।
जिसने लाज बेंच दी वह अपनी जान बचानेके लिये सभी तरह-
की चालें चल सकती है । कहेगी मुझे सबल सिंह जवरदस्ती
निकाल लाये, मैं तो आती न थी । न जाने क्या क्या वहाने
करेगी । उससे सबाल जवाब करनेकी ज़रूरत नहीं । चलते ही
काम तमाम कर दूँगा

(हाथियार संभालकर चल खड़ा होता है)

द्वितीय--दृश्य

→→→←←←

स्थान—शहरकी एक गली, समय—३ बजे रात, इन्स्पेक्टर
और थानेदारकी चेतनदाससे मुठभेड़ ।

इन्स्पेक्टर—महाराज, खूब मिले । मैं तो आपके ही दौलत-
खानेकी तरफ जा रहा था । लाइये दूधके धुले हुए पूरे एक
हजार, कमीकी गुजाइश नहीं, वेशीकी हद नहीं ।

थानेदार—आपने जमानत न कर ली होती तो उधर भी
हजार पांच सौपर हाथ साफ करता ।

चेतनदास—इस बक्त मैं दूसरी फिक्रमें हूँ । फिर कभी
आना ।

इन्स्पेक्टर—जनाब, हम आपके गुलाम नहीं हैं जो बार बार
सलाम करनेको हाजिर हों । आपने आजका बादा किया था ।
बादा पूरा कीजिये । कील व कालकी जरूरत नहीं ।

चेतन—कह दिया मैं इस समय दूसरी चिन्तामें हूँ । फिर
इस संबन्धमें बातें होंगी ।

इन्स०—आपका क्या एतबार, इसी बक्तकी गाड़ीसे हरद्वार-
की राह ले । पुलीसके मुआमले नक्द होते हैं ।

एक सिपाही—लाओ नगद नारायन निकालो । पुलुससे ईं
फेरफार न चल पइ है । तुमरे ऐसे साधुनका इहां रोज चरा-
इत है ।

इन्स्पेक्टर—आप हैं किस गुमानमें। यह चालें अपने भोले भाले बेले चापड़ोंके लिये रहने दीजिये जिन्हें आप नजात देते हैं। हमारी नजातके लिये आपके रूपये काफी हैं। उससे हम फरिश्तोंको भी राह पर लगा लेंगे। दारोगाजी, वह शेर आपको याद है।

दारोगाजी—हाँ, ऐ जर तू खुदा नई, बलेकिन बखुदा हाशा रब्बी व फ़ाज़िउल हाजातो।

इन्स्पेक्टर—मतलब यह है कि रूपया खुदा नहीं है लेकिन खुदाके दो सबसे बड़े औसाफ उसमें मौजूद हैं। परवरिश करना और इन्सानकी जरूरतोंको रफ़ा करना।

चेतनदास—कल किसी बक आइयेगा।

इन्स्पेक्टर—(रास्तेमें खड़े होकर) कल आनेवालेपर लानत है। एक भले आदमीकी इज़्जत खाकमें मिलवाकर अब आप यों झांसा देना चाहते हैं। कहीं साहब बहादुर ताड़ जाते तो नौकरीके लाले पड़ जाते।

चेतनदास—रास्तेसे हटो (आगे बढ़ना चाहता है)

इन्स्पेक्टर—(हाथ पकड़कर) इधर आइये, इस सीना जोरीसे काम न चलेगा।

(चेतनदास हाथ झटककर छुड़ा लेता है और इन्स्पेक्टरको जोरसे धक्का मारकर गिरा देता है)

दारोगा—गिरफ्तार कर लो। रहज़न है।

चेतन—अगर कोई मेरे निकट आया तो गर्दन उड़ा दूँगा ।
 (दारोगा पिस्तौल उठाता है, लेकिन पिस्तौल नहीं चलती,
 चेतनदास उसके हाथसे पिस्तौल छीनकर उसकी
 छातीपर निशाना लगाता है)

दारोगा—स्वामीजी खुदाके बास्ते रहम कीजिये । ताज़ीस्त
 आपका गुलाम रहूँगा ।

चेतनदास—मुझे तुझ जैसे दुष्टोंकी गुलामीकी ज़रूरत
 नहीं । (दोनों सिपाही भाग जाते हैं । थानेदार चेतनदासके
 पैरोंपर गिर पड़ता है) बोल कितना रूपये लेगा ।

थानेदार—महाराज, मेरी जां बख्श दीजिये । जिन्दा रहूँगा
 तो आपके एकबालसे बहुत रूपये मिलेंगे ।

चेतनदास—अभी गरीबोंको सतानेकी इच्छा बनी हुई है ।
 तुझे मार क्यों न डालूँ । कमसे कम एक अत्याचारीका भार
 तो पृथ्वीपर कम हो जाय ।

थानेदार—नहीं महाराज, खुदाके लिये रहम कीजिये । बाल
 बच्चे दाने बगैर मर जायंगे । अब कभी किसीको न सताऊँगा ।
 अगर एक कौड़ी भी रिश्वत लूँ तो मेरे अस्लमें फ़र्क़ समझियेगा ।
 कभी हरामके मालके क़रीब न जाऊँगा ।

चेतन—अच्छा तुम इस इन्स्पेक्टरके सिरपर पचास जूते
 गिनकर लगावो तो छोड़ दूँ ।

थाने०—महाराज, वह मेरे अफ़ससर हैं । मैं उनकी शानमें

*ऐसी वेभदबी क्योंकर कर सकता हूँ। रिपोर्ट कर दें तो बर्खास्त हो जाऊँ।

चेतन—तो फिर आँखें बन्द करले और खुदाको याद करो, घोड़ा गिरता है।

थाने०—हजूर जरा ठहर जायें, हुक्मकी तामील करता हूँ। कितने जूते लगाऊँ ?

चेतन—५० से कम न ज्यादा।

थाने०—इतने जूते पड़ेंगे तो चांद खुल जायगी। नाल लगी हुई है।

चेतन—कोई परवा नहीं। उतार लो जूते।

(थानेदार जूते पैरसे निकालकर इन्स्पेक्टरके सिरपर लगाता है, इन्स्पेक्टर चौककर उठ बैठता है, दूसरा जूता फिर पड़ता है)

इन्स्पेक्टर—शैतान कहींका, मलऊन।

थाने०—मै क्या करूँ ? बैठ जाइये ५० लगा लूँ। इतनी इनायत कीजिये ! जान तो बचे।

(इन्स्पेक्टर उठकर थानेदारसे हाथापाई करने लगता है, दोनों एक दूसरेको गालियां देते हैं, दांत काटते हैं)

चेतनदास—जो जीतेगा उसे इनाम दूँगा। मेरी कुटीपर आना। खूब लड़ो, देखें कौन बाजी ले जाता है।

(प्रस्थान)

इन्स्ट०—तुम्हारी इतनी मजाल ! बर्खास्त न करा दिया तो कहना।

थाने०—क्या करता, सीनेपर पिस्तौलका निशान लगाये तो खड़ा था ।

इन्स०—यहां कोई सिपाही तो नहीं है ?

थाने०—वह दोनों तो पहले ही भाग गये ।

इन्स०—अच्छा, खैरियत चाहो तो चुपके से बैठ जाओ और मुझे गिनकर सौ जूते लगाने दो, वरना कहे देता हूँ कि सुबहको तुम थानेमें न रहोगे । पगड़ी उतार लो ।

थाने०—मैंने तो आपकी पगड़ी नहीं उतारी थी ।

इन्स०—उस बदमाश साधुको यह सूझी ही नहीं ।

थाने०—आप तो दूसरे ही हाथपर उठ खड़े हुए थे ?

इन्स०—खबरदार, जो यह कलमा फिर मुँहसे निकला । दोके दस तो तुम्हें जरूर लगाऊँगा । बाकी फ़ो पापोश एक रुपयेके हिसाबसे माफ़ कर सकता हूँ ।

(दोनों सिपाही आ जाते हैं, दारोगा सिरपर साफा रख लेता है,

इन्स्पेक्टर ओधपूर्ण नेत्रोंसे उसे देखता है और सब

गरतपर निकल जाते हैं)



तृतीय दृश्य

स्थान—राजेश्वरीका कमरा, समय—३ बजे रात, फानूस जल

रही है, राजेश्वरी पानदान खोले फर्शपर बैठा है ।

राजेश्वरी—(मनमे) मेरे मनकी सारी अभिलाषायें पूरी हो गईं । जो प्रण करके घरसे निकली थी वह पूरा हो गया । जीवन सफल हो गया । अब जीवनमें कौनसा सुख रहा है । विधाताकी लीला विचित्र है । संसारके और प्राणियोंका जीवन धर्मसे सफल होता है । अहिंसा ही सबकी मोक्षदाता है । मेरा जीवन अधर्मसे सफल हुआ, हिंसासे ही मेरा मोक्ष हो रहा है । अब कौन मुँह लेकर मधुबन जाऊँ, मैं कितनी ही पतिव्रता बनूँ, किसे विश्वास आयेगा ? मैंने यहां कैसे अपना धर्म निबाहा, इसे कौन मानेगा ।

हाय ! किसकी होकर रहूँगी । हलधरका क्या ठिकाना । न जाने कितनी जानें ली होंगी, कितनोंका घर लूटा होगा, कितनोंके खूनसे हाथ रंगे होंगे, क्या क्या कुकर्म किये होंगे । वह अगर मुझे पतिता और कुलदा समझते हैं तो मैं भी उन्हें नीच और अधम समझती हूँ । वह मेरी सूरत न देखनी चाहते हों तो मैं उनकी परछाई भी अपने ऊपर नहीं पड़ते देना चाहतो । अब उनसे मेरा कोई सम्बन्ध नहीं । मैं अनाथा हूँ, अभागिनी हूँ, संसारमें कोई मेरा नहीं है ।

(कोई किवाड़ खटखटाता है, लालटेन लेकर नीचे जाती है,
और किवाड़ खोलती है, ज्ञानीका प्रवेश)

ज्ञानी—बहिन क्षमा करना, तुम्हें असमय कष्ट दिया । मेरे स्वामीजी यहाँ हैं या नहीं । मुझे एक बार उनके दर्शन कर लेने दो ।

राजे०—रानी जी, सत्य कहती हूँ वह यहाँ नहीं आये ।

ज्ञानी—यहाँ नहीं आये !

राजे०—न ! जबसे गये हैं फिर नहीं आये ।

ज्ञानी—घरपर भी नहीं हैं । अब किधर जाऊँ । भगवन्, उनकी रक्षा करना । बहिन, अब मुझे उनके दर्शन न होंगे । उन्होंने कोई भयङ्कर काम कर ढाला । शङ्कासे मेरा हृदय कांप रहा है । तुमसे उन्हें प्रेम था । शायद वह एक बार फिर आयें । उनसे कह देना ज्ञानी तुम्हारे पदरजको शीशापर चढ़ानेके लिये आई थी । निराश होकर चली गई । उनसे कह देना वह अभागिनी, भ्रष्टा, तुम्हारे प्रेमके योग्य नहीं रही ।

(हीरेकी कनी खा लेती है)

राजे०—रानीजी आप देवी हैं, वह पतित हो गये हों पर आपका चरित्र उज्ज्वल रत्न है । आप क्यों क्षोभ करती हैं ।

ज्ञानी—बहिन, कभी यह घमण्ड था, पर अब नहीं है ।

(उसका मुख पीला होने लगता है और पैर लड़खड़ाते हैं)

राजे०—रानीजी कैसा जी है ?

ज्ञानी—कलेजमें आग सी लगी हुई है। थोड़ासा ठंडा पानी दो। मगर नहीं, रहने दो। जवान सूखी जाती है। कंठमें कांटे पड़ गये हैं। आत्मगौरवसे बढ़कर कोई चीज नहीं। उसे खोकर जिये तो क्या जिये।

राजे०—आपने कुछ खा तो नहीं लिया?

ज्ञानी—तुम आज ही यहांसे चली जाव। अपने पतिके चरणोंपर गिरकर अपना अपराव क्षमा करा लो। वह वीरात्मा हैं। एक बार मुझे डाकुओंसे बचाया था। तुम्हारे ऊपर दया करेंगे। ईश्वर इस समय उनसे मेरी भेंट करवा देते तो मैं उनसे शपथ खाकर कहती, इस देवीके साथ तुमने बड़ा अन्याय किया है। वह ऐसो पवित्र है जैसे फूलकी पंखड़ियोंपर पड़ी हुई ओसकी बूँदें या प्रभात कालकी निर्मल किरणें। मैं सिद्ध करती कि इसकी आत्मा पवित्र है.....

(पीड़ासे विकल होकर बैठ जाती है)

राजेश्वरी—(मनमें) इन्होंने अवश्य कुछ खा लिया। आंखें पथराई जाती हैं, पसीना निकल रहा है। निराशा और लज्जाने अन्तमें इनकी जान ही लेकर छोड़ी; मैं इनकी प्राणधातिका हूँ। मेरे ही कारण इस देवीकी जान जा रही है। इसे मर्याद-पालन कहते हैं। एक मैं हूँ कि कष्ट और अपमान भोगनेके लिये बैठी हूँ। नहीं, देवी, मुझे भी साथ लेती चलो। तुम्हारे स्नाय भेरी भी लाज रह जायगी। तुम्हें ईश्वरने क्या नहीं दिला। दूध, पूत, मान महातम सभी कुछ तो है। पर केवल

पतिके पतित हो जानेके कारण तुम अपने प्राण त्याग रही हो । तो मैं जिसका आंसू पोछनेवाला भी कोई नहीं कौनसा सुख भोगनेके लिये बैठी रहूँ ।

ज्ञानी—(सचेत होकर) पानी, पानी ।

राजे०—(कटोरेमें पानी देती हुई) पी लीजिये ।

ज्ञानी—(राजेश्वरीको ध्यानसे देखकर) नहीं रहने दो । पति-देवके दर्शन कैसे पाऊँ । मेरे मरनेका हाल सुनकर उन्हें बहुत दुःख होगा । राजेश्वरी, उन्हें सुझसे बहुत प्रेम है । इधर वह सुझसे इतने लज्जित थे कि मेरी तरफ सीधी आंखसे ताक भी न सकते थे । (फिर अचेत हो जाती है)

राजे०—(मनमें) भगवन्, अब यह शोक देखा नहीं जाता । कोई और खो होती तो मेरे खूनकी प्यासी हो जाती । इस देवीके हृदयमें कितनी दया है । सुझे इतनी नीची समझती है कि मेरे हाथका पानी भी नहीं पीती, पर व्यवहारमें कितनी भल-मन्साहत है । मैं ऐसी दयाकी मूरतकी घातिका हूँ । मेरा क्या अन्त होगा !

ज्ञानी—हाय, पुत्रलालसा ! तुने मेरा सर्वनाश कर दिया । राजेश्वरी, साधुओंका भेस देखकर धोखेमें न आ जाना । (आँखें बन्द कर लेती है)

राजे०—कभी किसी साधुने इसे जटकर रास्ता लिया होगा । वही सुध आ रही है । तुम तो चली, मेरे लिये कौन रास्ता है । वह डाकू ही हो गये हैं । अबतक सबल सिंहके भवसे इधर न

आते थे । अब वह मुझे कव जीता छोड़े गे । न जाने क्या क्या दुर्गति करें । मैं जीना भी तो नहीं चाहती । मन, अब मंसारकी मायामोह छोड़ो । संसारमें तुम्हारे लिये अब जगह नहीं है । हा ! यही करना था तो पहले ही क्यों न किया । तीन प्राणियोंकी जान लेकर तब यह सूझो । कदाचित् तब मुझे मौतसे इतना डर न लगता । अब तो जपराजका ध्यान आते ही रोयें खड़े हो जाते हैं । पर यहांको दुर्दशासे वहांको दुर्दशा नो अच्छी । कोई हृसनेवाला तो न होगा ।

(रसीका फन्दा बनाकर छुतसे लटका देती है)

बस, एक झटकेमें काम तमाम हो जायगा । इतनीसी जानके लिये आदमी कैसे कैसे जतन करता है । (गलेमें फन्दा ढालती है) दिल कांपता है । ज़रासा फन्दा खीच लूँ और बस । दम घुटने लगेगा । तड़प तड़पकर जान निकलेगी । (भयसे कांप उठती है) मुझे इतना डर क्यों लगता है । मैं अपनेको इतनी कायर न समझती थी । सासके एक तानेपर, पतिको एक कड़ी बातपर, खियां प्राण दे देती हैं । लड़कियां अपने .. .
विन्तासे मातापिताको बचानेके लिये प्राण दे देती हैं । पहले स्त्रियां पतिके साथ सती हो जाती थीं । डर क्या है ? जो भगवान यहां हैं वही भगवान वहां हैं । मैंने कोई पाप नहीं किया है । एक आदमी मेरा धर्म विगड़ना चाहता था । मैं और किसी तरह उससे न बच सकती थी । मैंने कौशलसे अपने धर्मकी रक्षा की । यह पाप नहीं किया । मैं भोग विलासके लोभसे यहां

नहीं आई । संसार चाहे मेरी कितनी ही निन्दा करे, ईश्वर सब जानते हैं । उनसे डरनेका कोई काम नहीं ।

(फन्दा खींच लेती है)

(तलवार लिये हुए हल्लधरका प्रवेश)

हल्लधर—(आश्वर्यसे) अरे ! यहां तो इसने कांसी लगा रखी है (तलवारसे तुरत रस्सी काट देता है और राजेश्वरीको संभालकर फ़र्शपर लिटा देता है)

राजेश्वरी—(सचेत होकर) वही तलवार मेरी गर्दनपर क्यों नहीं चला देते ?

हल्लधर—जो आप ही मर रही है उसे क्या मारूँ ।

राजें—अभी इतनी दया है ?

हल्लधर—वह तुम्हारी लाजकी तरह बाजारमें बेचनेकी चीज नहीं है ।

ज्ञानी—कौन कहता है कि इसने अपनी लाज बेच दी । यह आज भी उतनी ही पवित्र है जितनी अपने घर थी । उसने अपनी लाज बेचनेके लिये इस मार्गपर पग नहीं रखा, बल्कि अपनी लाजकी रक्षा करनेके लिये । अपनी लाजकी रक्षाके लिये इसने मेरे कुलका सर्वनाश कर दिया । इसी लिये इसने यह कपटभेष धारण किया । एक सम्पन्न पुरुषसे बचनेका इसके सिवा और कौनसा उपाय था । तुम उसपर लाझ्छन लगाकर बड़ा अन्याय कर रहे हो । उसने तुम्हारे कुलको कलंकित नहीं किया बल्कि उसे उज्ज्वल कर दिया । ऐसी बिरला ही कोई खी

ऐसी अवश्यमें अपने व्रतपर अटल रह सकती थी। वह चाहती तो आजीवन सुख भोग करती, पर इसने धर्मको स्वाद-लिप्सा-की भेट नहीं चढ़ाया.....आह ! अब नहीं बोला जाता। बहुन सी बातें मनमें थीं.....सिरमें चक्र आ रहा है . . .सामीके दर्शन न कर सकी.....

(बेहोश हो जाती है)

हलधर—ज्ञानी है क्या ?

राजे०—सबलका दर्शन पानेकी आशासे यहाँ आई थीं, किन्तु विचारीकी लालसा मनमें रही जाती है। न जाने उनकी क्या गत हुई ?

हलधर—मैं अभी उन्हें लाता हूँ।

राजे०—क्या अभी वह.....

हलधर—हाँ, उन्होंने प्राण देना चाहा था, पित्तौलका निशाना छातीपर लगा लिया था, पर मैं पहुंच गया और उनके हाथसे पित्तौल छीन ली। दोनों भाई वहीं हैं। तुम इनके मुहपर पानीके छींटे देती रहना। गुलाबजल तो रखा ही होगा, उसे इनके मुहमें टपकाना, मैं अभी आता हूँ।

(जल्दीसे चला जाता है)

राजे०—(मनमें) मैं समझती थी इनका स्वरूप बदल गया होगा। दया नामको भी न रही होगी। नित्य डाका मारते होंगे, आचरन भ्रष्ट हो गया होगा। पर इनकी आंखोंमें तो दयाकी जोत झलकती हुई दिखाई देती है। न जाने कैसे दोनों भाइयों-

की जान बचा ली। कोई दूसरा होता तो उनकी घातमें लगा रहता और अबसर पाते ही प्राण ले लेता। पर इन्होंने उन्हें मौतके मुँहमें से निकाल लिया। क्या ईश्वरकी लीला है कि एक हाथसे विष पिलाते हैं और दूसरे हाथसे अमृत। मुझको कौन बचाता। सोचता कि मर रही है मरने दो। शायद यह मुझे मारनेके ही लिये यहां तलवार लेकर आये होगे। मुझे इस दशामें देखकर दया आ गई। पर इनकी दयापर मेरा जी भुँझला रहा है। मेरी यह बदनामी, यह जगहंसाई बिलकुल निष्फल हो गई। इसमें जरूर ईश्वरका हाथ है। सबल सिंहके परोपकारने उन्हें बचाय। कंचन सिंहकी भक्ति उनकी रक्षा की। पर इस देवीकी जान व्यर्थ जा रही है। इसका दोष मेरी गरदनपर है। इस एक देवीपर कई सबलसिंह भेंट किये जा सकते हैं। (ज्ञानी-को ध्यानसे देखकर) आंखें पथरा गईं, सांस उखड़ गई, पति के दर्शन न कर सकेंगी, मनकी कामना मनमेंही रह गई। (गुलाब-के छीटे देकर) छन भर और.....

ज्ञानी—(आंखें खोलकर) क्या वह आ गये? कहां हैं, ज़रा मुझे उनके पैर दिखा दो।

राजे०—(सजल नयन होकर) आते ही होंगे, अब देर नहीं है। गुलाबजल पिलाऊ?

ज्ञानी—(निराशासे) न आयेंगे, कह देना तुम्हारे चरणोंकी याद.....मूर्च्छित हो जाती है।

(चेतनदासका प्रवेश)

राजे०—यह समय भिक्षा मांगनेका नहीं है। आप यहां कसे चले आये ?

चेतन—इस समय न आता तो जीवनपर्यन्त पछताता। क्षमादान मांगने आया हूँ।

राजे०—किससे ?

चेतन—जो इस समय प्राण त्याग रही है।

ज्ञानी—(आँखें खोलकर) क्या वह आ गये ? करोई अचलको मेरी गोदमें क्यों नहीं रख देता।

चेतन—देवी, सबके सब आ रहे हैं। तुम ज़रा यह जड़ी मुँहमें रख लो। भगवान् चाहेंगे तो सब कल्याण होगा।

ज्ञानी—कल्याण अब मेरे मरनेमें ही है।

चेतन—मेरे अपराध क्षमा करो।

(ज्ञानीके पैरोपर गिर पड़ता है)

ज्ञानी—यह भेष त्याग दो। भगवान् तुमपर दया करे।

(उनके मुहसे खून निकलता है और प्राण निकल जाते हैं, आन्तिम शब्द उनके मुहसे यही निकलता है

“अचल तू अमर हो”)

राजे०—अन्त हो गया (रोती है) मनकी अभिलाषा मनमें ले गई। पति और पुत्रसे भेंट न हो सकी।

चेतन—देवी थी।

(सबल सिंह, कंचन सिंह, अचल, हलधर सब आते हैं)

राजे—स्वामीजी, कुछ अपनी सिद्धि दिखाइये । एक पल भरके लिये सचेत हो जातीं तो उनकी आत्मा शांत हो जाती ।

चेतन—अब ब्रह्मा भी आयें तो कुछ नहीं कर सकते ।

(अचल रोता हुआ मांके शवसे लिपट जाता है, सबलको ज्ञानीकी तरफ देखनेकी भी हिम्मत नहीं पड़ती)

राजे—आप लोग एक पलभर पहले आ जाते तो इनकी मनोकामना पूरी हो जाती । आपकी ही रट लगाये हुए थीं । अन्तिम शब्द जो उनके मुँहसे निकला वह अचल सिंहका नाम था ।


सबल—यह मेरी दुष्टताका दंड है । हलधर, अगर तुमने मेरी प्राणरक्षा न की होती तो मुझे यह शोक न सहना पड़ता । ईश्वर बड़े न्यायी हैं । मेरे कर्मोंका इससे उचित दण्ड हो ही नहीं सकता था । मैं तुम्हारे घरका सर्वनाश करना चाहता था । विधाताने मेरे घरका सर्वनाश कर दिया । आज मेरी आँखें खुल गईं । मुझे विदित हो रहा है कि ऐश्वर्य्य और सम्पत्ति जिसपर मानव-समाज मिटा हुआ है, जिसकी आराधना और भक्तिमें हम अपनी आत्माओंको भी भेंट कर देते हैं वास्तवमेएक प्रचण्ड ज्वाला है जो मनुष्यके हृदयको जलाकर भस्म कर देती है । यह समस्त पृथ्वी किन प्राणियोके पापभारसे दबी हुई है ? वह कौनसे लोग हैं जो दुर्व्यस्तनोंके पीछे नाना प्रकारके पापाचार कर रहे हैं ? वेश्याओंकी अद्वालिकायें किन लोगोंके दमसे रौनक

पर हैं ? किनके घरोंकी महिलायें रो रोकर अपना जीवनक्षेप कर रही हैं ? किनकी बन्दूकोंसे जंगलके जानवरोंकी जान संकटमें पड़ी रहती है ? किन लोगोंकी महत्वाकांक्षाओंको पूरा करनेके लिये आये दिन समरभूमि रक्तमयी होती रहती है ? किनके सुखभोगके लिये गरीबोंको आये दिन वेगारेभरनी पड़ती हैं ? यह वही लोग हैं जिनके पास ऐश्वर्य है, सम्पत्ति है, प्रभुता है, बल है। उन्हींके भारसे पृथ्वी दबी हुई है, उन्हींके नखोंसे संसार पीड़ित हो रहा है। सम्पत्ति ही पापका मूल है, इसीसे कुवासनायें जागृत होती हैं, इसीसे दुर्व्यसनोंको सृष्टि होती है। गरीब आदमी अगर पाप करता है तो क्षधाकी तृप्तिके लिये । धनी पुरुष पाप करता है अपनी कुवृत्तियों, और कुवासनाओंकी पूर्तिके लिये । मैं इसी व्याधिका मारा हुआ हूँ । विधाताने मुझे निर्धन बनाया होता, मैं भी अपनी जीविकाके लिये पसीना बहाता होता, अपने बाल बच्चोंके उदापालनके लिये मजूरी करता होता तो मुझे यह दिन न देखना पड़ता, यों रक्तके आंसू न रोने पड़ते । धनीजन पुण्य भी करते हैं, दान भी करते हैं, दुखी आदमियोंपर दया भी करते हैं । देशमें बड़ी बड़ी धर्मशालायें, सैकड़ों पाठशालायें, चिकित्सालय, तालाब, कूएं उनकी कीर्तिके स्तम्भ रूप खड़े हैं, उनके दानसे सदाचरत चलते हैं, अनाथों और विधवाओंका पालन होता है, साधुओं और अतिथियोंका सत्कार होता है, कितने ही विशाल मन्दिर सजे हुए हैं, विद्याकी उन्नति हो रही है लेकिन उनकी

अपकीर्तियोंके सामने उनकी सुकीर्तियां अंधेरी रातमें जुगुनूकी चमकके समान हैं, जो अंधकारको और भी गहन बना देती हैं। पापकी कालिमा दान और दयासे नहीं धुलती। नहीं मेरा तो यह अनुभव है कि धनी जन कभी पवित्र भावोंसे प्रेरित हो ही नहीं सकते। उनकी दानशीलता, उनकी भक्ति, उनकी उदारता, उनकी दीनवत्सलता वास्तवमें उनके स्वार्थको सिद्ध करनेका साधन मात्र है। इसी टट्टीकी आड़में वह शिकार खेलते हैं। हाय ! तुम लोग मनमें सोचते होगे यह रोने और विलाप करनेका समय है, धन और सम्पदाकी निन्दा करनेका नहीं। मगर मैं क्या करूँ आंसुओंकी अपेक्षा इन जले हुए शब्दोंसे, इन फफोलोंके फोड़नेसे, मेरे चित्तको अधिक शांति मिल रही है। मेरे शोक, हृदयदाह, और आत्मगलानिका प्रवाह केवल लोचनों द्वारा नहीं हो सकता, उसके लिये ज्यादा चौड़े, ज्यादा स्थूल मार्गकी ज़रूरत है। हाय ! इस देवीमें अनेक गुण थे। मुझे याद नहीं आता कि, इसने कभी एक अप्रिय शब्द भी मुझसे कहा हो, वह मेरे प्रेममें मग्न थी। आमोद और विलाससे उसे लेशमात्र भी प्रेम न था। वह संन्यासियोंका जीवन व्यतीत करती थी। मेरे प्रति उसके हृदयमें कितनी श्रद्धा थी, कितनी शुभकामना। जबतक जीयी मेरे लिये जीयी और जब मुझे सत्पथसे हटते देखा तो यह शोक उसके लिये असह्य हो गया। हाय ! मैं जानता कि वह ऐसा धातक संकल्प कर लेगी तो अपने आत्मपतनका वृत्तान्त उससे न कहता। पर उसकी सहृदयता और

सहानुभूतिके रसास्वादनसे मैं अपनेको रोक न सका । उसकी वह क्षमा, वह आत्मकृपा कभी न भूलेगी जो इस वृत्तान्तको सुनकर उसके उदास मुखपर झलकने लगी । रोष या क्रोधका लेशमात्र भी चिह्न न था । वह दयामूर्ति सदाके लिये मेरे हृदय-गृहको उजाड़ कर अदृश्य हो गई । नहीं, मैंने उसे पटक कर चूर चूर कर दिया । (रोता है) हा ! उसकी याद अब मेरे दिलसे कभी न निकलेगी । ०

चतुर्थ दृश्य



स्थान—गुलाबीका मकान, समय—१० बजे रात ।

गुलाबी—अब किसके बलपर कूदूँ । पास जो जमा पूँजी थी वह निकल गई । तीन चार दिनके अन्दर क्यासे क्या हो गया । बना बनाया घर उजड़ गया । जो राजा थे वह रङ्ग हो गये । जिस देवीकी बदौलत इतनी उत्त्र सुखसे कटी वह संसारसे उठ गयीं । अब वहां पेटकी रोटियोंके सिंवा और क्या रखा है । न उधर ही कुछ रहा, न इधर ही कुछ रहा । दोनों लोकसे गई । उस कलमुँहे साधुका कहीं पता नहीं । न जाने कहां लोप हो गया । रंगा हुआ सियार था । मैं भी उसके छलमें आ गई । अब किसके बलपर कूदूँ । बेटा बहू योंही बात न पूछते थे, अब तो एक बूद पानीको तरसूंगी । अब किस दावेसे कहूंगी,

मेरे नहानेके लिये पानी रख दे, मेरी साड़ी छांट दे, मेरा बद्धन दाब दे । किस दावेपर धाँस जमाऊँगी । सब रुपयेके मीत हैं । दोनों जानते थे अम्मांके पास धन है । इसीलिये डरते थे, मानते थे, जिस कल चाहती थी उठाती थी, जिस कल चाहती थी बैठाती थी । उस धूर्त्त साधुको पाझँ तो सैकड़ों गालियाँ सुनाऊँ, मुंह नोच लूँ । अब तो मेरी दशा उस बिल्लीकी सी है जिसके पंजे कट गये हों, उस बिछुर्कीसी जिसका डङ्क टूट गया हो, उस रानीकी सी जिसे राजाने आँखोंसे गिरा दिया हो ।

चम्पा—अम्मां चलो, रसोई तैयार है ।

गुलाबी—चलो बेटी, चलती हूँ । आज मुझे ठाकुर साहबके घरसे आनेमें देर हो गई । तुम्हें बैठनेका कष्ट हुआ ।

चम्पा—(मनमें) अम्मां आज इतने प्यारसे क्यों बातें कर रही हैं; सीधी बात मुंहसे निकलती ही न थी । (प्रगट) कुछ कष्ट नहीं हुआ, अम्मां, कौन अभी तो ह बजे हैं ।

गुलाबी—भृगुनाथने भोजन कर लिया है न ?

चम्पा—(मनमें) कल तक तो अम्मां पहले हो खा लेती थीं बेटेको पूछती तक न थीं, आज क्यों इतनी खातिर कर रही हैं (प्रगट) तुम चलकर खालो, हमलोगोंको तो सारी रात पड़ी है ।

(गुलाबी रसोईमें जाकर अपने हाथोंसे पानी निकालती है ।)

चम्पा—तुम बैठो अम्मां, मैं पानी रखे देती हूँ ।

गुलाबी—नहीं बेटी, मटका भरा है, तुम्हारी आस्तीन भीग जायगी ।

‘ चम्पा—(पंखा झलने लगती है) नमक तो ज्यादा नहीं हो गया ?

गुलाबी—पहुँच रख दो बेटी, आज गरमी नहीं है। दालमें जरा नमक ज्यादा हो गया है, लाओ थोड़ा सा पानी मिलाकर खा लूँ।

चम्पा—मैं बहुत अन्दाजसे छोड़ती हूँ मगर कभी कभी कम बेस हो ही जाता है।

गुलाबी—बेटी, नमकका अन्दाज़ बुढ़ापेतक ठीक नहीं होता कभी कभी धोखा हो ही जाता है।

(भृगु आता है)

आवो बेटा, खाना खा लो, देर हो रही है। क्या हुआ कछुन सिंहके यहां जवाब मिल गया ?

भृगु—(मनमें) आज अमांकी बातोंमें कुछ प्यार भरा हुआ जान पड़ता है। (प्रगट) नहीं अमां, सच पूछो तो आज ही मेरी नौकरी लगी है। ठाकुरद्वारा बनवानेके लिये मसाला जटाना मेरा काम तय हुआ है।

गुलाबी—बेटा, यह धरमका काम है, हाथ पांच संभाल कर रहना।

भृगु—दस्तूरी तो छोड़ता नहीं, और कहीं हाथ मारनेकी शुआइश नहीं। ठाकुर जी सीधेसे दे दें तो उड़ली क्यों देही करनी पड़े।

(भोजन करने वैठता है)

चम्पा—(भृगुसे) कुछ और लेना हो तो लेलो, मैं जाती हूँ अम्मांका बिछावन बिछाने ।

गुलाबी—रहने दो बेटी, मैं आप बिछा लूँगी ।

भृगु—(चम्पासे) यह आज दालमे नमक क्यों खोंक दिया । नित्य यही काम करती हो फिर भी तमीज नहीं आती ।

चम्पा—ज्यादा हो गया, हाथ ही तो है ।

भृगु—शर्म नहीं आती ऊपरसे हँकड़ी करती हो ।

गुलाबी—जाने दो बेटा, अन्दाज न मिला होगा । मैं तो रसोई बनाते बनाते बुड्ढी हो गई लेकिन कभी कभी निमक घट बढ़ जाता ही है ।

भृगु—(मनमें) अम्मां आज क्यों इतनी मुलायम हो गई हैं । शायद ठाकुरोंका पतन देख के इनकी आँखें खुल गई हैं । यह अगर इसी तरह प्यारसे बातें करें तो हमलोग तो इनके चरण धो धोकर पियें । (प्रगट) मैं तो किसी तरह खा लूँग पर तुम तो न खा सकोगी ।

गुलाबो—खालिया बटा, एक दिन जरा नमक ~~माला~~ ही सही । देखो बेटो, खा पीकर आरामसे सो रहना, मेरा बदन दाखने मत आना । रात अधिक गई है ।

चम्पा—(मनमें) आज तो ऐसा जी चाहता है कि इनके चरण धोकर पीऊँ । इसी तरह रोज रहें तो फिर यह घर सर्व हो जाय । (प्रगट) जरा बदन द्या देनेसे कौन बड़ी रात निकल जायगी ।

गुलाबी—(मनमें) आज कितने प्रे मसे वहूँ मेरी सेवा कर रही है, नहीं तो ज़रा जरा सी बातपर नाक भौं मिकोड़ा करती थी। (प्रगट) जी चाहे तो थोड़ी देरके लिये आजाना, तुम्हें प्रेमसागर सुनाऊंगी।

(चेतनदासका प्रवेश)

गुलाबी—(आश्चर्यसे) महाराज आप कहां चले गये थे ? मैं दिनमेर्हे कई बार आपकी कुटीपर गई।

चेतनदास—आज मैं एक कार्यवश बाहर चला गया था। अब एक महान् तीर्थपर जानेका विचार है। अपना धन ले लो गिन लेना, कुछ न कुछ अधिक ही होगा। मैं वह मन्त्र भूल गया जिससे धन दूना हो जाता था।

गुलाबी—(चेतनदासके पैरोपर गिरकर) महाराज, बैठ जाइये, आपने यहां तक आनेका कष्ट किया है, कुछ भोजन कर लीजिये। कृतार्थ हो जाऊंगी।

चेतन—नहीं माताजी, मुझे विलम्ब होगा। मुझे आज्ञा दो और मेरी यह बात ध्यानसे सुनो। आगे किसी साधु महात्माको अपना धन दूना करनेके लिए मत देना नहीं तो धोखा खाओगी।

(चम्पा और भृगु आकर चेतनदासेके चरण छूने हैं)

माता, तेरे पुत्र और बधू बहुत सुशील दीखते हैं। परमात्मा इनकी रक्षा करें। तू भूल जा कि मेरे पास धन है। धनके बलसे नहीं, प्रेमके बलसे अपने धरमे शासन कर।

(चेतनदासका प्रस्थान)

पंचम दृश्य

→→→→

स्थान—स्वामी चेतनदासकी कुटी, समय—रात, चेतनदास गङ्गा-
तटपर बैठे हैं।

चेतनदास—(आपही आप) मैं हत्यारा हूँ, पापी हूँ, धूर्त
हूँ। मैंने सरल प्राणियोंको ठगनेके लिए यह भेष बनाया है। मैंने
इसीलिये योगकी क्रियायें सीखीं, इसीलिये हिमाटिज्म सीखा।
मेरा लोग कितना सम्मान, कितनी प्रतिष्ठा करते हैं। पुरुष मुझसे
धन मांगते हैं, खियां मुझसे सन्तान मांगती हैं। मैं ईश्वर नहीं
कि सबकी मुरादें पूरी कर सकूँ तिसपर भी लोग मेरा पिण्ड
नहीं छोड़ते।

मैंने कितने घर तबाह किये, कितनी सती खियोंको जालमें
फँसाया, कितने निश्छल पुरुषोंको चकमा दिया। यह सब
खांग केवल सुखभोगके लिये, मुझपर धिक्कार है!

पहले मेरा जीवन कितना पवित्र था। मेरे आदर्श कितने
ऊँचे थे। मैं संसारसे विरक्त होगया। घर स्वार्थी संसारने
मुझे खींच लिया। मेरी इतनी मान-प्रतिष्ठा थी कि मैं पालण्डी
हो गया, नरसे पिशाच होगया। हाँ, मैं पिशाच हो गया।

हा ! मेरे कुकर्म मुझे चारों ओरसे घेरे हुए हैं। उनके स्वरूप
कितने भयङ्कर हैं। वह मुझे निगल जायेंगे। भगवन्, मुझे बचाओ।
वह सब अपने मुँह खोले मेरी ओर लपके चले आते हैं।

(आंखें बन्द कर लेते हैं)

ज्ञानी ! ईश्वरके लिये मुझे छोड़ दो । कितना विकराल स्वरूप है । तेरे मुखसे ज्वाला निकल रही है । तेरी आंखोंसे आगकी लपटें आ रही हैं । मैं जल जाऊँगा, झुलस जाऊँगा । भस्म हो जाऊँगा । तू कैसी सुन्दरी थी । कैसी कोमलांगी थी । तेरा यह रौद्र रूप नहीं, तू वह सती नहीं, वह कमलकीसी आंखें, वह पुष्पकेसे कपोल कहाँ हैं । नहीं, यह मेरे व्यथमाँका, मेरे दुष्कर्माँका मूर्तिमान स्वरूप है, मेरे दुष्कर्माँने यह पिशाचिक रूप धारण किया है । यह मेरे ही पापोकी ज्वाला है । क्या मैं अपने ही पापोंकी आगमें जलूँगा ? अपने ही बनाये हुए नर्कमें पड़ूँगा ?

(आंखे बन्द करके हाथोंसे हटानेकी चेष्टा करके)

नहीं, मैं ईश्वरकी शपथ खाता हूँ, अब कभी ऐसे कर्म न करूँगा । मुझे प्राण दान दे । आह, कोई विनय नहीं सुनता । ईश्वर मेरी क्या गति होगी । मैं इस पिशाचिनीके मुखका आस बना जा रहा हूँ । यह दयाशून्य, हृदयशून्य राक्षसी मुझे निगल जायगी । भगवन् ! कहाँ जाऊँ, कहाँ भागूँ । और रे.....जला

(दौड़कर नदीमें कूद पड़ता है, और एक बार फिर ऊपर

आकर नीचे डूब जाता है)



षष्ठम् दृश्य



स्थान—मधुबन, समय—सावनका महीना, पूजा उत्सव,
ब्रह्मोज, राजेश्वरी और सलोनी गांवकी अन्य द्वियोंके
साथ गहने कपड़े पहने पूजा करने जा रही है ।

गीत:—

जय जगदीश्वरी मात सरस्वती,
सरनागत प्रतिपालनहारी ।
चन्द जोतसा बदन विराजे,
सीस मुकुट माला गलधारी—जय०
बीना बाम अङ्गमें सोहै,
सामगीत धुन मधुर पियारी—जय०
उवेत बसन कमलासन सुन्दर,
सङ्घ सखी अरु हंस सवारी—जय०
सलोनी—(देवीकी पूजा करके राजेश्वरीसे) आ तेरे गलेमें
माला डाल दूँ, तेरे माथेपर भी टीका लगा दूँ । तू भी हमारी
देवी है । मैं जीती रही तो इस गांवमें तेरा मन्दिर बनवाकर
छोड़ूँगी ।
एक वृद्धा—साढ़ात् देवी है । इसके कारन हमारे भाग

जाग गये, नहीं तो बेगार भरने, और रो रोकर दिन काटनेके सिवा और क्या था ।

सलोनी—(राजेश्वरीसे) क्यों बेटी, तूने वह विद्या कहां पढ़ी थी । धन्न है तेरे मई वापको जिनके कोखसे तूने जन्म लिया । मैं तुझे नित्य कोसती थी, कुलकलड़िनी कहती थी । क्या जानती थी कि तू वहां सबके भाग संभार रही है ।

राजेश्वरी—काको मैंने तो कुछ नहीं किया । जो कुछ हुआ ईश्वरकी दयासे हुआ । ठाकुर सबलसिंह देवता हैं । मैं तो उनसे अपने अपमानका बदला लेने गई थी । मनमें ठान लिया था कि उनके कुलका सर्वताश करके छोड़ूँगी । अगर तुम्हारे भतीजेने उनकी जान न बचा ली होती तो आज कोई कुलमें पानी देने-बाला भी न रहता ।

सलोनी—ईश्वरकी लोला अपार है ।

राजेश्वरी—ज्ञानीदेवीने अपने प्राण देकर हम सभोंको उबार लिया । इस शोकें ठाकुर साहबको विरक्त कर दिया । कोई दूसरा समझता बलासे मर गई, दूसरा व्याह कर लेंगे, संसारमें कौन लड़कियोंकी कमी है । लेकिन उनके मनमें दया और धर्मकी जोत चमक रही थी । ग्लानि उत्पन्न हुई कि मैंने इस कुमारगपर पैर न रखा होता तो यह देवों क्यों लड़जा और शोकसे आत्म-हत्या करती । उनके मनने कहा, तुम्हीं हत्यारे हो, तुम्हींने इसकी गरदनपर छुरी चलाई है । इसी ग्लानिकी दशामें उनको विदित हुआ कि इन सारी विपर्तियोंका मूल कारज मेरी संपत्ति

है। यह न होती तो मेरा मन इतना अचल न होता। ऐसी सम्पत्ति ही को क्यों न त्याग दूँ जिससे ऐसे ऐसे अनर्थ होते हैं। मैं तो बखानूंगी उस दुधमुँहे अचल सिंहको जो ठाकुर साहबके मुँहसे बात निकलते ही सब कोठी, महल, बाग बगीचा त्यागनेपर तैयार हो गया। उनके छोटे भाई कञ्चन सिंह पहले हीसे भगवत्-भजनमें मगन रहते थे। उनकी अभिलाषा एक ठाकुरद्वारा और एक धर्मशाला बनवाने की थी। राजभवन खाली हो गया। उसीको धर्मशाला बनायेंगे। घरमें सब मिलाकर कोई पचास साठ हजार नगद रुपये थे। हवागाड़ी, फिटिन, घोड़े, लकड़ीके सामान, झाड़ फन्नूस, पलंग, मुसहरी, कालीन, दरी, इन सब चीजोंके बेचनेसे पचीस हजार मिल गये, दस हजारके ज्ञानीदेवीके गहने थे। वह भी बेच दिये गये। इस तरह सब जोड़कर एक लाख रुपये ठाकुरद्वाराके लिये जमा हो गये। ठाकुरद्वारेके पास ही ज्ञानीदेवीके नामका एक पक्का तालाब बनेगा। जब कोई लोम ही न रह गया तो जमींदारी रखकर बया करते। सब जमीन असामियोंके नाम दर्ज कराके तीरथयात्रा करने चले गये।

सलोनी—और अचल सिंह कहाँ गया। मैं तो उसे देख लेती तो छातीसे लगा लेती। लड़का नहीं है भगवानका अवतार है।

एक स्त्री—उसके घरन धोकर पीना चाहिये।

राजे—शुरुकुलमें पढ़ने चला गया। कोई नौकर भी साथ

नहीं लिया । अब अकेले कंचनसिंह रह गये हैं । वह ठाकुरद्वारा
बनवा रहे हैं ।

सलोनी—अच्छा अब चलो, अभी १० मनकी पूरियां बेलनी
हैं ।

(सब खियां गाती हुई लौटती है, लचमीकी
सुति करती हुई जाती हैं)

फत्तू—चलो, चलो, कड़ाहकी तैयारी करो । रात हुई जाती
है । हलधर देखो, देर न हो, मैं जाता हूँ मौलूद सरीफका इन्त-
जाम करने । फरस और सामियाना आ गया ।

हलधर—तुम उधर थे इधर थानेदार आये थे ठाकुर सबल-
सिंहकी खोजमें । कहते थे उनके नाम वारण्ट है । मैंने कह
दिया उन्हें जाकर अब सर्वग्रधारमें तलास करो । मगर यह तो
आनेका बहाना था । असलमें आये थे नजर लेने । मैंने कहा,
नजर तो देते नहीं, हां हजारों रुपये खेरात हो रहे हैं तुम्हारा
जी चाहे तुम भी ले लो । मैंने तो समझा था कि यह सुनकर
अपनासा मुंह लेके चला जायगा लेकिन इस महकमेवालोंको
हया नहीं होती, तुरन्त हाथ फैला दिये । आखिर मैंने २५) हाथ-
पर रख दिये ।

फत्तू—कुछ बोला तो नहीं ?

हलधर—बोलता क्या, चुपकेसे चला गया ।

फत्तू—गानेवाले वा गये ?

हलधर—हां, चौपालमें बेठे हैं, बुलाता हूँ ।

मंगल—(गांवकी ओरसे आकर) हलधर भैया, सबकी सलाह है कि तुम्हारा विमान सजाकर निकाला जाय, वहांसे लौटनेपर गाना बजाना हो ।

हरदास—तुम्हारी बदौलत सब कुछ हुआ है, तुम्हारा कुछ तो महाराम होना चाहिये ।

हलधर—मैंने कुछ नहीं किया । सब भगवानकी इच्छा है । जरा गानेवालोंको बुला लो ।

(हरदास जाता है)

मंगल—भैया, अब तो जर्मीदारको मालगुजारी न देनो पड़ेगी ?

हलधर—अब तो हम आप ही जर्मीदार हैं, मालगुजारी सरकारको देंगे ।

मंगल—तुमने कागद पत्तर देख लिये हैं ? रजिस्टरी हो गई है न ?

हलधर—मेरे सामने ही हो गई थी ।

(हलधर किसी कामसे चला जाता है, हरदास गानेवालोंको बुला लाता है, वह सब साज़ मिलाने लगते हैं)

मंगल—(हरदाससे) इसमें हलधरका कौन एहसान है । इनका बस होता तो सब अपने ही नाम चढ़वा लेते ।

हरदास—एहसान किसीका नहीं है । ईश्वरकी जो इच्छा होती है वही होता है । लेकिन यह तो समझ रहे हैं कि मैं ही

सबको ठाकुर हूँ । जमीनपर पांव ही नहीं रखते । चन्द्रके रूपये
ले लिये लेकिन हमसे कोई सलाहत न नहीं लेते । फत्तू और यह
दोनों जो जी चाहता है करते हैं ।

मंगल—दोनों खासी रकम बना लेंगे । दो हजार चन्द्रा
उतरा है । खरच वाजिबी ही वाजिबी हो रहा है ।

(गाना होता है)

जगदीश सकल जगतका तू ही अधार है

भूमि, नीर, अग्नि, पवन, सूरज, चन्द्र, शैल, गगन,
तेरा किया चौदह भुवनका पसार है । जगदीश०

सुर नर पशु जीव जन्मु, जल धल चर हैं अनंत,
तेरी रचनाका नहीं अन्त पार है । जगदीश०

करुनानिधि, विश्वभरण, शरणागत तापहरण,
सत चित सुख रूप सदा निरविकार है । जगदीश०

निरगुन सब गुन निधान निगमागम करत गान,
सेवक नमन करत बार बार है । जगदीश०



१०५ सेवासदन ४९

लेखक—“प्रेमचन्द्र”

हिन्दी संसारका सबसे बड़ा गौरवशाली सामाजिक उपन्यास। जिसके दूसरे संस्करणकी लोग बड़ी प्रतीक्षा कर रहे थे छपकर तैयार हो गया। यह हिन्दीका सर्वोत्तम, सुप्रसिद्ध और सर्वतम उपन्यास है। इसकी खूबियोंपर बड़ी बड़ी, आलोचना और प्रत्यालोचना हुई हैं। परित सुधारका बड़ा अनोखा मंत्र, हिन्दू समाजकी कुरीतियाँ जैसे अनमेल विवाह, विवाह शादियों तथा त्योहारोंपर वेश्यानृत्य और डसका कुपरिणाम, पश्चिमीय ढङ्गपर खीशिक्षा, परित आत्माओंके प्रति धृणाका भाव इत्यादि विषयोंपर लेखकने अपनी प्रतिभाकी वह छटा फैलाई है कि पढ़ने हीसे आनन्द हो सकता है। दूसरा संस्करण। मूल्य खादी जिल्द २॥) पेरिटिक कागज मनोहर स्वदेशी कपड़ेकी जिल्दका ३।

आरोग्य साधन

लेखक—महात्मा गांधी

इस पुस्तकके सम्बन्धमें कुछ बताना सूर्यको दीपक दिखाना है। यदि अपने शरीर और मनको प्राहृत रीतिके अनुसार रखकर जीवनको सुखमय बनाना चाहते हैं, यदि आप मनुष्य शरीरको पाकर संसारमें आनन्दके साथ कुछ कीर्ति कमाना चाहते हैं तो महात्माजीके अनुभव किये हुए तरीकेसे रहकर अपने जीवनको सरल, सादा और स्वाभाविक बनाइए। और रोगमुक्त होकर आनन्दसे जीवन व्यतीत कीजिये। ११२ पृष्ठका दाम केवल ।-

हिन्दी पुस्तक एजेन्सी—१२६, हरिसन रोड, कलकत्ता